



# شبِ برأت کے فضائل و معلومات

مصنف:

حضرت علامہ و مولانا قاری سہیل احمد رضوی نعیمی بھاگل پوری

تحقیق و تخریج:

محمد طفیل احمد مصباحی عفی عنہ

شائع کردہ:

جامعہ اہل سنت حضرت ٹیپو سلطان شہید علیہ الرحمہ

سلطانی جامع مسجد مرکز اہل سنت آثار محلہ چتر اور گہ۔ کرناٹک



Edited with the demo version of  
Infix Pro PDF Editor

To remove this notice, visit:  
[www.iceni.com/unlock.htm](http://www.iceni.com/unlock.htm)

بِسْمِ اللّٰهِ الرَّحْمٰنِ الرَّحِیْمِ

شعبان المعظم اور شبِ براءت کے فضائل و  
معمولات اور احکام و مسائل کا گراں قدر مجموعہ

مُنِيرُ الْإِيْمَانِ فِي فَضَائِلِ شَعْبَانَ  
شبِ براءت  
کے  
فضائل و معمولات

مصنف

حضرت مولانا حافظ وقاری سہیل احمد نعیمی رضوی بھگلپوری علیہ الرحمۃ

تحقیق و تخریج

محمد طفیل احمد مصباح

ناشر: رضوی کتاب گھر، اردو مارکیٹ، میاں محل جامع مسجد دہلی ۶

جملہ حقوق بحق ناشر محفوظ	
نام کتاب:	منیر الایمان فی فضائل شعبان
مصنف:	شبِ براءت کے فضائل و معمولات (حصہ اول و دوم) حضرت مولانا حافظ وقاری سہیل احمد نعیمی رضوی بھاگلپوری علیہ الرحمۃ
حالات مصنف:	مولانا تحسین عالم رضوی (برادر مصنف)
تحقیق و تخریج:	محمد طفیل احمد مصباحی
پروف ریڈنگ:	محمد طفیل احمد مصباحی
اشاعت اول:	۱۳۹۲ھ / ۱۹۷۲ء
دوسرا ایڈیشن:	۱۴۳۵ھ / ۲۰۱۴ء
کمپوزنگ:	پیامی کمپیوٹر گرافکس، مبارکپور، 9235647041
ناشر:	رضوی کتاب گھر، ٹیما محل جامع مسجد دہلی

### ملنے کے پتے

- (۱) - رضوی کتاب گھر، ٹیما محل، جامع مسجد دہلی۔
- (۲) - الجمع الاسلامی، ملت نگر، مبارکپور، اعظم گڑھ (یوپی)
- (۳) - مجلس برکات، جامعہ اشرفیہ، مبارکپور، اعظم گڑھ (یوپی)
- (۴) - نوری کتاب گھر، جامعہ اشرفیہ کے سامنے، مبارکپور، اعظم گڑھ (یوپی)
- (۵) - حافظ ملت اکیڈمی، مبارکپور، اعظم گڑھ (یوپی)
- (۶) - حق اکیڈمی، نزد نگر پالیکا، مبارکپور، اعظم گڑھ (یوپی)
- (۷) - محمد طفیل احمد مصباحی، سبحان پور، کٹوریہ، عمر پور، بانکا (بہار)

Mob:09621219786

## فہرست مضامین (حصہ اول)

نمبر شمار	مضامین	صفحہ نمبر
۱	تاثرات: حضرت مفتی محمد ایوب خاں نعیمی دامت برکاتہم	۸
۲	تقریظ جلیل: حضرت مولانا مفتی محمد مجیب اشرف رضوی دام ظلہ	۱۰
۳	حیات مصنف: حضرت مولانا تحسین عالم رضوی دام ظلہ	۱۲
۴	کلمات تکریم: ادیب عصر حضرت مولانا نفیس احمد مصباحی دام ظلہ	۱۷
۵	عرض حال: محمد طفیل احمد مصباحی غنی عنہ	۱۹
۶	شعبان کا لغوی معنی اور وجہ تسمیہ	۳۰
۷	لفظ شعبان سے متعلق ایک لطیف نکتہ	۳۲
۸	فضائل ماہ شعبان	۳۴
۹	معجزہ شق القمر کا واقعہ	۳۷
۱۰	اعمال ماہ شعبان	۳۹
۱۱	جنتی اونٹنی کی سواری	۴۱
۱۲	دریائے برکات	۴۲
۱۳	شعبان المعظم کی پہلی رات	۴۲
۱۴	سیدہ فاطمہ رضی اللہ تعالیٰ عنہا کی سفارش	۴۳
۱۵	سیدہ فاطمہ رضی اللہ تعالیٰ عنہا کا فرمان	۴۳
۱۶	سیدہ فاطمہ رضی اللہ تعالیٰ عنہا کی بشارت	۴۴
۱۷	ایمان پر خاتمہ	۴۴
۱۸	روحانی تجارت	۴۴

منیر الایمان فی فضائل شعبان      شبِ براءت کے فضائل و معمولات

۱۹	فضائلِ شبِ براءت	۴۸
۲۰	فضائلِ ایامِ بیض	۴۹
۲۱	ایامِ بیض کی وجہ تسمیہ	۵۰
۲۲	ارشادِ غوثِ اعظم	۵۱
۲۳	چار مبارک راتیں	۵۲
۲۴	تین مخصوص راتیں	۵۴
۲۵	آسمان کے بے شمار دروازے	۵۵
۲۶	پندرہ فضیلت والی راتیں	۶۰
۲۷	انیس فضیلت والے دن	۶۰
۲۸	پانچ چیزوں کو غنیمت سمجھو	۶۳
۲۹	شبِ براءت کی فضیلت: احادیث کی روشنی میں	۶۴
۳۰	دعا مقبول ہونے کی پانچ مخصوص راتیں	۷۲
۳۱	روحوں کا گھر آنا	۷۴
۳۲	نورانی طشت	۷۵
۳۳	پندرہویں شعبان کا روزہ	۷۶
۳۴	شبِ براءت کی نمازیں	۷۷
۳۵	دس ہزار نیکیاں	۷۷
۳۶	بہشت کی خوش خبری	۷۸
۳۷	عمر طبعی میں برکت	۷۸
۳۸	شبِ براءت میں فرشتوں کی ندائیں	۷۸
۳۹	ایمان کی حفاظت	۷۹
۴۰	دفعِ عذابِ قبر	۷۹

منیر الایمان فی فضائل شعبان      شبِ براءت کے فضائل و معمولات

۴۱	روزی میں برکت اور زیادتی	۷۹
۴۲	دفعِ ہول اور وحشتِ قبر	۸۰
۴۳	دفعِ چمٹاؤ قبر	۸۰
۴۴	سترِ ستر دینی و دنیاوی حاجات پوری ہوں گی	۸۰
۴۵	شبِ براءت کی مشہور اور مجرب دعا	۸۱
۴۶	درازی عمر	۸۳
۴۷	وسعتِ رزق	۸۳
۴۸	دفعِ بلا و مصیبت	۸۳
۴۹	ہر جائز دعا قبول ہوگی	۸۳
۵۰	حج اور عمرہ کا ثواب	۸۴
۵۱	سرکارِ مدینہ <small>ﷺ</small> کے معمولات	۸۴
۵۲	آنکھوں کی روشنی بڑھے گی	۸۵
۵۳	شبِ براءت میں کلمہ توحید پڑھنے کی برکت	۸۵
۵۴	شقاوت و بد بختی دور ہوگی	۸۶
۵۵	چار سو سال کی عبادت کا ثواب	۸۶
۵۶	شبِ براءت کی پانچ اہم خصوصیات	۹۲
۵۷	شبِ براءت کے معمولات	۹۲
۵۸	فضائلِ صلوٰۃ <small>تسبیح</small>	۹۴
۵۹	صلوٰۃ <small>تسبیح</small> پڑھنے کا طریقہ	۹۵
۶۰	مسائلِ صلوٰۃ <small>تسبیح</small>	۹۶
۶۱	نمازِ حاجت	۹۷

(حصہ دوم)

نمبر شمار	مضامین	صفحہ نمبر
۱	شبِ براءت میں فاتحہ دلانا کیسا ہے؟	۱۰۰
۲	ایصالِ ثواب کا ثبوت	۱۰۰
۳	بدنی اور مالی عبادت کا ثواب	۱۰۱
۴	دعائے مغفرت، مردوں کے لیے تحفہ ہے	۱۰۲
۵	شیرینی و فاتحہ: شاہ ولی اللہ و شاہ عبدالعزیز محدث دہلوی کی نظر میں	۱۱۷
۶	کلمہ طیبہ کا ثواب	۱۱۹
۷	مردوں کی مغفرت کا ذریعہ	۱۲۰
۸	ایک اعتراض اور اس کا جواب	۱۲۰
۹	دن اور تاریخ مقرر کرنے کی حکمتیں	۱۲۱
۱۰	شبِ براءت کا حلوہ	۱۲۳
۱۱	حلوہ شبِ براءت میں کیوں پکایا جاتا ہے؟	۱۲۵
۱۲	صدر الافاضل علیہ الرحمۃ کا فتویٰ	۱۲۶
۱۳	شبِ براءت اور مسجدوں میں روشنی	۱۲۹
۱۴	مسجد کی آبادی اور اس کی زینت و آرائش	۱۳۰
۱۵	مسجدوں میں روشنی سنت صحابہ ہے	۱۳۱
۱۶	قبر کی روشنی	۱۳۲
۱۷	ستر ہزار فرشتوں کی دعا لینے کا ذریعہ	۱۳۳
۱۸	آتش بازی کی رسم	۱۳۹
۱۹	آتش بازی کی ایجاد	۱۴۰

منیر الایمان فی فضائل شعبان      شبِ براءت کے فضائل و معمولات

۱۴۱	آتش بازی فضول خرچی ہے	۲۰
۱۴۲	زیارتِ قبور کا بیان	۲۱
۱۴۳	چند ضروری مسئلے	۲۲
۱۴۴	میت دیکھتی اور سنتی ہے	۲۳
۱۴۷	زیارتِ قبور کے دن	۲۴
۱۴۸	زیارتِ قبور کا اسلامی طریقہ	۲۵
۱۵۰	فاتحہ میں کیا پڑھے	۲۶
۱۵۲	کن چیزوں کا ثواب پہنچایا جاسکتا ہے؟	۲۷
۱۵۲	زیارتِ قبور کے فضائل	۲۸
۱۵۳	زیارتِ قبور کا احادیث سے ثبوت	۲۹
۱۵۵	عورتیں زیارتِ قبور کونہ جائیں	۳۰
۱۶۱	حضور ﷺ کے تمام آبا و اجداد مومن ہیں	۳۱
۱۶۸	ایک دیوبندی مولوی کی تقریر	۳۲
۱۷۰	روضہ رسول ﷺ کی زیارت	۳۳
۱۷۰	روضہ رسول ﷺ کی زیارت اور اس کا اجر و ثواب	۳۴
۱۷۲	حدیث سے مستنبط چند ضروری مسائل	۳۵
۱۷۳	زیارتِ قبور کے ضروری مسائل	۳۶
۱۷۷	ایک بزرگ کی وصیت	۳۷
۱۷۹	ایصالِ ثواب کا اسلامی طریقہ	۳۸
۱۸۱	قارئین سے مخلصانہ گزارش	۳۹
۱۸۲	مصادر و مراجع	۴۰



## تاثرات

استاذ العلماء حضرت علامہ مفتی محمد ایوب خاں صاحب قبلہ نعیمی دام ظلہ العالی  
مفتی و شیخ الحدیث جامعہ نعیمیہ، مراد آباد (یوپی)

حضرت شاہ عبدالعزیز محدث دہلوی کے بقول ”قرآن نے علم دین حاصل کرنے والوں کی قسم کھائی ہے۔“ جس سے ان کے مرتبے کی بلندی روز روشن کی طرح عیاں ہے کہ اللہ عزوجل نے ایسے طلبہ جو بحر علم و اخلاص میں غوطہ زن ہو کر تحصیل علم دین میں مصروف رہتے ہیں یہاں تک کہ دُربائے آب دار کو پالیتے ہیں، ان طلبہ کا ذکر ”قسم“ سے فرمایا ہے۔ شاہ صاحب کے الفاظ یہ ہیں: ”علمائے ظاہر گویند کہ مراد مراتب تکمیل قوتِ علمیہ است، تا آخر۔“

ایسے حضرات بے شمار ہیں جن کو یہ شرف حاصل ہوا۔ انھیں مردانِ خدا میں حافظ و قاری مولانا محمد سہیل احمد رضوی نعیمی ولد محمد کمال الدین ہیں جو مذکورہ صفات کے بطور کمال مصداق تھے۔

ممدوح نے دو سال جامعہ نعیمیہ مراد آباد (یوپی) میں تعلیم حاصل کی اور سندِ فضیلت سے مستفیض ہوئے۔ ۱۴ مئی ۱۹۶۰ء میں بعمر ۲۳ سال یہاں داخلہ لیا اور ۶ اپریل ۱۹۶۲ء کو فارغ ہوئے۔

مولانا سہیل احمد نعیمی کو درس دینے پر مجھے فخر و ناز تھا اور آئندہ کافی ان سے امیدیں وابستہ تھیں۔ چنانچہ ایسا ہی ہوا کہ فراغت کے بعد ناگ پور (مدرسہ عربیہ اور جامعہ امجدیہ) میں مصروف تدریس ہوئے۔

تفسیر ہو یا حدیث، فقہ ہو یا معانی و بیان وغیرہ کتب درسیہ کا ترجمہ اور اس کی تشریح وہ خود کرتے، جہاں کچھ شبہ ہوتا میں اس کو دور کرتا تھا۔

یہ سب مطالعہ کی گہرائی کا ثمرہ تھا جو آج کے طلبہ میں کم ہوتا جا رہا ہے۔ ان خوبیوں کے ساتھ بڑی خوبی یہ تھی کہ آواز میں درد تھا، حسنِ نغمہ کے باعث حمد و نعت شریف پڑھتے تھے تو مجمعِ کیف و سرور میں جھوم اٹھتا تھا۔ تقریر میں اصلاحی پہلو زیادہ ہوتا۔

خلاصہ یہ کہ موصوف میرے طلبہ مفخر (قابلِ فخر شاگرد) میں سے ایک تھے۔  
عمر نے وفانہ کی اور جلد ہی خدا کو پیارے ہو گئے۔ مولیٰ تعالیٰ ان کے مرقد کو فردوس بنائے، جوار رحمت کا شرف حاصل ہو۔

امین بجاہ حبیبہ الکریم علیہ وعلیٰ آلہ الصلوٰۃ والتسلیم۔

فقیر محمد ایوب نعیمی غفرلہ

۲۱/ نومبر ۲۰۱۳ء

## تقریظ جلیل

حضرت علامہ مفتی محمد مجیب اشرف صاحب رضوی دام ظلہ  
بانی و مہتمم دارالعلوم امجدیہ، گانجہ کھیت ناگ پور، مہاراشٹر

بسم اللہ الرحمن الرحیم

نَحْمَدُهُ وَنُصَلِّي عَلَى حَبِيبِهِ الْكَرِيمِ

اما بعد! یہ ایک تسلیم شدہ حقیقت بنتی جا رہی ہے کہ دنیا جتنا ہی ترقی کرتی جائے گی  
اتنا ہی مذہب اور مذہبی اصول کی ضرورت بڑھتی جائے گی۔ اس حقیقت کا اندازہ اس سے  
بآسانی کیا جاسکتا ہے کہ آج سے دس سال پہلے مذہبی کتابوں کی طباعت و اشاعت کی جو  
رفتار تھی وہ آج کی بہ نسبت بہت کم تھی۔ یہ اس بات کی کھلی ہوئی دلیل ہے کہ لوگ  
مذہب اور مذہبی روایات کی ضرورت آہستہ آہستہ محسوس کر رہے ہیں۔  
عوام کے اس احساس کو بڑھانے اور مستحکم کرنے کے لیے دو طریقے زیادہ مؤثر ہیں،  
ایک تقریر، دوسرے تحریر، ان ہر دو طریقوں میں سے پہلا طریقہ یعنی تقریر کا اثر وقتی اور  
ہنگامی ہوتا ہے لیکن اس کا یہ مطلب نہیں کہ یہ طریقہ بے کار ہے بلکہ کبھی تقریر تحریر سے  
زیادہ مفید اور مؤثر ہوتی ہے۔ مگر تقریر میں یہ بات ہوتی ہے کہ اس سے اتنے ہی لوگ فائدہ  
حاصل کرتے ہیں جتنے لوگ وہاں موجود ہوتے ہیں۔

دوسری بات یہ ہوتی ہے کہ تقریر ایک وقتی چیز ہے۔ وہ محفوظ نہیں رہتی، مگر تحریر  
مؤثر اور مفید ہونے کے ساتھ ساتھ محفوظ اور باقی رہنے والی ہے۔ اس سے ہر پڑھا لکھا  
شخص خود پڑھ کر اور آن پڑھ سن کر ہمیشہ اور ہر وقت فائدہ حاصل کر سکتا ہے، میرے  
نزدیک عوام کی مذہبی خدمت کرنے کا یہ طریقہ زیادہ اچھا اور پائدار ہے۔

”منیر الایمان فی فضائل شعبان“ اسی سلسلہ کی ایک کڑی ہے جس کو مخلصی و محی

حضرت مولانا حافظ وقاری سہیل احمد صاحب نعیمی رضوی بھاگل پوری مدرس دارالعلوم امجدیہ ناگ پور نے احسن طریقہ پر ترتیب فرمایا ہے۔ اس کتاب کو میں نے اول تا آخر دیکھا ہے اور بعض مقامات کو بہت غور سے پڑھا ہے۔ میں نے اس کتاب کو جواب اور اپنے ڈھنگ کی نرالی کتاب پایا۔ اس کی زبان عام فہم ہے، انداز بیان دل نشین ہے۔ اس کتاب کی ترتیب میں موصوف نے بڑی محنت کی ہے۔ ماہ شعبان سے متعلق تقریباً سبھی مستند روایتوں کو ایک جگہ جمع کر کے موصوف نے ہم کو بہت سی کتابوں کی ورق گردانی سے بچا لیا ہے۔

یہ کتاب دراصل ماہ شعبان المعظم اور شبِ براءت سے متعلق ہے مگر ضمنی طور پر بہت سے ایسے واقعات و روایات اس کتاب میں درج ہیں، جن سے اکثر لوگ ناواقف ہیں۔ غرض یہ کتاب اپنی خصوصیات کے اعتبار سے ایک بہترین کتاب ہے اور مجھے امید ہے کہ عوام کو اس سے بے شمار فائدے حاصل ہوں گے اور ان کی اصلاح کا ایک مؤثر ذریعہ ثابت ہوگی۔

مولیٰ تعالیٰ مؤلف موصوف کی عمر میں برکت عطا فرمائے آمین۔ اور ان کے علم سے ہم سب کو زیادہ سے زیادہ فائدہ حاصل کرنے کی توفیق عطا فرمائے۔ آمین ثم آمین۔

بجاء النبی الکریم علیہ التحیۃ والتسلیم۔

محمد مجیب اشرف رضوی

مہتمم دارالعلوم امجدیہ، ناگپور

۵ شعبان المعظم ۱۳۹۰ھ

## مصنف کی مختصر سوانح حیات

برادرِ اکبر حضرت مولانا حافظ و قاری محمد سہیل احمد نعیمی رضوی رحمۃ اللہ علیہ اپنے وقت کے جید عالم دین، قوی الذہن حافظ قرآن، قاری خوش الحان، مصلح قوم مصنف اور مقبول و باوقار خطیب تھے۔

آپ کی ولادت باسعادت ۱۹۳۷ء میں ضلع بھاگل پور (بہار) کے مشہور قریہ سبحان پور کٹوریہ میں ہوئی، آپ کے والد ماجد کا نام محمد کمال الدین اشرفی اور والدہ ماجدہ کا نام بی بی قصیدہ خاتون رضوی تھا۔ آپ کو والدین نے مالی عسرت کے باوجود کمال محنت و مشقت سے تعلیم دلائی۔ آپ نے حفظ قرآن کی تکمیل مدرسہ خیر المدارس عمر پور، ضلع بھاگل پور، بہار میں حضرت حافظ محمد زبیر مرحوم کے زیر نگرانی کی۔ اس وقت اس ادارہ کے بانی و مہتمم شیخ الاسلام حضرت مولانا منور حسین شاہ رحمۃ اللہ علیہ تھے۔ حفظ قرآن کا دورہ مدرسہ فیض الغریاء آرہ میں کیا۔ یہ وہی مدرسہ فیض الغریاء ہے جس کے بانی و مہتمم حضرت علامہ رحیم بخش آروی رحمۃ اللہ علیہ (مرید و خلیفہ اعلیٰ حضرت امام احمد رضا محدث بریلوی) ہیں۔ اس کے بعد عربی و فارسی میں اعلیٰ تعلیم کے لیے جامعہ نعیمیہ مراد آباد (یوپی) تشریف لے گئے اور وہیں سے ۸۶ اپریل ۱۹۶۲ء میں درس نظامیہ کے تمام علوم و فنون سے فارغ التحصیل ہوئے۔

آپ کے اساتذہ کرام حضرت مفتی حبیب اللہ بھاگل پوری، اور حضرت مفتی طریق اللہ نعیمی علیہما الرحمہ کے اسما خصوصیت کے ساتھ قابل ذکر ہیں۔

جامعہ نعیمیہ سے فارغ ہو کر فن تجوید و قراءت کے لیے مدرسہ تجوید الفرقان لکھنؤ میں داخلہ لیا اور وہاں دو سال کی مدت میں قراءت حفص کی تکمیل کر کے اپنے وطن واپس ہوئے۔

تعلیمی فراغت کے بعد درس و تدریس کی پہلی ملازمت مدرسہ عالیہ خانقاہ کبیریہ

سہسرام (بہار) میں اختیاری۔ وہاں آپ نے ایک سال تک تفسیر و حدیث اور فقہ کا درس دیا پھر وہاں سے مدعو ہو کر جامعہ عربیہ اسلامیہ ناگ پور میں مدرس ہو گئے جس کے بانی و مہتمم مولانا مفتی عبدالرشید خاں فتح پوری مرحوم تھے۔ کچھ عرصہ کے بعد جامعہ کے انتظامی امور میں مہتمم و اساتذہ کے مابین سخت تنازعہ پیدا ہو گیا جس کے سبب اسٹاف کے ذی استعداد اساتذہ میں مولانا مفتی غلام محمد خاں رضوی، مولانا محمد مجیب اشرف رضوی، مولانا سید محمد حسینی اور مولانا محمد یلین صاحبان سمیت قاری سہیل احمد مرحوم جامعہ سے علیحدہ ہو گئے۔ جس کے نتیجے میں فوری طور پر محلہ گانجہ کھیت ناگ پور میں دارالعلوم امجدیہ کا قیام عمل میں آیا۔ یہ ادارہ کرائے کے ایک بڑے مکان میں چلنے لگا اور روز بروز ترقی کی منازل طے کرتا چلا گیا۔ اس وقت راقم الحروف دارالعلوم امجدیہ میں ابتدائی درسی کتابیں، ہدایۃ النحو، فصول اکبری، نفحۃ الیمین، قلیوبی اور میزان المنطق وغیرہ پڑھتا تھا۔

حضرت مولانا قاری سہیل احمد نعیمی دارالعلوم امجدیہ میں تادم حیات باوقار مدرس اور نعل صاحب چوک، ناگ پور کی کھدان والی مسجد میں منصب امامت و خطابت پر فائز رہے۔ آپ نہ صرف درس و تدریس میں اعلیٰ صلاحیت کے مالک تھے بلکہ خوش الحان قاری بھی تھے گاہے بگاہے ناگ پور ریڈیو اسٹیشن سے بھی آپ کی قراءت قرآن نشر ہوتی تھی۔ اس لیے آپ وہاں خواص و عوام میں ”قاری صاحب“ کے خطاب نام سے مشہور تھے۔

جامعہ نعیمیہ اور دیگر اداروں میں تحصیل علوم کے دوران رمضان شریف میں ۱۴ سال تک بھاگل پور کے محلہ مجاہد پور کی جامع مسجد میں ختم قرآن کی تراویح پڑھاتے رہے۔ آپ کا حافظہ اس قدر قوی تھا کہ کلام اللہ کی تمام متشابہ آیات ہر وقت ذہن میں محفوظ رہتی تھیں یہی وجہ تھی کہ درمیان تراویح کسی دوسرے حافظ کو لقمہ دینے (بتانے) کی حاجت نہ ہوتی تھی۔ شبینہ تراویح میں چند حفاظ کی شمولیت میں ہر وقت کہیں سے بھی پانچ دس پاروں کا پڑھ دینا آپ کے لیے مشکل امر نہ تھا۔ ایک بار آپ نے بھاگل پور کے ایک گاؤں ”لوّا“ باندھ کی مسجد میں تنہا پورا قرآن ایک شب کی تراویح میں پڑھ دیا تھا۔ غرض کہ آپ کی قوت حافظہ زبردست اور قابل رشک تھی۔ اس قدر یادداشت کے باوجود تلاوت قرآن کا مشغلہ

جاری رہتا۔

آپ جہاں وجہہ و شکیل، خلیق و شفیق، نفیس الطبع، اور خواص و عوام میں مقبول و محبوب تھے، وہیں ایک متصّلب فی الدین، عالم باعمل اور پابند تقویٰ و طہارت بھی تھے۔ اپنی اجلی رنگت کے ساتھ اونچی ٹوپی سے لے کر کرتا پاجامہ تک سفید لباس میں عامل بالسنّت کی چلتی پھرتی تصویر نظر آتے تھے۔ عتّابی رنگ کے عمامہ، شیر وانی اور سادہ موزے جوتیوں میں آپ کی شخصیت اور بھی پرکشش ہوتی تھی۔ اپنی بلند قامت کے ساتھ فراخ دست اور فراخ دل بھی تھے، ہر ایک شخص سے خندہ پیشانی کے ساتھ ملتے اور ملنے والوں کی مہمان داری اور خاطر نوازی کے لیے ہمیشہ پیش پیش رہتے تھے۔ غرض کہ آپ ہر اعتبار سے نیابت رسول کا مظہر تھے۔

مگر بدمذہبوں اور بد عقیدوں سے سخت تنفر آپ کا طرہ امتیاز تھا۔ اعلائے کلمۃ الحق اور حق گوئی و بے باکی میں نہ قوم کی پرواہ کرتے تھے اور نہ ہی کسی فرد کی، جس کے سبب آپ اپنے معاصر علما میں مقبول و محمود تھے۔ آپ نے حضور مفتی اعظم ہند حضرت مولانا مصطفیٰ رضا خان بریلوی علیہ الرحمۃ والرضوان کے دست حق پرست پر بیعت کی تھی، اور ان ہی سے آپ کو ۱۹۷۱ء میں خلافت و اجازت بھی حاصل تھی۔ آپ دارالعلوم امجدیہ میں درس و تدریس کے علاوہ جہاں تقریر و خطابت کے سلسلے میں حسب موقع صوبائی پیمانے پر دورہ فرماتے تھے وہیں تصنیف و تالیف سے گہری دلچسپی اور وابستگی بھی رکھتے تھے۔

باصلاحیت عالم و فاضل ہونے کے ساتھ آپ ایک کامیاب مصنف بھی تھے۔ عوام اہل سنت کے عقائد و اعمال کی اصلاح کے لیے آپ نے ایک درجن سے زیادہ کتابیں لکھی ہیں، آپ کا اسلوب تحریر نہایت واضح، سادہ اور شستہ ہے۔ آپ کی کتابوں سے عالمانہ رنگ صاف جھلکتا ہے اور تحریر میں افہام و تفہیم کا انداز غالب ہے۔ مندرجہ ذیل کتابیں آپ کی علمی و قلمی یادگار ہیں۔

علمی و تصنیفی خدمات:-

(۱)۔ منیر الایمان فی فضائل شعبان (حصہ اول و دوم) (۲)۔ تعزیر بازی، (۳)۔

اقامت بیٹھ کر سننا سنت ہے۔ (۴)۔ فضائل سورہ اخلاص، (۵)۔ فضائل عاشورا، (۶)۔ کچھڑا پکانا کیسا ہے؟ (۷)۔ بقر عید کے فضائل و مسائل (فضائل قربانی)، (۸)۔ یزید اور یزید یوں کا انجام، (۹)۔ روزہ چور، (۱۹)۔ کھر اکھری کا مباحثہ۔ (۱۱)۔ دیوبندیوں کی کج فہمی۔ (۱۲)۔ پالن حقانی کی کہانی خود ان کی زبانی، (۱۳)۔ اہل القرآن، (۱۴)۔ محمدی قاعدہ، (۱۵)۔ مناقب اعلیٰ حضرت۔

ان کے علاوہ آپ نے فن صرف و نحو، فقہ اور ردوہابیہ پر بھی کتابیں لکھی تھیں، جن کے مسودے طباعت و اشاعت کے بغیر گردش وقت کی نذر ہو گئے۔ ناگ پور میں اپنی مسجد سے ملحق آپ کا ذاتی کتب خانہ تھا جو سیکڑوں درسی و غیر درسی کتابوں کا ذخیرہ تھا اسی مکتبہ سے اپنی تصنیف و تالیف کی اشاعت کرتے تھے۔ غرض کہ آپ کے اندر اہل سنت و جماعت کی ترویج و اشاعت اور قومی و ملی اصلاح کا بے پناہ جذبہ تھا۔

ابھی آپ کو دین کا بہت سا کام کرنا تھا مگر افسوس کہ عمر نے وفانہ کی اور اپنے ایام شباب کے مرحلوں میں ہی مرض گردہ کی تکلیف کا شکار ہو گئے۔ علاج کے لیے ناگ پور کے بڑے ہسپتال میں داخل کیے گئے۔ مگر:

مرض بڑھتا گیا جوں جوں دوا کی

کے مصداق صحت یاب نہ ہو سکے۔ بالآخر میرے بچھلے برادر حافظ محمد عین الحق رضوی انھیں ساتھ لے کر اپنے وطن آگئے جہاں مقامی علاج بھی صحت کے لیے کارگر نہ ہو سکا۔ ان دنوں آپ کی حالت نہایت کرب ناک تھی، اس دوران بھی آپ کی زبان پر کلمہ استغفار جاری رہتا تھا۔ یہاں تک کہ ۲۰ جنوری ۱۹۸۰ء مطابق یکم ربیع الاول ۱۴۰۰ھ بروز پنج شنبہ چاشت کے وقت وفات پا گئے۔ اور یہ سہیل صفت ستار عالم اسلام میں دین و سنیت کی چمک دمک پھیلا کر غروب ہو گیا، اناللہ وانا الیہ راجعون۔

مفتی شمس الضحیٰ اشرفی (حسین آباد، بھاگل پور) نے نماز جنازہ پڑھائی۔ آپ کی نماز جنازہ میں عوام و خواص کی کثیر تعداد موجود تھی جن کے لبوں پر موت العالم موت العالم کا سکوت طاری تھا۔ آپ کی اہلیہ سراج النساء رضوی سے صرف ایک دختر پیدا ہوئی تھی جس



کا نام ”محمدی بیگم“ رکھا گیا تھا وہ عالم شیرخوارگی میں ہی انتقال کر گئی تھی۔ ابھی اہلیہ بقید حیات ہیں۔ آپ بستی کے شمالی قبرستان میں حضرت مولانا منور حسین شاہ علیہ الرحمۃ عرف بڑے مولانا کی قبر شریف کے قریب مغربی سمت میں مدفون ہوئے جس کی خاموش فضا زبانِ حال سے کہتی نظر آتی ہے۔

آسماں تیری لحد نور افشانی کرے      سبزہ نور ستہ اس گھر کی نگہبانی کرے

تحسین عالم تحسین رضوی

سبحان پور، کٹوریہ، وایا عمر پور، ضلع بانکا، بہار

مورخہ: ۱۲/۳/۲۰۱۳ء

بسم الله الرحمن الرحيم  
حامداً ومصلياً ومسلماً

## کلمات تکریم

علمائے ربانی انبیائے کرام کے وارث و نائب ہیں، ضلالت و گم راہی، بد عملی اور کج روی کے شکار لوگوں کو اپنی حکمت و بصیرت سے راہِ راست پر لانا اور ان تک دین کا صحیح پیغام پہنچانا ان کی منصبی ذمہ داری ہے۔ اسی لیے مخلص اور درد مند علمائے کرام اپنے علم اور صلاحیت کے مطابق ہمیشہ اصلاح و ارشاد اور دعوت و تبلیغ کے میدان میں سرگرم عمل رہے ہیں۔ کسی نے وعظ و خطابت کو اس کا ذریعہ بنایا اور کسی نے تصنیف و تالیف کے ذریعے اس کا رِخیر کو پایہ تکمیل تک پہنچانے کی کوشش کی۔

اسی زریں سلسلے کی ایک کڑی زیرِ نظر کتاب کے مصنف حضرت مولانا حافظ وقاری محمد سہیل احمد رضوی نعیمی بھاگل پوری علیہ الرحمہ (متوفی ۱۹۸۰ء) کی ذات بھی ہے، جنہوں نے حالات اور موقع و محل کی مناسبت سے مختلف موضوعات پر ایک درجن کتابیں تحریر فرمائیں، اور ان کے ذریعہ امت مسلمہ کو دینی احکام اور شرعی مسائل سے روشناس کرایا، انسانی معاشرے میں پھیلی ہوئی برائیوں کو قوم کے سامنے رکھا، غیر اسلامی عقائد و افکار اور غیر شرعی مراسم و اعمال کی قباحت و شناعة واضح کرتے ہوئے صحیح اسلامی عقائد و اعمال سادہ اور موثر انداز میں لوگوں کے سامنے پیش فرمائے۔

زیرِ نظر کتاب ”منیر الایمان فی فضائل شعبان“ بھی اسی سلسلہ خیر و برکت کی ایک سنہری کڑی ہے۔ اس کتاب کے دو حصے ہیں۔ پہلے حصے میں شعبان کی وجہ تسمیہ بیان کرنے کے بعد اس کے فضائل، خصوصیات، مخصوص اعمال اور عبادات پر روشنی ڈالی ہے، اور دوسرے حصے میں خاص طور سے شبِ براءت اور اس موقع کے مفید اعمال و افعال بیان کرنے کے بعد آتش بازی، گولے اور پٹانے چھوڑنے جیسی مسلم معاشرے میں پھیلی ہوئی برائیوں اور غیر اسلامی رسموں کے دینی اور دنیوی نقصانات بھی ذکر کیے ہیں۔

یہ کتاب قدیم طرز پر لکھی گئی تھی اور اسی طرح مصنف علیہ السلام کی حیات ہی میں طبع بھی ہوئی تھی، لیکن ان کے لائق فائق بھتیجے حضرت مولانا طفیل احمد مصباحی زید مجرہ و فضلہ نے اس پر گراں قدر حواشی اور تعلیقات لکھ کر اس کی علمی قدر و قیمت کو چار چاند لگا دیے۔ موصوف نے حوالے کی تمام عبارتوں کی تخریج کی، بہت سے مقامات پر عربی عبارتوں کا اردو میں ترجمہ کیا۔ اور موضوع سے متعلق بہت سے دلائل اور فوائد کا جابجا اضافہ بھی کیا۔ مولانا طفیل مصباحی کے حواشی و تعلیقات بجائے خود موضوع سے متعلق ایک قیمتی اور علمی اضافہ کی حیثیت رکھتے ہیں۔ اللہ تعالیٰ انھیں جزائے خیر سے نوازے۔

مولانا طفیل احمد مصباحی زید مجرہ و دام فضلہ، جامعہ اشرفیہ، مبارک پور کے فارغ التحصیل، مجتہد، مخلص اور باصلاحیت فاضل ہیں، تعمیری اور مثبت فکر کے حامل ہیں، اپنے اوقات دینی، علمی اور ادبی کاموں میں صرف کرتے ہیں۔ اب تک ان کے قلم سے (۱) ضعیف اور موضوع حدیث کا علمی و فنی جائزہ۔ (۲) حیات انبیاء (ترجمہ)۔ (۳) قربانی صرف تین دن۔ (۴) مناقب حافظ ملت (جمع و ترتیب) جیسی کئی کتابیں معرض تحریر میں آچکی ہیں۔ قرطاس و قلم سے گہرے تعلق کی بنیاد پر ماہ نامہ اشرفیہ، مبارک پور کے نائب مدیر بھی ہیں۔ ماہ نامہ اشرفیہ مبارک پور اور دیگر رسائل و جرائد میں ان کے مضامین شوق و رغبت سے پڑھے جاتے ہیں۔

رب کریم ان کے فکر و قلم کو مزید استحکام عطا فرمائے، انھیں دین تین کی بیش بہا خدمات کی توفیق عطا فرمائے، اور انھیں دارین کی سعادتوں اور برکتوں سے بہرہ ور فرمائے۔ اور ان کے عم محترم اور اس کتاب کے مصنف حضرت مولانا قاری ٹیل احمد رضوی نعیمی علیہ السلام کی دینی و علمی خدمات کو شرف قبول عطا فرمائے، ان کی مغفرت فرما کر انھیں جنت الفردوس میں اعلیٰ مقام سے نوازے۔ آمین بجاہ حبیبہ الکریم، وصلی اللہ تعالیٰ علیٰ خیر خلقہ محمد وآلہ وصحبہ أجمعین، ومن تبعهم بإحسان إلىٰ يوم الدين۔

نفیس احمد مصباحی

مورخہ: ۱۱/ جمادی الآخرہ، ۱۴۳۵ھ

خادم تدریس جامعہ اشرفیہ، مبارکپور

۱۲/ اپریل، ۲۰۱۴ء شنبہ

باسمہ تعالیٰ و تقدس

نحمدہ و نصلی علی رسولہ الکریم

## عرض حال

عقل و شعور کی دہلیز پر قدم رکھنے کے بعد بڑے ابو حضرت مولانا حافظ و قاری محمد سہیل احمد نعیمی رضوی بھاگل پوری علیہ الرحمۃ کے نام اور کام کے چرچے سنائی دیے۔ راقمِ آثم نے اپنے آبائی وطن (سبحان پور کٹوریہ، عمر پور، ضلع بانکا بہار) میں یہاں کے لوگوں سے قاری سہیل احمد مرحوم کا ”ذکر جمیل“ اور ان کی علمی، دینی، روحانی اور مجاہدانہ زندگی کے واقعات سنے، جن سے ذہن و دماغ میں ایک خوش گوار اثر مرتب ہوا۔ مگر افسوس! یہ گنہ گار بھتیجا اپنے عظیم المرتبت چچا کی زیارت سے محروم رہا اور ان کی علمی و روحانی شخصیت سے براہِ راست فیض حاصل نہ کر سکا۔ ہاں! چچا جان کا چھوڑا ہوا دینی و علمی ترکہ ”مکتب“ کی شکل میں والد محترم حضرت مولانا حافظ و قاری محمد زین العابدین رضوی دام ظلہ العالی (معروف بہ تحسین عالم رضوی) کے توسط سے اس بیٹے اور بھتیجے کے حصے میں آیا:

رضینا قسمة الجبار فینا لنا علم وللجهال مال

بڑے ابو حضرت مولانا قاری سہیل احمد نعیمی علیہ الرحمۃ کو کتاب و قلم اور مکتب و مکتبہ سے حد درجہ لگاؤ اور دلچسپی تھی۔ مکتب و مدرسہ میں کتابیں پڑھتے پڑھاتے، خود کتابیں لکھتے، چھپواتے اور انھیں فروخت بھی کرتے تھے۔ آپ کے پاس ذاتی کتابوں کا ایک اچھا خاصا ذخیرہ تھا۔ آپ کے انتقال کے بعد بہت ساری کتابیں ناگ پور (مہاراشٹر) ہی میں ضائع ہو گئیں، باقی ماندہ کتابیں مجھے چچا جناب حافظ عین الحق رضوی مدظلہ العالی گھر لے آئے جو اچھی خاصی تعداد میں تھیں۔

قرطاس و قلم، کتاب اور مکتب و مکتبہ کسی بھی انسان کی ترقی اور کامیابی میں اہم کردار ادا کرتے ہیں۔ قاری سہیل احمد مرحوم کو اس حقیقت کا ادراک و احساس تھا، اس لیے پوری زندگی درس و تدریس اور امامت و خطابت کے ساتھ کتاب و قلم اور مکتب و مکتبہ کی صحبت میں گزار دی۔

لوگوں کی آمد و رفت کا سلسلہ قیامت تک جاری رہے گا کہ یہی قانونِ قدرت اور یہی دستورِ فطرت ہے۔ بھلا اس فانی دنیا میں ہمیشہ رہنے کے لیے آتا ہی کون ہے؟

آہ! کیا آئے ریاضِ دہر میں ہم، کیا گئے

زندگی کی شاخ سے پھوٹے، کھلے، مرجھا گئے

شیخ محمد ابراہیم ذوقِ دہلوی نے بہت پہلے کہہ دیا تھا۔

لائی حیات، آئے، قضا لے چلی چلے

اپنی خوشی نہ آئے، نہ اپنی خوشی چلے

جانے والا اس دنیا سے چلا گیا، مگر علم و حکمت اور قرطاس و علم کا یہ شیدائی جاتے جاتے خالص اپنی محنت و لیاقت سے ایک درجن کتابیں لکھ کر ہمیں دے گیا۔ آج ہی کتابیں ان کے نام کو زندہ اور روشن رکھنے کے لیے کافی ہیں۔ قاری سہیل احمد مرحوم کے کتابی ذخیرہ سے راقم الحروف نے بھرپور استفادہ کیا ہے۔ درسی کتابوں میں جلالین شریف اور شرح جامی وغیرہ پر آپ نے جگہ جگہ مفید اور گراں قدر حواشی تحریر کیے ہیں۔ غیر درسی کتابوں پر بھی آپ کے علمی افادات نظر سے گزرے ہیں، جن سے اندازہ ہوتا ہے کہ آپ ایک جید عالم دین، باصلاحیت مدرس اور دیدہ و محقق و محرس تھے۔ حاشیہ نگاری اور کتب نویسی کا آپ کے اندر فطری ملکہ موجود تھا۔ خاص آپ کے ہاتھ سے لکھی ہوئی تحریریں دیکھ کر آج بھی آنکھوں میں مسرت و حزن کے آنسو اتر آتے ہیں۔ عمر نے وفانہ کی اور عمر طبعی سے پہلے ہی اپنے خالقِ حقیقی سے جا ملے۔ اگر دس بیس سال تک اور زندہ رہتے تو اپنے سیالِ قلم کی سے علم و حکمت اور تصنیف و تالیف کی کئی ایک دنیا اور آباد کر ڈالتے اور اپنے زورِ قلم اور قوتِ استدلال سے قصرِ باطل میں زلزلہ برپا کر دیتے۔ مگر! مرضی مولیٰ از ہمہ اولیٰ۔

رضوی اور نعیمی کچھار کا یہ شیر قاری سہیل احمد رضوی نعیمی بھاگل پوری زندگی بھر بدمذہبوں، وہابیوں اور دیوبندیوں کے خلاف گرجتا اور دھاڑتا رہا اور آنکھ میں آنکھ ڈال کر باطل پرستوں کا مقابلہ کرتا رہا۔ آپ نے جہاد بالقلم کے ساتھ جہاد باللسان کا فریضہ زندگی کے آخری دم تک انجام دیا۔

استقامت علی الشریعت اور تصلب فی الدین آپ کی زندگی کا طرہ امتیاز تھا۔ حق کے مقابلے میں کبھی کسی سے سمجھوتہ نہیں کیا۔ حق گوئی کی بدولت بارہا ابتلا و آزمائش کی نازک گھڑیوں سے گزرے۔ مگر حکمِ حدیث:

”الساکت عن الحق شیطان اخرس۔“

ترجمہ:- حق بات کہنے سے خاموشی اختیار کرنے والا گونگا شیطان ہے۔  
ہمیشہ حق بات کہنے میں پیش پیش رہے، اور حق گوئی و بے باکی کی عملی تفسیر بنے رہے۔ احقاقِ حق و ابطالِ باطل میں حیاتِ مستعار کے سارے قیمتی لمحات گزار دیے۔ حق گوئی کے جرم میں خود اپنوں نے آپ کو مسجد آنے سے روک دیا۔ ایک بار مروجہ تعزیر داری کی حرمت و قباحت پر گاؤں میں تقریر کر رہے تھے کہ دورانِ تقریر بھرے مجمع میں آپ پر پھبتیاں کسی گئیں اور آپ کو برا بھلا کہا گیا۔ حق گوئی کی پاداش میں شہرِ ناگ پور (مہاراشٹر) میں آپ پر چاقو سے حملہ بھی ہوئے مگر دین کا یہ نذر سپاہی اور بے باک مجاہدِ انجام کی پرواہ کیے بغیر آخری دم تک اپنی قوم کو حق و صداقت کا سرمدی پیغام سناتا رہا۔

آئینِ جواں مرداں حق گوئی و بے باکی اللہ کے شیر وں کو آتی نہیں رو باہی  
دین کا سپاسی اور ملت کا سچا مجاہد کبھی بزدل نہیں ہو سکتا۔ قاری سہیل احمد مرحوم ہمت و جرأت میں بھی اپنی مثال آپ تھے۔ سامنے والے کو لاکھ برا لگے، اگر بات حق ہوتی تو آپ برملا کہہ دیتے کہ یہی سنتِ صحابہ اور اسوۂ شہیر ہے۔

دیوبندیوں کے محلے میں جاکر مجمع کو چیرتے ہوئے، سٹیج پہ چڑھ کر دیوبندی مناظر کے ہاتھ سے مانک چھین لینا اور بھرے مجمع میں دیوبندی مناظر کو لاکارنا یہ ہمت و جرأت کی انتہا ہے اور دین و سنیت کی خاطر یہ ہمت و جرأت دکھانے والے کوئی اور نہیں بلکہ ”مولانا قاری سہیل احمد نعیمی بھاگل پوری“ ہیں۔

کس قدر بے باک دل اس ناتواں پیکر میں تھا

شعلہ گردوں نور، اک مشتِ خاکستر میں تھا

یہ کوئی ہوائی فائرنگ یا ایک بھتیجے کے قلم سے چچاکی مبالغہ آمیز تعریف نہیں، بلکہ

ناگ پور کی سرزمین پر پیش آنے والے واقعہ کی یہ عین ترجمانی ہے۔ حضرت مولانا سید حسینی صاحب اس واقعہ کے چشم دیدہ گواہ اور اس مناظرانہ کارروائی میں قاری سہیل احمد نعیمی کے شریک کار تھے۔

(تفصیل کے لیے دیکھیے: سوغاتِ رضا، ص: ۷۵-۷۶، مطبوعہ رضا اکیڈمی)

اس واقعہ سے اندازہ ہوتا ہے کہ آپ کے اندر ”مناظرانہ صلاحیت“ بھی موجود تھی۔ دورانِ تقریر جس علمی و استدلالی انداز میں آپ بدمذہبوں کا رد کیا کرتے تھے، اس سے آپ کی مناظرانہ صلاحیت کا ثبوت فراہم ہوتا ہے۔

عم مکرم جناب حافظ عین الحق رضوی، مولانا علیم الدین (ڈمراواں) اور مولانا جہاں گیر خان رضوی (سکرام پور) کے بیان کے مطابق آج سے تقریباً ۴۰ سال پہلے سنی مسلم اکثریتی علاقہ ڈمراواں (عمر پور، بانکا) میں سنی اور دیوبندی کے درمیان مناظرہ کی بات طے ہو گئی۔ اور مناظرہ کی تاریخ بھی متعین ہو گئی۔ اس وقت بھاگل پور کے جلیل القدر علما میں حضرت مولانا منور حسین شاہ، مفتی شاہ جہاں، مولانا شرف الدین، مفتی شمس الضحیٰ، مولانا ساجد اللہ، مولانا ابراہیم ابر، مفتی ظل الرحمن ضیائی، مولانا صالح الدین، مولانا غلام مصطفیٰ، مولانا امام الدین اور مولانا قاری منیر الدین علیہم الرحمہ وغیرہ بقید حیات تھے۔ مولانا منور حسین شاہ رحمۃ اللہ علیہ نے اس وقت مناظرہ کے لیے بحیثیت مناظر ”مولانا قاری سہیل احمد نعیمی رضوی“ کا نام پیش کیا اور مذکورہ تمام علما نے آپ کی رائے سے اتفاق کیا اور مولانا قاری سہیل احمد نعیمی مناظر کی حیثیت سے منتخب کیے گئے۔ اپنی پرانی عادت کے مطابق دیوبندی حضرات مناظرہ سے راہ فرار اختیار کر گئے اور مناظرہ کی نوبت نہ آسکی۔

بہر کیف! اس سے معلوم ہوتا ہے کہ قاری سہیل احمد مرحوم کے اندر مناظرانہ صلاحیت بھی موجود تھی ورنہ بھاگل پور کے یہ جلیل القدر علما بحیثیت مناظر قاری سہیل احمد مرحوم کو ہرگز منتخب نہ کرتے۔ نیز یہ بھی معلوم ہوا کہ اس وقت کے موجودہ علما کے کرام کو آپ کی علمی لیاقت و بصیرت پر کافی اعتماد اور بھروسہ تھا۔ حقیقت خود بخود عیاں اور نمایاں ہو جایا کرتی ہے۔ حقیقت یہی ہے کہ قاری سہیل احمد نعیمی دینی اور علمی حیثیت سے شہر بھاگل پور کے

ایک جلیل القدر اور عظیم المرتبت سپوت تھے۔ آپ کی علمی مہارت اور دینی لیاقت کے سبھی قائل ہیں۔

استاذ العلماء حضرت مفتی محمد ایوب خاں نعیمی، شیخ الحدیث جامعہ نعیمیہ، مراد آباد کو قاری سہیل احمد نعیمی جیسا لائق و فائق شاگرد ملنے پر فخر ہے تو مفتی مالوہ حضرت مولانا محمد حبیب یار صاحب قبلہ (قاضی شہر اندور) کو قاری سہیل احمد نعیمی جیسے باوقار استاذ ملنے پر ناز ہے۔

ع تو مجھ کو بھری بزم میں تنہا نظر آیا

مولانا قاری سہیل احمد نعیمی کے اساتذہ کرام میں جامع شریعت و طریقت حضرت علامہ مفتی محمد حبیب اللہ نعیمی بھاگل پوری (صاحب حبیب الفتاویٰ) اور شریعت و طریقت کے امام حضرت مفتی محمد طریق اللہ نعیمی بھاگل پوری علیہما رحمہ کے نام خاص طور سے قابل ذکر ہیں۔ اول الذکر بزرگ حضرت مفتی حبیب اللہ نعیمی سے قاری سہیل احمد نعیمی کو بڑی عقیدت و محبت اور قلبی لگاؤ تھا۔

استاذی و شاگردی کا یہ علمی و روحانی سلسلہ زندگی بھر قائم رہا۔ ۸۶ اپریل ۱۹۶۲ء میں قاری سہیل احمد نعیمی جامعہ نعیمیہ مراد آباد، یوپی سے فارغ ہوئے، اپنے گاؤں (سبحان پور کٹوریہ، عمر پور، بانکا، بہار) میں ”جشن دستار بندی“ کا پروگرام رکھا اور اس میں اپنے معزز استاذ حضرت علامہ مفتی محمد حبیب اللہ نعیمی بھاگل پوری کو مدعو کیا، مفتی صاحب قبلہ اپنے عزیز شاگرد کے گھر تشریف لائے اور اپنی ذرہ نوازی کا ثبوت دیا۔ مفتی حبیب اللہ نعیمی دوسری بار اپنے شاگرد کے گھر شادی کے موقع پر تشریف لائے اور اپنے ہونہار شاگرد کا نکاح بھی پڑھایا۔ قاری سہیل احمد نعیمی اپنے استاذ کو دل و جان سے چاہتے تھے اور ہر طرح سے ان کی عزت و تکریم، احترام اور خوشنودی بجالاتے تھے۔ بیچا حافظ محمد عین الحق رضوی کے بقول ”قاری سہیل احمد نعیمی اپنے استاذ مفتی حبیب اللہ نعیمی بھاگل پوری کی خدمت میں ہر ماہ پابندی کے ساتھ ۵ روپے بطور نذر بھیجا کرتے“ آج سے چالیس پچاس سال پہلے ۵ روپے ایک کثیر رقم تھی۔ حضرت قاری سہیل احمد نعیمی کے اس قابل تقلید رویے کو اپنانے کی ضرورت ہے۔ ایک ہونہار اور لائق شاگرد کو ہر جہت سے اپنے استاذ کا خیال رکھنا چاہیے، تاکہ استاذ کی بیش



قیمت دعائیں اور نیک خواہشات شاگرد کے اوپر سایہ نکل رہیں۔

آپ کے آئینہ سحیات کا ایک اہم عکس ”اتباع سنت اور استقامت علی الشریعہ“ ہے۔ خود بھی اتباع شریعت کے سانچے میں سر سے پاؤں تک ڈھلے ہوئے تھے اور اپنے معاشرہ کو بھی اسی رنگ میں دیکھنا چاہتے تھے۔ یہ اتباع سنت اور پیروی شریعت ہی کا نتیجہ تھا کہ زندگی بھر حق کی آواز کو بلند کرتے رہے اور اس سلسلے میں اپنے بے گانے کی کوئی پرواہ نہیں کی، قاری سہیل احمد مرحوم کی زندگی صاف ظاہر اور پاک باطن کا مکمل نمونہ تھی۔ آپ اخلاص و عمل کے پیکر اور اخلاق و معاملات میں سنت نبویہ کے آئینہ دار تھے۔ احسان و تصوف کے حال آشنا اور اولیا و مشائخ کی بارگاہوں کے ادب شناس تھے۔ صبر و قناعت کے مرقع جمیل ہونے کے ساتھ ساتھ اسلاف کی روایات کے پر جوش امین و مبلغ تھے۔

قاری سہیل احمد مرحوم حضور مفتی اعظم ہند علامہ مصطفیٰ رضا خاں بریلوی قدس سرہ کے مرید و خلیفہ تھے۔ اپنے پیر و مرشد کی روحانی زندگی کی بھرپور نقل اتارتے تھے، قاری صاحب مرحوم صوم و صلوة، تہجد و اشراق، تلاوت قرآن اور ذکر و اذکار کے بڑے پابند تھے۔ آپ ایک زبردست حافظ اور عمدہ قاری تھے تلاوت کلام اللہ سے اکثر زبانیں ترہا کرتی تھیں۔ انھیں روحانی مشاغل کا نتیجہ تھا کہ چہرے پر تقدس و روحانیت کی لکیریں صاف دکھائی دیتی تھیں۔ چہرے کی کشش اور روحانیت و جاذبیت دیکھ کر کوئی بھی کہہ دیتا کہ ”یہ مرد خدا ہے۔“ بڑوں کی عزت، بچوں پر شفقت، بھائی بہنوں کا خیال اور عزیز و اقارب کی خاطر داری میں ہمیشہ پیش پیش رہتے۔ قاری سہیل احمد نعیمی رحمۃ اللہ علیہ کو اس دنیا سے رخصت ہوئے تقریباً ۳۴ سال کا عرصہ بیت گیا، لیکن آج بھی لوگ ان کا نام عزت و احترام سے لیتے ہیں، ان کی دینی، علمی اور قلمی خدمات کو سراہتے ہیں، ان کی مجاہدانہ اور تقویٰ شعار زندگی کے گن گاتے ہیں اور ان کی عظمتوں کو سلام کرتے ہیں۔

حضرت مولانا قاری سہیل احمد نعیمی رحمۃ اللہ علیہ سراپا جہاد اور آپ کی زندگی ایک ”مجاہدانہ زندگی“ تھی۔ درس و تدریس اور امامت و خطابت کے علاوہ اپنی زندگی میں آپ نے جو لسانی اور قلمی جہاد فرمایا ہے وہ حد درجہ قابل تقلید اور لائق تعریف ہے۔

تقریباً ایک درجن کتابیں آپ کے قلمی و فکری جہاد کی خوب صورت یادگاریں ہیں۔ ان کتابوں کی روشنی میں ہم قاری سہیل احمد مرحوم کی فکر و شخصیت اور ان کی مجاہدانہ زندگی کے صحیح خدوخال دیکھ سکتے ہیں اور ان کے مجاہدانہ کردار کا اندازہ لگا سکتے ہیں۔ آپ کی نوکِ قلم سے وجود میں آنے والی کتابوں میں زیرِ نظر کتاب ”منیر الایمان فی فضائل شعبان، حصہ اول و دوم“ سب سے عظیم اور ضخیم ہے۔

آپ کی ساری کتابوں کی تفصیل والد مکرم حضرت مولانا حافظ و قاری محمد زین العابدین رضوی دام ظلہ العالی (تحسین عالم) کی لکھی ہوئی مختصر سوانح حیات میں (جو اس کتاب میں شامل ہے) ملاحظہ کریں۔

راقم الحروف نے ہوش سنبھالنے کے بعد اپنے والدین، دادی، پھوپھی، بڑی امی اور چچا، چچی وغیرہ سے سنا کہ بڑے ابو بہت بڑے عالم دین تھے اور کئی کتابوں کے مصنف بھی تھے۔ لیکن بڑے ابو کا جو کتنا ذخیرہ اس گنہگار بھتیجے کے حصے میں آیا اس میں بڑے ابو کی لکھی ہوئی ایک بھی کتاب نہیں تھی۔ پانچ سال پہلے چچا عین الحق رضوی دام ظلہ کے گھر سے بڑے ابو کی جو کتاب سب سے پہلے راقم الحروف کی نظروں سے گزری وہ یہی کتاب ”منیر الایمان فی فضائل شعبان“ تھی۔ مادر علمی جامعہ اشرفیہ، مبارک پور، عظیم گڑھ، یوپی کی علمی آغوش میں پل کر اس حقیقت کا اندازہ تو ہو ہی گیا تھا کہ ”کتاب کیا چیز ہوتی ہے، اور خاص طور سے نادر و نایاب کتابوں کی اہمیت کیا ہوتی ہے۔“

چچی سے کافی منت و سماجت کر کے کتاب کی فوٹو کاپی (زیرِ آکس) ہم نے کرا لی اور اصل کتاب چچی کے حوالے کر دی۔ کتاب مبارک پور لے کر آیا اور کتابوں کی دنیا کے بادشاہ مفکر اسلام حضرت مولانا عبدالمبین نعمانی دامت برکاتہم العالیہ کو دکھایا۔ حضرت نعمانی صاحب فرمانے لگے کہ ”اچھا قاری سہیل احمد نعیمی مرحوم آپ کے بڑے ابو تھے، ہم نے انہیں دیکھا ہے، رڈ وہابیہ میں پیش پیش رہتے تھے۔“

اور خاص کتاب کے بارے میں فرمایا کہ: ”میری معلومات کی حد تک اردو زبان میں شعبان اور شبِ براءت کے فضائل و معمولات اور ان کے احکام و مسائل پر اتنی موٹی اور ضخیم

کتاب میری نظر سے نہیں گزری ہے۔“

اور یہی سچائی بھی ہے کہ اس موضوع پر اردو زبان میں ”منیر الایمان“ جیسی عظیم و ضخیم اور مدلل و مفصل کتاب اب تک نہیں لکھی گئی ہے۔ کتاب کی اہمیت و معنویت کے پیش نظر نئی ترتیب و تہذیب اور تحقیق و تخریج کے ساتھ ہم نے اسے دوبارہ شائع کرنے کا فیصلہ کر لیا اور حضرت نعمانی صاحب قبلہ سے اس کا ذکر بھی کیا، آپ نے فرمایا: ”کتاب بڑی اہم ہے اور شعبان و شبِ براءت کے فضائل و معمولات اور ان کے احکام و مسائل پر ایک دستاویز کی حیثیت رکھتی ہے، تحقیق و تخریج کے ساتھ اسے دوبارہ ضرور شائع کروائیے۔“

حضرت نعمانی صاحب قبلہ کے ارشاد نے حوصلہ بخشنا اور میں اس گراں قدر علمی و تحقیقی کام کو اپنی بے بضاعتی کے باوجود انجام دینے میں منہمک ہو گیا۔

”منیر الایمان فی فضائل شعبان“ کے بارے میں بتا دوں کہ یہ کتاب آج سے تقریباً ۳۵ سال پہلے مصنف کے زمانہ حیات میں ہی شائع ہوئی تھی اور آج تک دوبارہ اس کی اشاعت کی نوبت نہ آسکی تھی۔ کتاب میں حوالوں کا التزام تھا، مگر اس حد تک کہ صرف اصل مآخذ و مراجع کے ذکر پر ہی اکتفا کیا گیا تھا۔

مثلاً مصنف علیہ الرحمۃ نے شعبان یا شبِ براءت کے فضائل و معمولات ذکر کرنے کے بعد بریکٹ میں بخاری، مسلم، مشکوٰۃ، غنیۃ الطالبین، احیاء العلوم یا نزہۃ المجالس وغیرہ کتابوں کا نام لکھ دیا تھا۔ آج سے پچاس، سو سال پہلے تصنیف و تالیف میں حوالہ درج کرنے کا تقریباً یہی انداز تھا۔ مصنف منیر الایمان نے بھی اسی قدیم انداز و روایت کو اپنایا تھا، مگر آج کی تصنیفی دنیا میں تحقیق و توثیق پر زیادہ زور دیا جاتا ہے اور ہر بات اس انداز سے پیش کی جاتی ہے کہ پہلے حوالہ جاتی کتابوں کے نام، پھر جلد، حصہ، صفحہ نمبر اور سب سے آخر میں مطبع و ناشر کے نام لکھے جاتے ہیں۔ جو کتاب اس تحقیقی اسلوب و معیار پر کھری اترتی ہے، وہ معتبر اور مستند سمجھی جاتی ہے۔

ہم نے خیال کیا کہ ”منیر الایمان“ کو بھی اسی انداز میں ڈھالا جائے اور حوالہ جاتی اصول و معیار پر اسے پوری طرح اتارا جائے تاکہ کتاب کی اہمیت و معنویت میں مزید اضافہ

ہو سکے۔ شروع میں تو یہ کام بہت آسان لگ رہا تھا مگر جب تحقیق و تخریج کے لیے بیٹھا تو اپنی اوقات سمجھ میں آگئی اور اپنے علمی افلاس کا بھرپور اندازہ ہونے لگا۔ شروع میں دو چار حوالوں کی تحقیق و تخریج کی اور ابتدائی مرحلے نے ہی دماغ کو بو جھل کر دیا اور اس عظیم علمی و تحقیقی کام کی دشواری دیکھ کر ایسا لگا کہ اب یہ کام نہیں ہو سکے گا۔ کتاب کی فائل بند کر کے رکھ دی اور سوچا زندگی میں کبھی فرصت اور موقع ملا تو تحقیق و تخریج کا یہ کام کریں گے یا پھر اسی حال میں کتاب دوبارہ چھوڑ دیں گے۔ تحقیق و تخریج کا یہ جھمیل کون مول لے گا؟

دو ڈھائی سال تک کتاب یوں ہی پڑی رہی۔ اسی درمیان ہمارے کرم فرما دوست محب گرامی حضرت مولانا ابرار احمد قادری مصباحی پور نوی دام ظلہ العالی کو اس کتاب کی بھینک لگ گئی۔ نادر و نایاب کتابوں کی اشاعت ان کا محبوب مشغلہ ہے۔

ان کی طرف سے شدید تقاضے اور پیہم اصرار ہونے لگے اور آخر میں یہاں تک کہہ دیا کہ ”طفیل بھائی! جس طرح سے بھی ہو سکے ”منیر الایمان فی فضائل شعبان“ کی تحقیق و تخریج کا کام کر دیجیے، اس کتاب کو چھپوانے کی ذمہ داری میں لیتا ہوں“ ایک طرف خود راقم الحروف کی دلی تمنا اور دوسری طرف ایک مخلص دوست کا پیہم اصرار، ان ملے جلے جذبات نے سمندرِ قلم کو ہمیز کیا اور رہوارِ فکر کو کچھو کے لگائے اور میں دوبارہ تحقیق و تخریج کے اس دشتِ مغیلاں میں کود پڑا۔ کیا بتاؤں اس خاردار جھاڑی میں پاؤں میں آبلے بھی پڑے، زخمی بھی ہوا، پریشان بھی ہوا، رات کی نیند اور دن کا چین و سکون بھی اس کام کے پیچھے قربان کرنا پڑا، غرض کہ بہت کچھ برداشت کیا، تب کہیں جا کر اس کتاب کو زیورِ تخریج و تحقیق سے مزین و مرصع کرنے اور اس عروسِ نوکی مشاطگی میں کچھ حد تک کامیاب ہوا۔

علم نے اضطراب بخشا ہے کس قدر پرسکون تھی لاعلمی

تحقیق و تخریج کے دوران موضوع سے متعلق کچھ ضروری باتیں اور مفید حواشی ذہن میں آگئے تو انہیں بھی کتاب کے نیچے حاشیہ میں جگہ دے دی اور اس طرح کتاب پہلے سے کہیں زیادہ ضخیم ہو گئی۔ ہم اپنے کام اور مقصد میں کہاں تک کامیاب ہوئے؟ اس کا فیصلہ قارئین کی صواب دید پر چھوڑتا ہوں۔

راقم الحروف کی جبینِ قلم بارگاہِ ذوالجلال میں سراپا عاجزی کے ساتھ سجدہ ریز ہے اور

دل اس عمل خیر کی توفیق پر حمد الہی اور شکر خداوندی کے جذبوں سے لبریز ہے: ع

گر قبول افتد زہے عز و شرف!

میرے مولیٰ! ہماری اس معمولی اور حقیر سی خدمت کو قبول فرما اور اس عمل خیر کا ثواب مصنف کتاب حضرت مولانا حافظ وقاری سہیل احمد نعیمی رحمۃ اللہ علیہ کو پہنچا اور ان کے والدین محمد کمال الدین مرحوم اور قصیدہ بی بی مرحومہ کو جنت الفردوس میں اعلیٰ مقام عطا فرما اور ہمارے مادر علمی جامعہ اشرفیہ، مبارک پور، جس کی علم پرور چھاؤں میں رہ کر ہم نے یہ خدمت انجام دی ہے، اسے دن دوئی رات چوگنی ترقی عطا فرما۔ اور حضور حافظ ملت رحمۃ اللہ علیہ کے علم و قلم کے فیضان سے اپنے عاجز بندے طفیل احمد کو مال مال فرما۔ آمین یا رب العالمین۔

مورخہ ۱۳/ مئی ۲۰۱۴ء

بمطابق

۱۳/ رجب المرجب ۱۴۳۵ھ

بروز بدھ

محمد طفیل احمد مصباحی عفی عنہ

خادم ماہنامہ اشرفیہ، مبارک پور  
اعظم گڑھ (یوپی)

Mob:-09621219786

منیر الایمان فی فضائل شعبان  
شبِ براءت کے فضائل و معمولات  
(حصہ اول)



نحمدہ و نصلى على حبيبہ النبی الکریم و علی آلہ و أصحابہ أجمعین

## شعبان کا لغوی معنی اور وجہ تسمیہ

قمری مہینوں میں سے آٹھویں مہینہ کو عربی میں ”شعبان“ کہتے ہیں۔ یہ لفظ ”شعب“ سے بنا ہے، جس کے معنی جدا ہونا۔ شاخ در شاخ ہونا، متفرق ہونا، فاصلہ اور دوری کے ہیں۔<sup>(۱)</sup> چوں کہ اہل عرب ماہ شعبان میں پانی کی تلاش میں اپنے گھروں اور خیموں سے نکل پڑتے اور دور دور نکل جاتے تھے اور اکثر لوگ اپنے قبیلوں سے جدا ہو جاتے تھے۔ اس لیے اس کا نام ”شعبان“ پڑ گیا۔<sup>(۲)</sup>

بعض علمائے کرام نے فرمایا کہ اس کو شعبان اس لیے کہتے ہیں کہ اس میں روزہ

(۱) القاموس الجدید میں ہے: ”شعب : شاخ در شاخ ہونا۔“ (القاموس الجدید، ص: ۴۷۲)

مختار الصحاح میں ہے: وشعب الشئ فرقه . یعنی متفرق ہونا، جدا ہونا اور دور ہونا۔

(مختار الصحاح، ص: ۱۹۲، دار الحدیث، قاہرہ)

المصباح المنیر میں ہے: ”وشعبت القوم شعبا جمعتمهم وفرقتهم“

(المصباح المنیر، ص: ۱۸۹، دار الحدیث، مصر)

(۲) لسان العرب میں ہے: ”شعبان اسم الشهر سمی بذلك لتشعبهم فيه أى تفرقهم في المياه“ (لسان العرب، ۸/۸۷، دار صادر، بیروت)

ترجمہ: شعبان (عربی میں) ایک مہینہ کا نام ہے۔ اس کو شعبان اس لیے کہتے ہیں کہ لوگ اس مہینے میں پانی کی تلاش میں دور دور نکل جاتے تھے۔

امام احمد بن مرزوقی لکھتے ہیں: ”لتشعبهم القبائل فيها واعتزال بعضهم بعضا“۔

(الأزمنة والأمكنة، ۱/۲۴۶، عالم الكتب، بیروت)

اس مہینے کو شعبان اس لیے کہتے ہیں کہ لوگ اس مہینے میں اپنے قبیلوں سے جدا ہو جاتے تھے (پانی کی تلاش میں) اور ایک دوسرے سے دور ہو جاتے تھے۔ (از: طفیل احمد مصباحی عفی عنہ)

داروں کے لیے نیکیاں شاخ در شاخ ہوتی ہیں۔<sup>(۱)</sup>

نیز شعبان المعظم میں اللہ تعالیٰ اپنے بندوں کے لیے کثرت سے خیر و برکت نازل فرماتا ہے اور سال بھر ہونے والے امور اور بندوں کو ملنے والا رزق اسی مہینے میں منشعب یعنی تقسیم ہوتا ہے۔ اس لیے اس مہینے کو شعبان کہا جاتا ہے۔

جب رجب المرجب کا مہینہ شروع ہوتا اور سرکارِ دو عالم نورِ مجسم ﷺ کی نظرِ پاک پہلی تاریخ کے چاند پر پڑتی تو اپنا دست مبارک اٹھا کر ارشاد فرماتے:

”اللّٰهُمَّ بَارِكْ لَنَا فِي رَجَبٍ وَ شَعْبَانَ وَ بَلِّغْنَا رَمَضَانَ.“

ترجمہ: اے اللہ! رجب اور شعبان کو بابرکت بنا اور ہم کو رمضان تک پہنچا۔

**قارئین کرام!** بلاشبہ شعبان المعظم ایک مبارک مہینہ ہے، اس کو اللہ تعالیٰ کے پیارے حبیب ﷺ نے محبوب رکھا ہے، یہ وہ مقدس مہینہ ہے کہ اس میں گناہوں کی معافی ہوتی ہے اور اہل دوزخ کے عیوب چھپائے جاتے ہیں۔ یہ وہ بزرگ مہینہ ہے جو کامل بزرگی رکھتا ہے اور بڑے فضل و شرف کا حامل ہے۔

نبی کریم ﷺ جب شعبان المعظم کا چاند دیکھتے تو فرماتے:

اے اللہ! یہ میرا مہینہ ہے، لہذا اس ماہ میں میری امت کی زیادہ مغفرت فرما۔

**ایک مثال:** جیسے کھیتی بونے اور اس کو پانی دینے اور کاٹنے کے اوقات مقرر ہیں، اسی طرح رجب المرجب نیکیوں کا بیج بونے کا مہینہ ہے اور ماہ شعبان المعظم پانی دینے کا اور

(۱) ”درة الناحین“ میں ہے کہ اللہ کے رسول ﷺ نے فرمایا ”اتدرون لم سمي شعبان“ کیا تمہیں معلوم ہے کہ شعبان کو شعبان کیوں کہا جاتا ہے؟ تو صحابہ کرام نے جواب دیا: ”اللہ و رسولہ أعلم“ کہ اللہ و رسول بہتر جانتے ہیں۔ اس پر آپ نے جواب دیا: ”لأنه يتشعب فيه خير كثير“ اس مہینے میں نیکیاں شاخ در شاخ ہوتی ہیں، اس لیے اسے ”شعبان“ کہا جاتا ہے۔

(درة الناحین، مکتبہ ابنائے غلام رسول سورتی، ممبئی)

نزہۃ المجالس عربی ۱/ ۱۵۶، دار الفکر، بیروت میں بھی یہ روایت موجود ہے۔

(از: طفیل احمد مصباحی عفی عنہ)



رمضان المبارک کھیتی کاٹنے اور فصل جمع کرنے کا مہینہ ہے۔ تو جس شخص نے رجب کے مہینہ میں حسنات (نیکیوں) کے تخم بودیے اور ماہ شعبان المعظم میں اس کو نیکی اور خیر کے پانی سے سینچا وہ رمضان المبارک میں برابر نیکیوں سے کامیاب ہوتا رہے گا اور جو شخص شعبان المعظم میں کھیتی کرنے سے غافل رہا یا کھیتی بوئی مگر اس کو شعبان المعظم میں پانی نہیں دیا تو رمضان المبارک میں اس نے اپنے حصے کو نقصان پہنچایا۔<sup>(۱)</sup>

شعبان المعظم بڑا ہی مقدس و متبرک مہینہ ہے، یہ وہ مبارک مہینہ ہے جس کے ایک طرف تو رجب المرجب ہے اور دوسری طرف رمضان المبارک ہے، تو گویا شعبان

(۱) شیخ عثمان بن حسن شاکر خوی لکھتے ہیں:

”رجب لتطهير البدن و شعبان لتطهير القلب و رمضان لتطهير الروح، فإن من يطهر البدن في رجب يطهر القلب في شعبان و من يطهر القلب في شعبان يطهر الروح في رمضان، فإن لم يطهر البدن في رجب والقلب في شعبان فمتى يطهر الروح في رمضان؟“ (درة الناصحين في الوعظ والارشاد، ص: ۲۰۸، مکتبہ ابناء مولوی غلام رسول سورتی، ممبئی)

ترجمہ: رجب کا مہینہ بدن کو پاک و صاف کرنے کے لیے ہے، جب کہ شعبان دل کو پاکیزہ بنانے اور رمضان کا مہینہ یہ روح کو صاف و ستھرا اور پاکیزہ بنانے کے لیے ہے۔ تو جو شخص رجب کے مہینے میں بدن کو ظاہری و باطنی اعتبار سے پاک و صاف کر لے وہ شعبان میں دل کو پاک و صاف بنالے گا اور جو شعبان کے مہینے میں دل کو پاکیزہ اور ستھرا بنالے وہ رمضان میں روح کو پاکیزہ اور صاف ستھرا بنانے میں کامیاب ہو جائے گا۔ اور اگر ماہ رجب میں بدن کو پاک و صاف اور شعبان میں دل کو صاف ستھرا نہ کیا جائے تو بھلا رمضان المبارک میں روح کو پاکیزہ کیسے بنایا جاسکتا ہے؟

یہی مصنف آگے چل کر اسی صفحہ پر لکھتے ہیں:

”ولذا قال بعض الحكماء: إن رجب للاستغفار من الذنوب و شعبان لإصلاح القلب من العيوب و رمضان تنوير القلوب.“ (درة الناصحين، ص: ۲۰۸)

ترجمہ: اسی لیے بعض حکمائے کہا ہے کہ رجب یہ گناہوں سے مغفرت طلب کرنے کا مہینہ ہے، شعبان یہ عیوب اور خامیوں سے دل کی اصلاح اور رمضان یہ دلوں کو روشن اور منور و محلی کرنے کا مہینہ ہے۔

(از: طفیل احمد مصباحی عفی عنہ)

المعظم ”کریم الطرفین“ ہوا، جسے دونوں طرف سے دو بزرگ مہینے گھیرے ہوئے ہیں۔  
**ایک نکتہ:** اس جگہ علمائے کرام نے لفظ ”شعبان“ کے حروف میں ایک لطیف نکتہ بیان فرمایا ہے اور وہ یہ کہ لفظ ”شعبان“ کے اندر پانچ حروف ہیں، یعنی ش-ع-ب-ا-ن۔

ہر حرف سے متعلق توضیح و تشریح ملاحظہ فرمائیں۔

(ش) سے مراد شرف (بزرگی) ہے۔ یعنی اس مہینہ کو دوسرے مہینوں پر سوائے رمضان المبارک کے مخصوص شرف حاصل ہے۔ یہ اعمالِ حسنہ کا شاہد (گواہ) ہے اور مومن کے لیے شبِ معراج کی حیثیت رکھتا ہے، اس لیے اس ماہ میں روزہ رکھنے والے کو شرف حاصل ہوتا ہے۔

(ع) سے مراد عقبیٰ ہے۔ یعنی اس بات کی طرف اشارہ ہے کہ شعبان المعظم کی عظمت کرنے والے کی دنیا میں عزت ہوگی اور عقبیٰ و آخرت میں اس کو بڑا مرتبہ ملے گا۔  
 ”اللهم وفقنا العبادات والطاعات بجاه سيد المرسلين صلى الله تعالى عليه و على آله وأصحابه وسلم.“

(ب) سے مراد برکت، بہبودی، بہتری اور بہتات ہے۔ یعنی ب میں اس بات کی طرف اشارہ ہے کہ دنیا میں برکت و بہبودی حاصل ہوگی اور قبر میں روشنی کی بہتات (زیادتی) ہوگی اور میدانِ قیامت میں بلندی درجہ جات حاصل ہوگی۔

(ا) سے امن و امان اور الفت و انوار مراد ہیں۔ یعنی الف سے اشارہ ہے اس طرف کہ شعبان المعظم کی عزت کرنے والے کو دنیا میں امن و امان ملے گا اور بروزِ حشر امان حاصل ہوگا۔ وہ قیامت کی ہولناکیوں سے محفوظ و مامون رہے گا۔

(ن) سے مراد ناز (آگ) ہے یعنی شعبان المعظم کی خیر و برکت حاصل کرنے والا، جہنم سے نجات پائے گا اور اس مہینہ میں نمازِ نفل پڑھنے والے کے دل میں نور نشوونما پاتا ہے اور جو شخص شعبان المعظم کی عظمت کا لحاظ رکھتا ہے اور اس کی تعظیم و توقیر کرتا ہے،

اس کو دنیا میں نورِ ایمان اور آخرت میں آگ سے نجات ملتی ہے۔<sup>(۱)</sup>

## فضائل ماہ شعبان

سید عالم ﷺ نے شبِ معراج اللہ تعالیٰ کی بارگاہ میں مناجات کی تھی کہ اے اللہ! تو نے حضرت موسیٰ علیہ السلام کو عصا عطا کیا تھا، مجھ کو تو نے اپنی بارگاہ سے کیا چیز عنایت کی؟ حکم باری تعالیٰ ہوا، آپ کو شعبان المعظم کا مہینہ دیا۔ یہ شعبان المعظم آپ کی امت کے گناہوں اور شیطانی فریب کاریوں کو دور کرے گا اور سارے گناہوں کو مٹا دے گا۔ سلطان الانبیاء حبیب کبریا ﷺ نے شعبان کے متعلق ارشاد فرمایا:

”فضل شعبان شہری علی سائر الشہور کفضلی علی سائر الانبیاء۔“<sup>(۲)</sup>

ترجمہ: میرے مہینہ شعبان المعظم کو تمام مہینوں پر ایسی فضیلت حاصل ہے جیسی مجھے فضیلت حاصل ہے تمام نبیوں پر۔

اشرف الانبیاء ﷺ ارشاد فرماتے ہیں:

”رجب شہر اللہ و شعبان شہری و رمضان شہر اُمّتی۔“<sup>(۳)</sup>

(۱) [الف] غنیۃ الطالبین عربی ۱/۱۸۸، ابنائے مولوی غلام رسول سورتی، ممبئی [ب] درۃ الناصحین، ص: ۲۰۸، مکتبہ ابنائے مولوی غلام رسول سورتی، ممبئی (۲) درۃ الناصحین، ص: ۲۰۷، مکتبہ ابنائے مولوی غلام رسول سورتی، ممبئی/ غنیۃ الطالبین عربی، ۱/۲۳۴ دار البشائر دمشق، و نزہۃ المجالس عربی، ۱/۱۵۶، دار الفکر، بیروت۔

(۳) [الف] شعب الإيمان، ۳/۳۶۹، دار الکتب العلمیۃ، بیروت۔ [ب] المقاصد الحسنۃ، ص: ۲۶۲، دار الکتب العلمیۃ، بیروت۔ [ج] الجامع الصغیر علی فیض القدر، ۴/۲۴، دار الکتب العلمیۃ بیروت۔

فائدہ: ایک روایت میں رجب کے بجائے ”رمضان شہر اللہ“ آیا ہے۔ (جامع الصغیر مع فیض القدر، ۴/۲۱۳، کشف الخفاء للعجلونی، ۲/۱۲، دار التراث، قاہرہ) امام مناوی قدس سرہ فرماتے ہیں: ”والمراد بکون شعبان شہرہ اُنہ کان یصومہ من غیر

**ترجمہ:** رجب اللہ کا مہینہ ہے اور شعبان میرا مہینہ ہے اور رمضان میری امت کا مہینہ ہے۔  
**ماہ شعبان کی خصوصیات:** سال بھر کے اعمال کی تفصیلی پیشی ماہ شعبان المعظم میں ہوتی ہے، کیوں کہ اللہ تعالیٰ کے یہاں یہ سال کا آخری مہینہ ہے اور رمضان المبارک سال کا شروع مہینہ ہے، جیسے دوسری روایات سے معلوم ہوتا ہے۔ غرض کہ فرشی سال کچھ اور ہے اور عرشی سال کچھ اور۔ فرشی سال کی ابتدا تو محرم الحرام سے ہوتی ہے اور انتہائی الحجۃ یعنی بقر عید پر ہوتی ہے۔ اور عرشی سال کی ابتدا رمضان المبارک سے ہوتی ہے اور انتہا شعبان المعظم پر ہوتی ہے۔

## ایک سوال اور اس کا جواب

**سوال:** نبی اکرم ﷺ تو ارشاد فرماتے ہیں:  
 ”تعرض الأعمال يوم الإثنين والخميس.“<sup>(۱)</sup>  
 بندوں کے اعمال پیر اور جمعرات کو پیش کیے جاتے ہیں۔  
 یعنی اس طرح اعمال پیش کیے جاتے ہیں کہ اعمال کے لکھنے والے فرشتے بندوں کے ہفتہ بھر کے اعمال ان دو دنوں (پیر و جمعرات) میں اللہ تعالیٰ کی بارگاہ میں پیش کرتے ہیں۔  
**جواب:** اعمال کا اٹھانا یعنی آسمان پر پہنچانا اور ہے، اور اللہ تعالیٰ کی بارگاہ میں پیشی

گزشتہ صفحہ کا بقیہ حاشیہ  
 إيجاب عليه وبكون رمضان شهر الله أنه أوجب صومه.

(فیض القدیر، ۲۱۳/۴، دار الکتب العلمیۃ، بیروت)  
**ترجمہ:** شعبان، یہ حضور ﷺ کا مہینہ اس لیے ہے کہ آپ اس میں اکثر روزے رکھا کرتے تھے اور رمضان، یہ اللہ تعالیٰ کا مہینہ ہے، کیوں کہ اس مہینے میں اللہ تعالیٰ نے اپنے بندوں پر پورے ماہ رمضان کا روزہ فرض کیا ہے۔  
 (از: طفیل احمد مصباحی عفی عنہ)

(۱) پوری حدیث اس طرح ہے: تعرض الأعمال يوم الإثنين والخميس فأحب أن يعرض عملي وأنا صائم.“ (جامع الترمذی، کتاب الصوم، ص: ۲۲۱، دار احیاء التراث العربی، بیروت [ب] سنن الدارمی، ۱۵/۲، دار الفکر، بیروت)

کچھ اور ہے۔ اعمال کا اٹھانا تو روزانہ چوبیس گھنٹے میں دو مرتبہ ہوتا ہے کہ دن کے اعمال رات آنے سے پہلے اور رات کے اعمال دن ہونے سے پہلے پہنچائے جاتے ہیں۔ مگر اللہ تعالیٰ کے دربار میں پیشی ہفتہ میں دو بار ہوتی ہے، یعنی پیر اور جمعرات کو۔ لیکن سال بھر کے اعمال کی تفصیلی پیشی ماہ شعبان المعظم میں ہوتی ہے، کیوں کہ وہ عرشی سال کا آخری مہینہ ہے۔ اسی ماہ شعبان المعظم میں معجزہ شق القمر (چاند کے دو ٹکڑے ہونے کا معجزہ) کا ظہور ہوا۔ چنانچہ حضرت علامہ ابن حجر عسقلانی رحمۃ اللہ علیہ نے اپنے ”خطب“ میں نقل کیا ہے:

”شعبان إنشق فيه القمر لسيد ولد عدنان.“<sup>(۱)</sup>

**ترجمہ:** یعنی شعبان المعظم وہ مبارک مہینہ ہے جس میں حضور صلی اللہ علیہ وسلم کے لیے چاند دو ٹکڑے ہوا، یعنی اسی ماہ میں معجزہ شق القمر کا واقعہ ظہور پذیر ہوا۔

**فائدہ:** نبی کریم صلی اللہ علیہ وسلم کے اجداد (باپ دادا) میں سے ایک شخص کا نام ”عدنان“ تھا جو نہایت فصیح و بلیغ تھے۔ قریش کا نسب نامہ بالاتفاق انھیں تک پہنچتا ہے۔<sup>(۲)</sup>

(۱) شرح معانی الآثار میں امام طحاوی رحمۃ اللہ علیہ نے ایک حدیث نقل فرمائی ہے کہ ”أفضل الصيام بعد رمضان، شعبان“ (شرح معانی الآثار، ۱/۲، ۱۴۲، دار الکتب العلمیۃ، بیروت)

**ترجمہ:** رمضان شریف کے بعد سب سے افضل روزہ شعبان کا ہے۔

اسی لیے حدیث میں فرمایا گیا: ”قوموا لیلہا وصوموا نهارہا“ شعبان کی پندرہویں شب (یعنی شبِ براءت میں) قیام کرو اور دن میں روزہ رکھو۔

**فائدہ:** شبِ براءت کی فضیلت میں تقریباً ایک درجن احادیث جلیل القدر صحابہ کرام سے مروی ہیں، جن میں حضرت ابوبکر صدیق، حضرت علی، حضرت ابوہریرہ، حضرت ابو ثعلبہ، معاذ بن جبل، عوف بن مالک، عثمان بن ابی العاص، حضرت جابر، حضرت عبداللہ بن عمر اور حضرت عائشہ رضی اللہ عنہا کے اسما قابل ذکر ہیں۔

(۲) المواہب اللدنیہ، ۱/۹۴، برکات رضا، پور بندر، گجرات

دلائل النبوة، ۲/۱۷۹، دار الکتب العلمیۃ بیروت میں ہے:

”ونسبة رسول الله صلی اللہ علیہ وسلم صحیحۃ إلى عدنان وماوراء عدنان فليس فيه شيء يعتمد عليه.“

یعنی آپ صلی اللہ علیہ وسلم کا نسب شریف حضرت عدنان تک صحیح ہے۔ عدنان سے اوپر ناقابل اعتماد ہے۔

(از: طفیل احمد مصباحی عفی عنہ)

## معجزہ شق القمر کا واقعہ

حضرت علامہ احمد خرپوٹی رحمۃ اللہ علیہ نے شرح قصیدہ بردہ شریف میں نقل فرمایا ہے کہ ابو جہل نے اپنے دوست والی یمن حبیب بن مالک یمنی کو خط لکھا کہ تمہارا دین مٹا جا رہا ہے، جلد آؤ۔ حبیب یمنی یہ پیغام پا کر فوراً مکہ معظمہ آیا۔ ابو جہل نے ان سے سرکارِ دو عالم صلی اللہ علیہ وسلم کے متعلق بہت سی غلط باتیں کہیں اور بہت سی شکایات کیں۔ ابو جہل کا مقصد صرف یہ تھا کہ حبیب یمنی کا اہل مکہ پر اچھا اثر ہے، یہ اہل مکہ کو سمجھا دے کہ وہ دین اسلام قبول نہ کریں۔ مگر حبیب یمنی نے کہا کہ دونوں فریق کی گفتگو سن کر فیصلہ کیا جاتا ہے۔ میں یہ چاہتا ہوں کہ محمد صلی اللہ علیہ وسلم کا کلام بھی سن لوں۔ حضور اقدس صلی اللہ علیہ وسلم کی خدمت اقدس میں کہلا بھیجا کہ میں یمن سے آیا ہوں اور دیدار کرنا چاہتا ہوں۔ حضور اکرم صلی اللہ علیہ وسلم مع یارِ غار صدیق اکبر رضی اللہ عنہ اس مجلس میں تشریف لے گئے۔ جب حضور اس مجلس میں پہنچے تو تمام اہل مجلس پر ہیبت چھا گئی اور کسی کو بھی کچھ عرض کرنے کی ہمت نہ ہوئی۔ آخر خود ہی حضور صلی اللہ علیہ وسلم نے فرمایا کہ تم لوگ کیا دریافت کرنا چاہتے ہو؟ حبیب یمنی نے ہمت کر کے عرض کیا کہ آپ نے نبوت کا دعویٰ فرمایا ہے اور نبوت کے لیے ”معجزہ“ ضروری ہے۔ سرکارِ دو عالم صلی اللہ علیہ وسلم نے ارشاد فرمایا کہ تو جو کہے وہ معجزہ دکھاؤں گا۔ حبیب یمنی نے عرض کی، میں آسمان کا معجزہ دیکھنا چاہتا ہوں، اور پھر یہ پوچھنا چاہتا ہوں کہ میرے دل میں کس چیز کی تمنا ہے؟ سرکارِ دو عالم نے فرمایا کہ چل کوہِ صفا پر۔ سرکارِ دو عالم صلی اللہ علیہ وسلم کوہِ صفا پر تشریف لے گئے اور چاند کو اشارہ کیا۔ چاند کے دو ٹکڑے ہو گئے۔ یہاں تک کہ ایک ٹکڑا پہاڑ کے اس طرف اور ایک دوسری طرف ہو گیا۔<sup>(۱)</sup>

(۱) معجزہ شق القمر سے متعلق حدیث ”شرح الطبی“ میں ان الفاظ کے ساتھ مروی ہے:  
”إِنَّ أَهْلَ مَكَّةَ سَأَلُوا رَسُولَ اللَّهِ ﷺ أَنْ يَرِيَهُمْ آيَةَ فَأَرَاهُمُ الْقَمَرَ شَقَّتَيْنِ حَتَّى رَأَوْا حُرَاءَ بَيْنَهُمَا.“

(شرح الطبی لمشکوۃ المصابیح ۶۷/۱۱، إدارة العلوم الإسلامية، کراچی)

پھر سرکارِ دو عالم نے فرمایا کہ اے حبیبِ یمنی! دوسری بات بھی سن لے! تیری ایک لڑکی ہے، ہمیشہ بیمار رہتی ہے، ہاتھ پاؤں سے معذور ہے، تو چاہتا ہے کہ اس کو شفا ہو جائے، تندرستی مل جائے۔ جا اس کو شفا ہوئی۔ یہ سنتے ہی حبیبِ یمنی بے اختیار پکار اٹھے۔ ”لا الہ الا اللہ محمد رسول اللہ“ اور جب حبیبِ یمنی ایمان کی دولت سے مالا مال ہو کر مکہ معظمہ سے واپس ہوئے اور گھر پہنچے تو رات کا وقت تھا۔ دروازے پر آواز دی تو وہ مجبور و معذور لڑکی جو زمین سے نہ اٹھ سکتی تھی، اٹھ کر آئی اور دروازہ کھولا اور اپنے والد کو دیکھ کر پڑھنے لگی ”لا الہ الا اللہ محمد رسول اللہ“ حبیبِ یمنی نے پوچھا کہ بیٹی! تو نے یہ کلمہ طیبہ کہاں سے سنا؟ لڑکی نے جواب دیا کہ خواب میں ایک چاند سی صورت والے کو دیکھا جو فرماتے ہیں کہ بیٹی تیرے باپ تو مکہ معظمہ آکر مسلمان ہو گئے، لہذا تو بھی کلمہ پڑھ لے، تجھے ابھی شفا ہو جائے گی۔ جو صبح کو اٹھی تو کلمہ طیبہ زبان پر جاری تھا اور ہاتھ پاؤں سلامت تھے۔

**فائدہ:** حضرت موسیٰ علیہ السلام کے لیے دریائے نیل پھاڑا گیا اور حضور اقدس ﷺ کی انگلی پاک کے اشارے سے چاند دو ٹکڑے ہوا۔ اس سے معلوم ہوا کہ افضل الانبیاء والمرسلین ﷺ کو تمام انبیاء کرام سے بڑھ کر معجزات عطا ہوئے۔

صلی اللہ علی النبی الامی و آلہ صلی اللہ علیہ وسلم صلوة و سلاماً علیک یا رسول اللہ و حبیب اللہ.

گزشتہ صفحہ کا بقیہ حاشیہ

**ترجمہ:** اہل مکہ نے رسول اکرم ﷺ سے کہا کہ کوئی معجزہ دکھائیں تاکہ ہم آپ پر ایمان لائیں تو آپ ﷺ نے چاند کو اشارے سے دو ٹکڑے کر دیا۔ یہاں تک کہ لوگوں نے چاند کے دو ٹکڑوں کے درمیان حرا کے پہاڑ دیکھے۔

واقعہ شق القمر ہمارے نبی ﷺ کا ایک عظیم معجزہ ہے۔ بعض اہل علم نے اس کا انکار کیا ہے جو غلط ہے۔ علامہ طیبی اور ملا علی قاری نے شرح مشکاۃ میں اور علامہ احمد قسطلانی رحمہ اللہ نے المواہب اللدنیہ میں اور اکثر سیرت نگاروں نے آپ کے اس جلیل الشان معجزے کا ذکر کر کے اس کا اعتراف کیا ہے۔

(از: طفیل احمد مصباحی عفی عنہ)

## اعمال ماہ شعبان

تاج دارِ دو عالم ﷺ رمضان المبارک کے علاوہ کسی اور مہینے میں اتنے روزے نہ رکھتے تھے جتنے شعبان المعظم کے مہینے میں رکھتے تھے۔ صحابہ کرام نے عرض کیا یا رسول اللہ! آپ شعبان المعظم میں بہت روزے رکھتے ہیں تو رحمتِ عالم نورِ مجسم ﷺ نے ارشاد فرمایا:

”ذاك شهر بين رجب و رمضان يغفل الناس عنه وفيه يرفع أعمال العبد إلى الرب فأحب أن يرفع عملي و أنا صائم.“<sup>(۱)</sup>

**ترجمہ:** شعبان کا مہینہ رجب اور رمضان کے بیچ میں ہے، لوگ اس کی اہمیت سے غافل ہیں۔ شعبان میں بندوں کے اعمال اللہ تعالیٰ کی بارگاہ میں پیش ہوتے ہیں تو میں پسند کرتا ہوں کہ میرے عمل روزے کی حالت میں پیش کیے جائیں۔

ام المومنین حضرت ام سلمیٰ رضی اللہ تعالیٰ عنہا اس مہینے میں مدنی تاج دار احمد مختار ﷺ کے روزے کے متعلق فرماتی ہیں:

”ما رأيت النبي ﷺ يصوم شهرين متتابعين إلا شعبان و رمضان.“<sup>(۲)</sup>

**ترجمہ:** میں نے نبی کریم ﷺ کو دو مہینے کے پے درپے روزے رکھتے نہیں دیکھا سوائے شعبان اور رمضان کے۔

حضرت عائشہ صدیقہ رضی اللہ تعالیٰ عنہا فرماتی ہیں:

”ما رأيت النبي ﷺ أكثر صياماً منه في شعبان.“<sup>(۳)</sup>

(۱) [الف] الترغيب والترهيب، ۱/ ۴۰۶، دار البيان العربي، مصر.

[ب] شعب الایمان، ۳/ ۳۷۷، دار إحياء التراث العربي، بيروت

(۲) سنن النسائي، كتاب الصيام، ص: ۳۴۵، دار ابن حزم، بيروت

(۳) بخاری شریف كتاب الصوم، ص: ۳۹۱، دار الكتاب العربي، بيروت.

**فائدہ:** سنن ابی داؤد کی حدیث ہے: ”كان أحب الشهور إلى رسول الله صلى الله تعالى عليه وسلم أن يصومه شعبان ثم يصله برمضان.“



**ترجمہ:** میں نے سرکارِ دو عالم ﷺ کو شعبان کے مہینے سے زیادہ کسی اور مہینے کا روزہ رکھتے نہیں دیکھا۔

حضرت ابو امامہ بابلی رضی اللہ عنہ فرماتے ہیں کہ:

”قال رسول الله صلى الله تعالى عليه وسلم من صام يوماً من شعبان فتحت له أبواب الجنان و غلقت عليه أبواب النيران.“

**ترجمہ:** رسول اللہ ﷺ نے فرمایا جس نے شعبان کا ایک روزہ رکھا اس کے لیے جنت کے دروازے کھول دیے جاتے ہیں اور دوزخ کے دروازے بند کر دیے جاتے ہیں۔

**فائدہ:** اس حدیث پاک کے راوی وہ مرد بزرگ ہیں کہ جب مشرف بہ اسلام ہونے کی نیت سے بارگاہ رسالت میں حاضر ہوئے تو حکم خداوندی ہوا کہ ان کی تعظیم کرو۔ سرکارِ دو عالم ﷺ نے ان کے بیٹھنے کے لیے اپنی چادر مبارک بچھا دی۔ جب حضرت ابو امامہ بابلی نے آپ کی چادر مبارک کو دیکھا تو فوراً اس کو اٹھالیا اور اسے چوما، آنکھوں اور سینے سے لگایا۔ سر پر رکھا اور عرض کیا، یا رسول اللہ! میری یہ مجال نہیں کہ حضور کی چادر مبارک پر اپنا پاؤں رکھوں۔ سرکارِ دو عالم ﷺ نے خوش ہو کر فرمایا:

گزشتہ صفحہ کا بقیہ حاشیہ

(سنن أبی داؤد، ص: ۴۱۵، دار احیاء التراث العربی، بیروت)

**ترجمہ:** رسول اللہ ﷺ کو تمام مہینوں کے روزوں میں سب سے زیادہ رمضان اور شعبان کا روزہ پسند تھا۔

علامہ احمد قسطلانی رحمۃ اللہ علیہ شرح بخاری میں ایک حدیث نقل فرماتے ہیں:

”لم یکن النبی صلی اللہ تعالیٰ علیہ وسلم یصوم شهراً أكثر من شعبان فإنه کان یصوم شعبان کلہ.“ (ارشاد الساری شرح صحیح البخاری، ۴/ ۵۳۶، دار الکتب العلمیہ، بیروت)

**ترجمہ:** نبی اکرم ﷺ ماہ شعبان سے زیادہ کسی اور مہینے میں روزہ نہیں رکھتے تھے، یہاں تک کہ شعبان کا پورا مہینہ (بعض اوقات) روزے میں گزار دیتے تھے۔

امام بیہقی نے بھی اسی طرح کی روایت کی ہے۔

(شعب الایمان، ۳/ ۳۷۶، دار احیاء التراث العربی، بیروت)

(از: طفیل احمد مصباحی عفی عنہ)

”أبو أمانة كنز الأدب والصيانة.“

**ترجمہ:** ابو امامہ ادب اور دانائی کا خزانہ ہے۔

اشرف الانبیاء والرسل ﷺ ارشاد فرماتے ہیں:

”إذا دخل شعبان طهروا أنفسكم لشهر رمضان وحسنوا نيتكم فيه فإن فضل شعبان كفضلي عليكم إلا إن شعبان شهري فمن صام منه يوماً حلت له شفاعتي.“

**ترجمہ:** جب شعبان کا مہینہ آئے تو اپنے نفسوں کو رمضان کے لیے پاک و صاف کرو اور اپنی نیتوں کو اچھا کرو کہ بے شک شعبان کی بزرگی ایسی ہے جیسے تم لوگوں پر میری عظمت و بزرگی ہے۔ بے شک خبردار ہو جاؤ کہ شعبان میرا مہینہ ہے تو جس نے شعبان میں ایک دن روزہ رکھا اس کے لیے میری شفاعت حلال ہو گئی۔

## جنتی اونٹنی کی سواری

علامہ ابن حجر عسقلانی رحمۃ اللہ علیہ ایک حدیثِ پاک روایت کرتے ہیں کہ سرکارِ دوعالم ﷺ نے ارشاد فرمایا:

”شعبان شهري ترفع فيه أعمال العباد إلى الله تعالى ما من عبد يصوم منه ثلاثة ثم يصلی علی عند إفطاره ثلاث مَرَّاتٍ إلا غفرت ذنوبه وبورك له في رزقه وحمله الله تعالى يوم القيامة على ناقة من فوق الجنة فلا يبرح عليها حتى يدخل الجنة.“<sup>(۱)</sup>

**ترجمہ:** شعبان میرا مہینہ ہے، اس میں بندوں کے اعمال اللہ تعالیٰ کی بارگاہ میں پیش کیے جاتے ہیں۔ جو مسلمان بھی اس مہینہ یعنی شعبان میں روزے رکھے گا اور

(۱) نزہۃ المجالس، عربی، ۱/۱۵۶، دار الفکر، بیروت.

مگر ”نزہۃ المجالس“ میں آخری جملہ ”وحمله الله تعالى يوم القيامة.....“ نہیں ہے۔  
(از: طفیل احمد مصباحی عفی عنہ)

افطار کے وقت مجھ پر تین مرتبہ درود پڑھے گا، اس کے گناہ بخش دیے جائیں گے اور اس کی روزی میں برکت ہوگی اور اس کو بروزِ قیامت اللہ تعالیٰ جنت کی اوٹنی پر سوار کرے گا اور وہ اس پر بیٹھ کر جنت میں جائے گا۔

سبحان اللہ! سبحان اللہ! کس قدر متبرک اور مقدس مہینہ ہے۔

## دریائے برکات

آسمان میں ایک دریا ہے جسے ”دریائے برکات“ کہتے ہیں اور اس کے کنارے ایک درخت ہے، اس کو ”درختِ تحیات“ کہتے ہیں اور اس درخت پر ایک مرغ ہے اس کا نام ”صلوات“ ہے۔ اس کے بہت سے پر ہیں۔ جب کوئی بندہ مومن شعبان کے مہینے میں سرورِ کائنات فخرِ موجودات ﷺ پر درودِ پاک بھیجتا ہے تو وہ مرغ اس دریا میں غوطہ مار کے باہر آتا ہے اور اس درخت پر بیٹھ کر اپنے پروں کو جھاڑتا ہے، اللہ تعالیٰ پانی کے ہر قطرے سے جو کہ اس کے پروں سے ٹپکتا ہے ایک ایک فرشتہ پیدا کرتا ہے، اور وہ سب فرشتے اللہ تعالیٰ کی حمد و ثنا میں مشغول ہوتے ہیں اور اس کا ثواب اس بندے کے نامہ اعمال میں لکھا جاتا ہے۔<sup>(۱)</sup>

## شعبان المعظم کی پہلی رات

جو شخص شعبان المعظم کی پہلی رات کو بارہ رکعتیں نفل نماز اس طرح پڑھے کہ ہر رکعت میں سورہ فاتحہ کے بعد سورہ اخلاص (قل هو اللہ احد) پوری سورہ دس مرتبہ پڑھے تو اللہ تعالیٰ اسے بارہ ہزار شہیدوں کا ثواب عطا فرمائے گا اور بارہ سال کی عبادت کا ثواب اس کے نامہ اعمال میں لکھا جائے گا، اور وہ گناہوں سے اس طرح پاک ہو جائے گا جیسے آج ہی ماں کے پیٹ سے پیدا ہوا ہو۔<sup>(۲)</sup>

(۱) صلوات ناصری بحوالہ دلائل الخیرات شریف مترجم، ص: ۱۷۵،

مطبوعہ مجیدی پریس، کانپور

(۲) نزہۃ المجالس و منتخب النفائس، عربی ۱/ ۱۵۶، دار الفکر، بیروت

نیز جو شخص شعبان المعظم کی پہلی رات کو صبح صادق سے پہلے پہلے دو رکعت نماز پڑھے گا تو انشاء اللہ تعالیٰ اس کو اللہ تعالیٰ عذاب دوزخ سے مامون و محفوظ رکھے گا اور بہشت میں اعلیٰ جگہ عنایت کرے گا اور دعائیں قبول فرمائے گا۔ ہر رکعت میں سورہ فاتحہ کے بعد سو سو مرتبہ سورہ اخلاص پڑھے اور رکوع میں ”سبحان ربی العظیم“ پڑھنے کے بعد اور سجدے میں ”سبحان ربی الاعلیٰ“ پڑھنے کے بعد ایک مرتبہ ”سُبُّوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ ، سُبْحَانَ خَالِقِ الثُّورِ سُبْحَانَ مَنْ هُوَ قَائِمٌ عَلَى كُلِّ نَفْسٍ بِمَا كَسَبَتْ“ پڑھے۔

## سیدہ فاطمہ کی سفارش

ایک سلام کے ساتھ آٹھ رکعت نفل نماز پڑھے اور ہر دو رکعت میں قعدے میں بیٹھے اور التبیات، درود شریف اور دعا پڑھے اور جب سلام پھیرنے کا وقت آئے تو سلام نہ پھیرے، بلکہ کھڑا ہو جائے اور پھر ثانی یعنی ”سبحانک اللہم“ آخر تک پڑھے، اسی طرح ہر دو رکعت پر بجائے سلام پھیرنے کے کھڑا ہو جائے، یوں ہی آٹھ رکعتیں ادا کرے اور ہر رکعت میں سورہ فاتحہ کے بعد سورہ اخلاص گیارہ گیارہ مرتبہ پڑھے اور نماز سے فارغ ہونے کے بعد اس نماز کا ثواب حضرت سیدہ فاطمہ زہرا رضی اللہ تعالیٰ عنہا کی روح پاک کو بخشے۔ حضرت سیدہ فاطمہ کا ارشاد گرامی ہے کہ یہ نماز مجھے بہت محبوب ہے، جس نے یہ نماز پڑھ کر میری روح کو ایصالِ ثواب کیا تو میں قیامت کے روز اس کی سفارش کروں گی۔

## سیدہ فاطمہ کا فرمان

حضرت شیخ الاسلام ابوالقاسم صفار الثعالی رحمہ اللہ فرماتے ہیں کہ مجھے حضرت سیدہ فاطمہ زہرا رضی اللہ تعالیٰ عنہا کی خواب میں زیارت ہوئی۔ میں نے دریافت کیا، اے سیدہ! آپ کو سب سے زیادہ کون سی چیز پسند ہے؟ تاکہ میں آپ کی روح پاک کو ایصالِ ثواب کروں۔ سیدہ فاطمہ نے فرمایا کہ ماہ شعبان المعظم میں ایک سلام اور چار قعدے کے ساتھ آٹھ رکعت

نفل نماز مجھے بہت پسند ہے۔ ہر رکعت میں بعد سورۃ فاتحہ کے گیارہ گیارہ مرتبہ سورۃ اخلاص پڑھی جائے، پھر سیدہ فاطمہ نے فرمایا: اے ابوالقاسم! جو کوئی مجھے اس نماز کا ثواب پہنچائے میں اس کی شفاعت کیے بغیر جنت میں قدم نہ رکھوں گی۔

## سیدہ فاطمہ کی بشارت

ایک بزرگ نے ماہ شعبان المعظم میں آٹھ رکعت نفل نماز پڑھ کر سیدہ فاطمہ کی روح پاک کو اس کا ایصالِ ثواب کیا تو خواب میں سیدہ فاطمہ کو اس بزرگ نے دیکھا کہ آپ فرماتی ہیں۔ اے فلاں شخص! تو نے مجھے شرمندہ کیا، تجھ کو بشارت دیتی ہوں کہ جب تک تیری شفاعت نہ کروں گی بہشت میں نہ جاؤں گی۔

**فائدہ:** یہ آٹھ رکعت نفل نماز ماہ شعبان المعظم کی کسی بھی رات میں پڑھی جاسکتی ہے، اگر پہلی شعبان المعظم کی رات میں پڑھی جائے تو زیادہ بہتر ہے ورنہ اس ماہ میں جب چاہے پڑھے۔ شبِ براءت میں بھی پڑھ سکتے ہیں، یہ اور بھی بہتر ہے۔

## ایمان پر خاتمہ

جو شخص ماہ شعبان المعظم کے آخری جمعہ کو مغرب اور عشا کے درمیان دو رکعت نفل نماز پڑھے، اس طور پر کہ ہر رکعت میں سورۃ فاتحہ کے بعد آیۃ الکرسی ایک مرتبہ اور سورۃ اخلاص دس مرتبہ اور سورۃ فلق اور سورۃ ناس ایک ایک مرتبہ، تو اگر وہ شخص آئندہ شعبان المعظم تک مرے گا تو اس کا خاتمہ ایمان پر ہوگا۔

## روحانی تجارت

عرصہ قدیم سے یہ دستور چلا آ رہا ہے کہ ہر ملک، ہر صوبہ، ہر شہر، ہر قصبہ، ہر گاؤں کے لیے خاص خاص بازار قائم کیے جاتے ہیں، یوں ہی میلے اور نمائش کی جاتی ہیں جس میں لوگوں کا کافی ہجوم ہوتا ہے، چلنے پھرنے میں بڑی دشواری ہوتی ہے، جس کی غرض و غایت

صرف تجارت کی ترقی اور عوام الناس کی ضرورتوں کا بہ آسانی پورا کرنا ہے۔

**ناظرینِ کرام! تجارت پیشہ حضرات ان مہینوں، دنوں اور موسم کو یاد رکھتے ہیں** اور یہ لوگ ان دنوں کے آنے پر کافی اہتمام کرتے ہیں۔ بسا اوقات یہ دن اور موسم آنے سے بہت پہلے تیاریاں کرتے ہیں اور ان دنوں کو تاجر حضرات تجارت کی ترقی کا زینہ سمجھتے ہیں، پھر یہ بازار کہیں صبح و شام کھلتے اور بھرتے ہیں اور کہیں ہفتہ وار یا مہینے میں۔ اور سب سے زیادہ مہتمم بالشان اور عظیم الشان سالانہ نمائشیں ہوتی ہیں۔

اسی طرح ہر انسان شریعتِ مطہرہ کی نظر میں ایک تاجر کی حیثیت رکھتا ہے۔ رحمتِ عالم، نورِ مجسم ﷺ نے ارشاد فرمایا ہے کہ ہر شخص صبح اٹھتا ہے تو اپنے نفس کو فروخت کرتا ہے، پھر اس کو کوئی آزاد کر لیتا ہے اور کوئی ہلاک کر ڈالتا ہے۔

**ناظرینِ کرام! دنیاوی تجارت گاہیں اکثر بازار ہیں، جن کو حدیثِ پاک میں** ”ابغض البقاع“ یعنی بہت بری جگہ فرمایا گیا۔ اور دینی تجارت کی جگہ مسجدیں ہیں جن کو ”احب البقاع“ یعنی بہترین جگہ کا خطاب دیا گیا ہے۔ صبح و شام جب کہ ہر شخص اپنے اپنے کاروبار میں مشغول ہوتا ہے، تو اس منڈی کے ہوشیار تاجر اپنی اپنی دوکانیں ”احب البقاع“ میں جا لگاتے ہیں۔

سرکارِ دو عالم ﷺ ارشاد فرماتے ہیں:

”أحب البلاد إلى الله تعالى مساجدها وأبغض البلاد إلى الله تعالى أسواقها۔“ (۱)

**ترجمہ:** آبادیوں میں اللہ تعالیٰ کے نزدیک سب سے پیاری جگہ مسجدیں ہیں اور بدترین جگہ وہاں کے بازار ہیں۔

کیوں کہ مسجدوں میں اکثر و بیش تر ذکرِ الہی کے لیے حاضری ہوتی ہے اور بازاروں

(۱) [الف] مشکوٰۃ المصابیح، باب المساجد، ۱/ ۲۲۴، دار الفکر، بیروت۔

نوٹ: مشکوٰۃ المصابیح میں مذکورہ حدیث ان الفاظ کے ساتھ بھی مروی ہے:

شر البقاع أسواقها وخير البقاع مساجدها۔ (از: طفیل احمد مصباحی عفی عنہ)

منیر الایمان فی فضائل شعبان      شبِ براءت کے فضائل و معمولات

میں اکثر جھوٹ، غیبت، فریب وغیرہ ہوتا ہے۔ اگرچہ کبھی کبھی مسجدوں میں جوتے چور اور بازاروں میں اولیاء اللہ چلے جاتے ہیں۔

اس حدیث پاک میں شہروں سے مراد عام شہر ہیں۔ مدینہ منورہ اور مکہ معظمہ ان میں داخل نہیں ہیں۔ یہاں کے توگلی کوچے وغیرہ سب اللہ تعالیٰ کو پیارے ہیں۔

ارشادِ ربانی ہے:

”وَهَذَا الْبَلَدُ الْأَمِينُ“ (۱)

اس امان والے شہر کی قسم!

نیز اللہ تعالیٰ فرماتا ہے:

”لَا أُقْسِمُ بِهَذَا الْبَلَدِ“ (۲)

مجھے اس شہر کی قسم!

اور ایسا کیوں نہ ہو کہ یہ اللہ تعالیٰ کے محبوب کے شہر ہیں۔ اعلیٰ حضرت امام احمد

رضا محدث بریلوی رحمۃ اللہ علیہ فرماتے ہیں:

کھائی قرآن نے خاک گزر کی قسم اس کفِ پاکی خُرمت پہ لاکھوں سلام  
سبحان اللہ! جب مسجد کا تذکرہ آگیا ہے تو اس ضمن میں ایک اور حدیث پاک ملاحظہ  
فرما کر ایمان تازہ کیجیے۔

ہادی سبل، اشرف الانبیاء والرسول صلی اللہ علیہ وسلم ارشاد فرماتے ہیں:

”إِذَا مَرَرْتُمْ بِرِیَاضِ الْجَنَّةِ فَارْتَعَوْا“ (۳)

ترجمہ: جب تم جنت کے باغوں سے گزرو تو پھر لیا کر۔

یعنی اگر تم مسجد میں نماز کے لیے نہ بھی جاؤ بلکہ ویسے ہی وہاں سے گزر جاؤ تب  
بھی کچھ پڑھ لیا کرو۔ کیوں کہ باغ میں جا کر بغیر کچھ کھائے واپس آنا محرومی ہے۔ خصوصاً  
جب کہ باغ کا مالک سخی ہو۔ صحابہ کرام نے عرض کیا: یا رسول اللہ! جنت کے باغ کیا

(۱) قرآن مجید، سورۃ التین، آیت: ۳، پ: ۳۰

(۲) قرآن مجید، سورۃ البلد، آیت: ۱، پ: ۳۰

(۳) [الف] مسند امام احمد بن حنبل، ۱۰/۴۸۷، دار الحدیث قاہرہ۔

[ب] مشکوٰۃ المصابیح، کتاب الدعوات، ۲/۱۴، دار الفکر، بیروت۔

ہیں؟ سرکارِ دو عالم ﷺ نے ارشاد فرمایا ”المساجد“ یعنی مسجدیں۔ پھر صحابہ کرام نے عرض کیا: ”وما الرتع یا رسول اللہ“ یعنی چرنا کیا ہے یا رسول اللہ؟ تو آپ نے ارشاد فرمایا: ”سبحان اللہ والحمد للہ ولا الہ الا اللہ واللہ اکبر“ کہنا۔ جنت میں جسمانی غذائیں ہوں گی اور نہ ختم ہونے والے میوے، جن پر کوئی روک ٹوک نہیں، ایسے ہی مساجد میں اللہ تعالیٰ کا ذکر و روحانی غذائیں ہیں جن کے لیے فنا نہیں۔ اسی لیے حضرت علی مرتضیٰ رضی اللہ عنہ فرماتے ہیں کہ اگر اللہ تعالیٰ مجھے جنت اور مسجد میں جانے کا اختیار دے تو میں جنت کے بجائے مسجد کو اختیار کروں۔

ہاں تو میں عرض کر رہا تھا کہ دنیوی تجارت گاہیں اگر بازار ہیں تو دینی تجارت گاہیں مسجدیں ہیں۔ اس غیر محسوس تجارت کے لیے بھی ہفتہ وار، ماہ وار اور سالانہ نمائشیں مقرر ہیں اور سب سے بڑی سالانہ نمائش ماہ رمضان المبارک میں ہوتی ہے جو تمام مہینہ رہتی ہے، جس میں رات اور دن بازار بالکل گرم رہتا ہے، اور مال کی نکاسی زیادہ اور ہر چیز کی قیمت سترگنی ہوتی ہے۔ بلکہ اس سے بھی کہیں زیادہ ہوتی ہے۔ اگر دنیاوی بازاروں کو آراستہ کیا جاتا ہے اور صاف رکھا جاتا ہے تو اس دینی بازار سے بھی خس و خاشاک یعنی شیاطین کو ایک طرف کر دیا جاتا ہے، یعنی قید کر دیے جاتے ہیں اور چھوٹی نمائشیں ہفتہ وار ہوتی ہیں، جن کو جمعہ کہا جاتا ہے اور شاید حدیثِ پاک میں اسی طرف اشارہ ہے:

”إذا سلمت الجمعة سلمت الأيام وإذا سلم رمضان سلمت الأيام۔“<sup>(۱)</sup>

ترجمہ: جب جمعہ کا دن سلامتی سے گزر جائے تو سمجھو کہ ہفتہ کے باقی دن بھی صحیح و سالم گزر جائیں گے اور جب رمضان المبارک سلامتی سے گزر جائے تو سمجھ لو کہ سارا سال سلامتی سے گزر جائے گا۔

ان دونوں کے علاوہ بیچ سال میں مختلف مہینوں میں چھوٹی چھوٹی نمائشیں ہوتی ہیں، مثلاً شبِ عاشورا، بارہویں شریف، گیارہویں شریف، شبِ معراج، شبِ براءت وغیرہ۔

(۱) احیاء العلوم العربی، ۱/ ۴۷۵، دار صادر، بیروت۔



ان میں ایک ہماری مقصود بالذکر ”لیلة البراءة“ یعنی شبِ براءت بھی ہے۔ براءت کے لغوی معنی ”بری ہونے“ کے ہیں۔ اس رات میں چوں کہ گنہگاروں کی مغفرت اور مجرموں کی براءت ہوتی ہے، اس لیے اس کو شبِ براءت کہتے ہیں۔<sup>(۱)</sup> اور پھر کثرت استعمال سے ”شبِ برات“ زبان زد ہو گیا اور یہ شعبان المعظم کی پندرہویں رات ہے جو شعبان المعظم کی چودہ تاریخ کی شام سے شروع ہوتی ہے۔ اس مبارک رات میں بھی اخروی تجارت کی ایک بہت بڑی نمائش ہوتی ہے۔

## فضائلِ شبِ براءت

یہ شب، شبِ برات ہے، رحمت کی رات ہے  
بخشش کی آج شام ہے، برکت کی رات ہے  
شعبان المعظم کی پندرہویں رات کا نام ”شبِ براءت“ ہے۔ یعنی نجات کی رات۔ اس مبارک اور مقدس رات کے چار نام اور بھی ہیں:

- (۱) لیلة البراءة نجات والی رات
- (۲) لیلة الرحمة رحمت والی رات
- (۳) لیلة المباركة برکت والی رات۔
- اطاعت و بندگی کرنے والوں کے لیے یہ رات مبارک ہے۔
- (۴) لیلة الصِّك<sup>(۲)</sup> نجات کا پروانہ اور چیک ملنے والی رات۔

(۱) [الف] غنیة الطالبین العربی، ۱/ ۲۳۴، دار البشائر، دمشق

[ب] تفسیر روح البیان، ۱۳/ ۱۱۰، مکتبہ امدادیہ، ملتان، پاکستان

(۲) تفسیر قرطبی میں ہے:

”ولها أربعة أسماء: اللیلة المباركة، اللیلة البراءة، اللیلة الرحمة، اللیلة الصِّك.“

(الجامع لأحكام القرآن، ۸/ ۸۴، دار الکتب العربیہ، بیروت)

ترجمہ: اس مبارک رات کے چار نام ہیں: لیلة المباركة، لیلة البراءة، لیلة الرحمة، لیلة الصِّك۔

**قارئین کرام!** پروردگارِ عالم نے شبِ براءت کو بڑی فضیلت و بزرگی عنایت کی ہے، مولا تعالیٰ شبِ براءت میں بے شمار برکتوں اور رحمتوں کو نازل فرماتا ہے۔ ہادی سبل، افضل الانبیاء والرسل ﷺ نے ماہ شعبان کی پندرہویں رات یعنی شبِ براءت میں عبادت، توبہ و استغفار اور تلاوتِ قرآن پاک کرنے کی تاکید فرمائی ہے اور پندرہویں شعبان کو روزہ رکھنے کی بڑی فضیلت و بزرگی بیان کی ہے۔ اس مہینے میں جو شخص صرف ایک نفل روزہ رکھنا چاہے وہ پندرہویں شعبان کو رکھے، چوں کہ اس کی بڑی فضیلت ہے اور جو شخص دو روزے رکھنا چاہے، وہ چودہویں اور پندرہویں کو رکھے اور جو شخص تین روزے رکھنا چاہے وہ تیرہویں، چودہویں اور پندرہویں شعبان کو روزے رکھے، تاکہ ”ایامِ بیض“ کے روزے کا بھی ثواب پائے۔

## فضائلِ ایامِ بیض

ایامِ بیض کے روزے یعنی ہر مہینے کی تیرہ، چودہ اور پندرہ تاریخوں کے روزے۔ سلطان الانبیاء والرسل ﷺ نے فرمایا: ہر مہینے میں تین دن کے روزے ایسے ہیں جیسے ہمیشہ کا روزہ۔<sup>(۱)</sup>

گزشتہ صفحہ کا بقیہ حاشیہ

امام فخر الدین رازی نے بھی اپنی تفسیر میں یہی لکھا ہے۔

(التفسیر الکبیر، ج: ۱۴، ص: ۲۰۴، دار الکتب العلمیہ، بیروت)

**فائدہ:** علامہ سید محمد بن علوی مالکی نے ”ابوالخیر طالقانی“ کے حوالے سے لکھا ہے کہ شبِ براءت کے بائیس نام ہیں، جن میں سے بعض کے نام یہ ہیں۔

(۱) لیلة المباركة (۲) لیلة القسمة (۳) لیلة التکفیر (۴) لیلة الإجابة (۵) لیلة الحیاة و لیلة عید الملائكة (۶) لیلة الشفاعة (۷) لیلة البراءة والصلک، (۸) لیلة الجائزه (۹) لیلة الرجحان (۱۰) لیلة التعظیم (۱۱) لیلة القدر (۱۲) لیلة الغفران (ماذا فی شعبان، ص: ۷۲-۷۵، مکة المکرمة) (از: طفیل احمد مصباحی عفی عنہ)  
(۱) [الف] جامع الترمذی، کتاب الصوم، ص: ۲۲۵، دار احیاء التراث العربی، بیروت۔

سید عالم رحمۃ اللہ علیہ نے ”ایامِ بیض“ کے روزے سے متعلق ارشاد فرمایا:  
جس سے ہو سکے تو ہر مہینہ میں تین روزے رکھے، ہر روزہ دس گناہ مٹاتا ہے اور  
گناہ سے ایسے پاک کر دیتا ہے جیسے پانی کپڑے کو۔<sup>(۱)</sup>

سید عالم رحمۃ اللہ علیہ سفر و حضر میں ایامِ بیض کے روزے رکھا کرتے تھے۔  
چنانچہ حضرت ابن عباس رضی اللہ عنہ نے فرمایا کہ نبی مکرم صلی اللہ علیہ وسلم سفر و حضر میں  
ہمیشہ ایامِ بیض کے روزے رکھا کرتے تھے۔<sup>(۲)</sup>

نیز تاج دارِ دو عالم رحمۃ اللہ علیہ نے ارشاد فرمایا کہ ”رمضان المبارک کے روزے  
اور ہر مہینہ میں تین دن کے روزے سینہ کی خرابی کو دور کرتے ہیں۔“<sup>(۳)</sup>

ام المومنین حضرت حفصہ رضی اللہ تعالیٰ عنہا فرماتی ہیں کہ نبی کریم صلی اللہ علیہ وسلم چار چیزوں کو نہ  
چھوڑتے تھے۔ (۱) عاشورہ کا روزہ (۲) بقر عید کے ۹ دن کے روزے (۳) ہر مہینے کے  
۳ دن کے روزے (۴) فجر سے پہلے کی دو رکعتیں۔<sup>(۴)</sup>

سوال: ”ایامِ بیض“ کو ایامِ بیض کیوں کہتے ہیں؟

جواب: یا تو اس لیے کہتے ہیں کہ ان کی راتیں یعنی مہینے کی تیر ہوں، چودہ ہوں،

گزشتہ صفحہ کا بقیہ حاشیہ

[ب] شعب الإيمان ۳/ باب الصوم، دار الکتب العلمیہ، بیروت

[ج] سنن الدارمی، ۱۴/۲، دار الفکر، بیروت [د] مسند أبي داود طرابلسی،  
۷۱۱/۲، دار الکتب العلمیہ، بیروت.

(۱) طبرانی.

(۲) سنن النسائی، کتاب الصیام، ص: ۳۵۴، دار ابن حزم، بیروت.

نوٹ: سنن نسائی میں یہ حدیث موجود ہے، لیکن اس میں ”سفر و حضر“ کی قید نہیں ہے۔ نیز اس میں  
راوی حضرت عبداللہ بن عباس نہیں ہیں۔ ہاں مشکوٰۃ شریف ۵۶۶/۱ میں یہ حدیث عبداللہ بن عباس سے  
مروی ہے اور اس میں سفر و حضر کی قید ہے۔ (از: طفیل احمد مصباحی عفی عنہ)

(۳) جامع الصغیر مع فیض القدیر، ۲۷۸/۴، دار الکتب العلمیہ، بیروت

(۴) سنن النسائی کتاب الصیام، ص: ۳۵۴، دار ابن حزم، بیروت.

اور پندرہویں راتیں روشن اور اجیلی ہیں۔ یا اس لیے کہتے ہیں کہ ان کے روزے دلوں کو نورانی اور اجیلا کرتے ہیں یا اس لیے کہ کہا گیا ہے، حضرت سیدنا آدم علیہ السلام کے اعضا جنت سے آکر سیاہ پڑ گئے تھے۔ خداوند قدوس نے انھیں ان تین روزوں کا حکم دیا، ہر روزہ سے آپ کا تہائی جسم چمکیلا ہوا۔ حتیٰ کہ تین روزوں کے بعد سارا جسم روشن اور نہایت حسین ہو گیا۔<sup>(۱)</sup>

رحمتِ عالم، نور محمد ﷺ نے حضرت ابوذر سے فرمایا۔ اے ابوذر! جب تم ہر مہینے میں تین روزے رکھو تو مہینے کی تیر ہویں، چود ہویں، پندرہویں کو رکھو۔  
**قارئینِ کرام!** انھیں دنوں کو عربی میں ”ایام بیض“ یعنی چمک دار دن کہا جاتا ہے، جن کی راتیں روشن ہیں۔ سید عالم ﷺ ان تاریخوں میں اکثر روزہ رکھتے تھے۔<sup>(۲)</sup>  
 ہاں تو میں فضائلِ شبِ براءت عرض کر رہا تھا۔ درمیان میں ایامِ بیض کا تذکرہ آگیا۔ لہذا میں نے مناسب نہ سمجھا کہ اس کے متعلق بغیر کچھ تذکرہ کیے آگے بڑھوں۔ میں نے برائے افادہ قدرے بیان کر دیا۔ آدم برسرِ مطلب!  
**ارشادِ غوثِ اعظم:** پیرانِ پیر، پیرِ دستگیر، غوثِ اعظم رضی اللہ عنہ فرماتے ہیں کہ شعبان المعظم کی پندرہویں رات، یعنی شبِ براءت فرشتوں کی عید ہے۔  
 فرشتوں کی عید رات میں ہونے کی وجہ یہ ہے کہ وہ کبھی سوتے نہیں<sup>(۳)</sup>۔ شبِ قدر کے بعد جو فضیلتِ شبِ براءت کو حاصل ہے، وہ کسی اور رات کو حاصل نہیں۔

(۱) عمدة القاری شرح صحیح البخاری ۸/ ۲۰۲، دار الفکر، بیروت۔

(۲) [الف] سنن النسائی، کتاب الصیام، ص: ۳۵۳، دار ابن حزم، بیروت۔

[ب] مسند امام احمد بن حنبل ۱۷/ ۵۲۱، حدیث: ۲۵۰۰۷، دارالحدیث، قاہرہ۔

[ج] صحیح ابن خزیمة ۳/ ۳۰۰، المکتب الاسلامی، بیروت۔

(۳) فعید الملائكة ليلة البراءة..... و عید الملائكة باللیل لانهم لا ینامون۔

(الغنیة، ۱/ ۱۹۲، مکتبہ ابنائے مولوی غلام رسول، ممبئی)

## چار مُبارک راتیں

حضرت انس رضی اللہ عنہ سے مروی ہے کہ رسول اللہ ﷺ نے فرمایا:  
چار راتیں اپنے دنوں ہی کی طرح مبارک ہیں، یعنی دن اور رات دونوں ہی مبارک ہیں ۱- شبِ براءت ۲- شبِ قدر ۳- عرفہ کی رات ۴- جمعہ کی رات  
نیز حضور اقدس ﷺ ارشاد فرماتے ہیں کہ خداوند قدوس چار راتوں میں بھلائی کو پھیلاتا اور وسیع کرتا ہے ۱- شعبان المعظم کی پندرہویں رات (یعنی شبِ براءت) کو ۲- عید الفطر کی رات کو ۳- عید الاضحیٰ کی رات کو ۴- عرفہ کی رات کو<sup>(۱)</sup>  
حضرت سیدنا موسیٰ علیہ الصلوٰۃ والسلام کو شبِ براءت ہی میں پیغمبری ملی، چنانچہ اس کا مختصر سا واقعہ یہ ہے کہ شہر مدین سے شہر مصر کی طرف حضرت موسیٰ علیہ السلام حضرت شعیب علیہ السلام سے اجازت و رخصت لے کر اپنی والدہ ماجدہ سے ملنے کے لیے روانہ ہوئے۔ آپ کے اہل بیت آپ کے ہم راہ تھے اور آپ نے بادشاہان شام کے اندیشہ سے سڑک چھوڑ کر جنگل میں قطع مسافت اختیار فرمائی۔ آپ کی اہلیہ محترمہ حاملہ تھیں۔ جب آپ جنگل میں پہنچے تو چلتے چلتے کوہِ طور کے غربی جانب پہنچے۔ یہاں رات کے وقت آپ کی اہلیہ محترمہ کو دردِ زہ (پیٹ میں درد) شروع ہوا۔ اندھیری رات تھی، برف پڑ رہی تھی۔ سردی شدت کی تھی، راستہ گم ہو گیا تھا، اس وقت آپ نے آگ دیکھ کر

(۱) الغنیۃ لطالی الحق، عربی، ۱/ ۲۳۴، دار البشائر، دمشق

نوٹ: مراۃ الفلاح شرح نور الایضاح میں یہ روایت ہے کہ حضور ﷺ نے ارشاد فرمایا: من أحياء الليالي الخمس وجبت له الجنة: ليلة التروية وليلة العرفة وليلة النحر وليلة الفطر وليلة النصف من شعبان.

ترجمہ: عبادت و ریاضت کے ذریعہ جو شخص پانچ راتوں کو زندہ کرے گا، اس کے لیے جنت واجب ہے اور وہ پانچ راتیں یہ ہیں۔ (۱) شبِ ترویہ (۲) شبِ عرفہ (۳) شبِ نحر (۴) شبِ عید الفطر (۵) شبِ براءت۔  
(از: طفیل احمد مصباحی عفی عنہ)

اپنی اہلیہ سے کہا، تم ٹھہرو۔<sup>(۱)</sup>  
”إِنِّي أَنَسْتُ نَارًا“،<sup>(۲)</sup>

مجھے (طور کی طرف) آگ نظر آئی ہے۔

شاید میں تمہارے لیے اس میں سے ایک چنگاری لاؤں تاکہ تم تاپو اور سردی کی تکلیف سے امن پاؤ۔ پھر جب آگ کے پاس تشریف لائے تو وہاں ایک درخت سرسبز و شاداب دیکھا جو اوپر سے نیچے تک نہایت روشن تھا۔ حضرت موسیٰ عَلَیْہِ السَّلَام جتنا اس کے قریب جاتے تھے، وہ دور ہوتا جاتا تھا۔ جب ٹھہر جاتے تھے تو قریب ہو جاتا تھا۔ اس وقت آپ کو نذر فرمائی گئی: (۳)

”إِنِّي أَنَا رَبُّكَ فَاحْذَرْنِي فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طَوًى ۖ وَأَنَا اخْتَرْتُكَ فَاسْتَمِعْ لِمَا يُوحَىٰ“،<sup>(۴)</sup>

ترجمہ: اے موسیٰ! بے شک میں تمہارا رب ہوں تو اپنے جوتے اتار دے، بے شک تو پاک جنگل ”طوی“ میں ہے اور میں نے تجھے پسند کیا۔ اب کان لگا کر سن جو تجھے وحی ہوتی ہے۔

یہ ندا حضرت موسیٰ عَلَیْہِ السَّلَام نے اپنے ہر جزو بدن سے سنی اور قوتِ سامعہ ایسی عام ہوئی کہ تمام جسم اقدس کان بن گیا۔<sup>(۵)</sup>

- (۱) [الف] تفسیر بغوی، سورۃ طہ، ۱۷۸/۳، دار الکتب العلمیۃ، بیروت  
[ب] البحر المذید فی تفسیر القرآن المجید، ۲۶۴/۴، دار الکتب العلمیۃ، بیروت  
[ج] تفسیر البحر المحیط ۶/۲۱۵، دار الکتب العلمیۃ، بیروت  
(۲) قرآن مجید، سورہ طہ، پ: ۱۶، آیت: ۱۰  
(۳) [الف] تفسیر بغوی، ۱۷۹/۳، دار الکتب العلمیۃ، بیروت  
[ب] تفسیر خزائن العرفان، مع کنز الایمان، ص: ۵۰۱، مجلس برکات، مبارک پور  
(۴) قرآن مجید، سورہ طہ، پ: ۱۶، آیت: ۱۲، ۱۳  
(۵) [الف] تفسیر بیضاوی مع حاشیہ شیخ زادہ ۵/۶۰۱، ۶۰۲ دار الکتب العلمیۃ، بیروت۔ [ب] البحر المذید فی تفسیر القرآن المجید، ۲۶۵/۴، دار الکتب العلمیۃ، بیروت  
(از: طفیل احمد مصباحی عفی عنہ)

**فائدہ:** طویٰ اس وادی مقدس کا نام ہے جہاں یہ واقعہ پیش آیا۔<sup>(۱)</sup>  
حضرت سیدنا ابراہیم علیہ السلام کو معرفتِ الہی شبِ براءت ہی میں ملی۔  
”فَلَمَّا جَنَّ عَلَيْهِ اللَّيْلُ رَأَى كَوْكَبًا.“<sup>(۲)</sup>

ترجمہ: پھر جب ان پر رات کا اندھیرا آیا، ایک تارادیکھا۔

## تین مخصوص راتیں

امت محمدیہ کو تین مخصوص راتیں ملی ہیں اور وہ یہ ہیں:

(۱) شبِ معراج (۲) شبِ براءت (۳) شبِ قدر

شبِ قدر تو ہزار مہینوں سے بہتر ہے۔ سبحان اللہ والحمد للہ! جو مسلمان ان راتوں میں عبادت کرے گا بے حد ثواب پائے گا اور دین و دنیا کی کامیابیوں سے ہم کنار ہوگا۔

**فائدہ:** ہزار مہینہ کے تراسی سال چار ماہ ہوتے ہیں۔

یہ شبِ براءت ہے، رحمت کی رات ہے  
بخشش کی آج شام ہے، برکت کی رات ہے

مسلمانو! شعبان المعظم کی پندرہویں رات یعنی شبِ براءت میں جاگنے اور اللہ تعالیٰ کی عبادت کرنے اور شبِ براءت کی صبح کو روزہ رکھنے کے بارے میں بہت سی حدیثیں آئی ہیں۔ چنانچہ ابو ہریرہ رضی اللہ عنہ سے مروی ہے کہ مدنی تاج دار احمد مختار رحمہما اللہ نے ارشاد فرمایا:

”جاءني جبرئيل (عليه السلام) ليلة النصف من شعبان وقال يا محمد ارفع راسك إلى السماء فقلت ما هذه الليلة قال هذه ليلة يفتح الله تعالى فيها ثلاث مائة باب من أبواب الجنة يغفر الله تعالى لجميع من لا

(۱) [الف] تفسیر خزائن العرفان مع كنز الايمان، ص: ۵۰۱، مجلس برکات، مبارک پور [ب] تفسیر مراغی ۱۶/ ۱۹، دار احیاء التراث العربی، بیروت۔

(۲) قرآن مجید، سورة الانعام، پ: ۷، آیت: ۷۶

یَشْرِكْ بِهِ شَيْئًا إِلَّا سَاحِرًا أَوْ كَاهِنًا أَوْ مَصْرًا عَلَى الزِّنَا أَوْ مُدْمِنٌ خَمْرٍ“<sup>(۱)</sup>  
**ترجمہ:** جبرئیل (علیہ السلام) میری خدمت میں شعبان کی پندرہویں رات (یعنی شبِ براءت) میں حاضر ہوئے اور عرض کیا، اے محمد (صلی اللہ علیہ وسلم) اپنا سر آسمان کی طرف بلند فرمائیے، میں نے ان سے پوچھا یہ کون سی رات ہے؟ تو جبرئیل نے جواب دیا کہ یہ وہ مبارک رات ہے کہ اللہ تعالیٰ اس رات میں رحمت کے تین سو دروازے کھولتا ہے اور سب مسلمانوں کو بخشتا ہے سوائے بد مذہبوں، مشرکوں، جادو گروں، کاهنوں، زنا پر اصرار کرنے والوں اور شراب پینے والوں کو نہیں بخشتا۔ معاذ اللہ رب العالمین۔

**مسلمانو! شبِ براءت** بہت ہی مبارک رات ہے۔ یہ مقدس و متبرک رات آنے سے قبل ان افعال سے توبہ کر لینی چاہیے اور اس حدیثِ پاک سے ان لوگوں کو عبرت حاصل کرنی چاہیے جو ان برائیوں میں ملوث ہیں۔ اس حدیثِ پاک سے معلوم ہوا کہ شبِ براءت میں رحمت کے تین سو دروازے کھول دیے جاتے ہیں۔  
 صلی اللہ علی النبی الأمی و آلہ صلی اللہ علیہ وسلم صلوة و سلاما علیک یا رسول اللہ و یا حبیب اللہ۔

## آسمان میں بے شمار دروازے ہیں

آسمان میں بہت سے قسم کے دروازے ہیں اور لا تعداد بے شمار دروازے ہیں۔ آسمان کے دروازوں کا ثبوت تو قرآن پاک سے بھی ہے۔ ارشادِ باری ہے:

(۱) [الف] تفسیر کشاف، ۴/۲۶۳، برکات رضا، پور بندر، گجرات۔

[ب] غنیۃ الطالبین عربی، ۱/۲۳۴، دار البشائر، بیروت۔

[ج] نزہۃ المجالس عربی، ۱/۱۵۶، دار الفکر، بیروت۔

**نوٹ:** تلاشِ بسیار کے باوجود یہ روایت حدیث کی کسی مشہور اور معتبر کتاب میں دستیاب نہ ہو سکی۔ البتہ جابر اللہ زنجبیری کی تفسیر کشاف، سرکارِ غوثِ پاک محی الدین جیلانی علیہ الرحمۃ سے منسوب کتاب ”غنیۃ الطالبین“ عربی/۱-۲۵۳ اور ”نزہۃ المجالس“ عربی/۱-۱۵۶، مطبوعہ دار الفکر، بیروت میں یہ روایت موجود ہے۔  
 (از: طفیل احمد مصباحی عفی عنہ)



”وَفُتِحَتِ السَّمَاءُ فَكَانَتْ أَبْوَابًا.“ (۱)

اور آسمان کھولا جائے گا تو دروازے ہو جائے گا۔

آسمان کے دروازے ہر وقت بند رہتے ہیں، ضرورتاً کھلتے ہیں اور بہت قسم کے دروازے ہیں۔ روزی اترنے کے دروازے، فرشتے اترنے کے دروازے۔ بعض دروازے سے دعائیں اور توبہ جاتی ہیں۔ بعض بعض سے خاص خاص فرشتے اترتے ہیں اور بعض سے مرنے والوں کی روحيں اندر جاتی ہیں۔ نیز خاص خاص اوقات میں اخص اخص فرشتوں کی آمد کے دروازے کھول دیے جاتے ہیں۔ نیز ہر روح کے لیے آسمان سے جانے کا دروازہ مقرر ہے، جس کی فرشتوں کو بھی خبر ہے۔ نمازیوں کے لیے اور دروازے ہیں۔ حاجیوں کے لیے اور۔ غازیوں کے لیے اور دروازہ ہے اور صحابیوں کے لیے اور۔ ایک دروازہ وہ بھی ہے جو خاص حضور اقدس ﷺ کے معراج شریف میں عرش اعظم بلکہ لامکاں تک جانے کے لیے تھا۔ وہ پہلے کسی کے لیے نہ کھلا تھا اور نہ بعد میں کسی کے لیے کھلا۔

شبِ معراج حضور ﷺ کے ساتھ جبریل امین گئے تو پہلے آسمان کا دروازہ کھلوا دیا، تو پہلے آسمان کے دربان نے پوچھا، تم کون ہو؟ اور تمہارے ساتھ کون ہے؟ اگر یہ بھی عام دروازہ ہوتا تو اس سوال کے کیا معنی تھے کہ ”تم کون ہو اور تمہارے ساتھ

(۱) قرآن مجید، سورة النبأ، پ: ۳۰، آیت: ۱۹

توضیح: امام احمد بن محمد بن عجمیہ الحسینی اس آیت کی تفسیر میں فرماتے ہیں:  
فكانت أبواباً فصارت ذات أبواب و طرق و فروج.

(البحر المديد، ۸/ ۲۹۱، دار الكتب العلمية، بيروت)

ترجمہ: یعنی جب آسمان کھولا جائے گا تو اس کے بہت سارے دروازے اور راستے ہو جائیں گے۔

امام ابو جعفر محمد بن جریر طبری لکھتے ہیں:

ومعنى الكلام وفتح السماء فكانت قطعاً كالأبواب.

(تفسير طبري، ۱۲/ ۴۰۲، دار الكتب العلمية، بيروت)

تفسیر ابن وہب ۲/ ۴۶۷ میں ہے: فصارت طرقاً. یعنی دروازے کے مانند راستے ہو جائیں گے۔

تو اس سے معلوم ہوا کہ آسمان میں بہت سے دروازے ہیں۔ (از: طفیل احمد مصباحی عفی عنہ)

کون ہے ”صرف آج پوچھا گیا۔ حالاں کہ دن میں کئی بار جبریل علیہ السلام آتے اور جاتے تھے، لیکن کبھی نہ پوچھا گیا۔ تو معلوم ہوا کہ یقیناً آسمان میں دروازے ہیں۔ بے شمار اور انگنت دروازے ہیں۔ نیز ایک دروازہ وہ ہے جس سے بندوں کی توبہ جاتی ہے۔ یہ دروازے مدینہ منورہ سے جانب مغرب آسمان میں واقع ہے۔ اس کی چوڑائی ستر سال کی راہ ہے۔ اللہ اکبر! جب اس کی چوڑائی ستر سال کی مسافت ہے تو لمبائی اور اونچائی کتنی ہوگی، اللہ تعالیٰ ہی بہتر جانتا ہے۔ آسمان کے دروازے تو مخصوص اوقات میں بند ہو جاتے ہیں، جیسے بندے کے مرنے پر اس کی روزی اور اعمال کا دروازہ بند ہو جاتا ہے، مگر توبہ کا دروازہ تو قربِ قیامت ہی میں بند ہوگا۔ اشرف الانبیاء و الرسل صلی اللہ علیہ وسلم ارشاد فرماتے ہیں:

”إن الله تعالى جعل بالمغرب باباً عرضة مسيرة سبعين عاما للتوبة لا يغلق ما لم تطلع الشمس من قبله.“<sup>(۱)</sup>

**ترجمہ:** اللہ تعالیٰ نے توبہ کے لیے مغرب میں ایک دروازہ بنایا ہے جس کی چوڑائی ستر سال کی ہے، وہ اس وقت تک بند نہ ہوگا، جب تک کہ سورج مغرب سے طلوع نہ ہو۔ اس سلسلہ میں ایک اور حدیث پاک ملاحظہ فرمائیے۔

روایت ہے حضرت ابن عباس رضی اللہ عنہ سے کہ جب حضرت جبریل علیہ السلام نبی کریم صلی اللہ علیہ وسلم کے پاس بیٹھے تھے تو جبریل علیہ السلام نے اوپر سے ایک آواز سنی، اور اپنا سر مبارک اٹھایا اور عرض کی کہ یہ آسمان کا دروازہ کھولا گیا ہے جو آج کے علاوہ نہ کھولا گیا تھا اور اس سے ایک فرشتہ اتر۔ یہ وہ فرشتہ زمین پر اترتا ہے جو آج کے علاوہ کبھی نہ اتر۔ اس فرشتہ نے آکر سلام کیا اور پھر کہا کہ آپ خوش و خرم ہوں، ان دونوروں سے جو آپ کو دیے گئے اور آپ سے پہلے کسی کو نہ دیے گئے۔ وہ دونو یہ ہیں: ایک سورہ فاتحہ، دوسرا سورہ بقرہ کی آخری آیتیں ہیں، یعنی آخری رکوع لله ما في السموات سے فانصرنا علی القوم الکافرین تک۔ نیز فرشتہ نے کہا: یا رسول اللہ! ان دونوروں کے ہر حرف

(۱) مشکوٰۃ المصابیح، کتاب الدعوات، ۳۶/۲، دار الفکر، بیروت

کے بدلے میں آپ کو اس کا اجر ملے گا۔

حدیث پاک کا یہ مطلب ہے کہ آج آسمان کا یہ دروازہ اس فرشتہ کے لیے کھولا گیا تھا۔ اس سے پہلے یہ فرشتہ کبھی زمین پر کسی کام کے لیے نہیں آیا تھا، اور نہ کبھی کسی پیغمبر کو کوئی پیغام سننے کے لیے آیا تھا۔ یہ فرشتہ اسی روز آیا تھا اور حضور اقدس ﷺ کی خدمت میں آیا تھا۔ نیز اس فرشتہ کا نزول صرف حضور انور ﷺ کی کرامت و عزت کے ظہور کے لیے تھا، ورنہ یہ پیغام تو حضرت جبریل امین بھی آپ کو سناسکتے تھے۔

اس حدیث پاک سے بھی معلوم ہوا کہ آسمان میں دروازے ہیں۔

ہاں! تو میں عرض کر رہا تھا کہ شبِ براءت مبارک رات ہے اور شبِ براءت میں تین سو رحمت کے دروازے کھول دیے جاتے ہیں۔  
سبحان الله والحمد لله رب العالمین۔

**حدیث:** اسی شبِ براءت کے متعلق حضرت سیدنا ابو بکر صدیق رضی اللہ عنہ ایک حدیث پاک نقل فرماتے ہیں کہ نبی کریم ﷺ نے ارشاد فرمایا:

”إِذَا كَانَتْ لَيْلَةُ النِّصْفِ مِنْ شَعْبَانَ فَقُومُوا لَيْلَهَا وَصُومُوا نَهَارَهَا.“<sup>(۱)</sup>

**ترجمہ:** شعبان کی پندرہویں رات ہو تو اس (یعنی شبِ براءت) میں نماز پڑھو اور پندرہویں شعبان یعنی شبِ براءت کی صبح روزہ رکھو۔

نبی اکرم ﷺ آگے ارشاد فرماتے ہیں:

”فَإِنَّهَا لَيْلَةٌ مَبَارَكَةٌ فَإِنَّ اللَّهَ تَعَالَى يَقُولُ أَلَا مِنْ مُسْتَغْفِرٍ فَأَغْفِرَ لَهُ أَلَا مِنْ مُبْتَلًى فَأَعَافِيَهُ أَلَا مِنْ مُسْتَزَقٍّ فَأَرْزُقَهُ أَلَا كَذَا وَكَذَا حَتَّى يُطْلَعَ الْفَجْرُ.“<sup>(۲)</sup>

(۱) [الف] سنن ابن ماجہ، ۱/ ۱۹۱، دار الکتب العلمیۃ، بیروت

[ب] مشکوٰۃ المصابیح، ص: ۱۱۵، فاروقیہ بک ڈپو، دہلی۔

(۲) [الف] سنن ابن ماجہ، ۱/ ۱۹۱، دار الکتب العلمیۃ، بیروت

[ب] شعب الإيمان، ۳/ ۳۷۹، دار إحياء التراث العربی، بیروت۔

**ترجمہ:** شبِ براءت یہ برکت والی رات ہے اور اللہ تعالیٰ اس رات میں فرماتا ہے۔ ہے کوئی مغفرت طلب کرنے والا کہ اس کو بخش دوں۔ ہے کوئی عافیت چاہنے والا کہ میں اس کو عافیت دوں۔ ہے کوئی روزی مانگنے والا کہ میں اسے روزی عطا کروں۔ ہے کوئی یہ مانگنے والا، ہے کوئی یہ مانگنے والا۔ صبح صادق طلوع ہونے تک یہ ندائیں اور یہ بخششیں ہوتی رہتی ہیں۔

**حدیث:** ایک حدیثِ پاک میں یوں ارشاد ہوا ہے:

”من أحيا ليلتي العيد وليلة النصف من شعبان لم يميت قلبه يوم تموت القلوب.“<sup>(۱)</sup>

**ترجمہ:** جس نے عید کی دو راتیں اور پندرہویں شعبان کی رات کو زندہ کیا (یعنی ان راتوں میں عبادت کی) تو اس کا دل مردہ نہیں ہوگا، جس دن لوگوں کے دل مردہ ہو جائیں گے۔  
**حدیث:** حضرت علی مرتضیٰ رضی اللہ عنہ فرماتے ہیں کہ اللہ کے پیارے رسول ﷺ نے ارشاد فرمایا:

”إذا كانت ليلة النصف من شعبان فقوموا ليلها و صوموا نهارها فإن الله تعالى ينزل فيها لغروب الشمس إلى السماء الدنيا ويقول ألا من مستغفر فأغفر له ألا من مسترزق فأرزقه ألا من مبتلى فأعافيه ألا كذا ألا كذا، حتى يطلع الفجر.“<sup>(۲)</sup>

**ترجمہ:** جب شعبان کی پندرہویں رات ہو تو اس میں قیام کرو اور اس کے دن یعنی پندرہویں شعبان کو روزہ رکھو کہ بے شک اللہ تعالیٰ اس رات میں غروبِ آفتاب سے آسمان

(۱) [الف] نور الايضاح مع مراقی الفلاح، ص: ۲۰۶، المدينة العلمية، پاکستان

[ب] احیاء علوم الدین، ۱/ ۴۷۵، دار صادر، بیروت

(۲) [الف] سنن ابن ماجہ، ۱/ ۱۹۱، دار الکتب العلمیة، بیروت

[ب] مشکوٰۃ المصابیح، ص: ۱۱۵، فاروقیہ بک ڈپو، دہلی۔

[ج] اسی مفہوم سے ملتی جلتی حدیث ”شعب الایمان ۳/ ۳۷۹“ دار احیاء التراث العربی، بیروت میں بھی ہے۔

(از: طفیل احمد مصباحی عفی عنہ)

دنیا پر تجلی فرماتا ہے اور فرماتا ہے کہ ہے کوئی بخشش مانگنے والا کہ اس کی مغفرت کروں، ہے کوئی روزی طلب کرنے والا کہ میں اس کو روزی دوں۔ ہے کوئی عافیت چاہنے والا کہ میں اس کو عافیت عطا کروں۔ ہے کوئی اس کا چاہنے والا۔ ہے کوئی اس کا چاہنے والا۔ یہ عطیات اور بخششیں صبح صادق کے طلوع ہونے تک جاری رہتی ہیں۔ سبحان اللہ! سبحان اللہ!

یہ شبِ براءت ہے، رحمت کی رات ہے  
بخشش کی آج شام ہے، برکت کی رات ہے

**سوال:** سال میں کتنی راتیں فضیلت والی ہیں؟

**جواب:** پندرہ راتیں بڑی فضیلت والی ہیں اور وہ یہ ہیں:

- ۱- شعبان المعظم کی پندرہویں رات یعنی شبِ براءت - ۲- رمضان المبارک کی سترہویں رات - ۳- رمضان المبارک کی اکیسویں رات - ۴- رمضان المبارک کی تیسویں رات - ۵- رمضان المبارک کی پچیسویں رات - ۶- رمضان المبارک کی ستائیسویں رات - ۷- رمضان المبارک کی انتیسویں رات - ۸- عید الفطر کی رات - ۹- عرفہ یعنی ذی الحجہ کی رات - ۱۰- عید الاضحیٰ یعنی ذی الحجہ کی دسویں رات - ۱۱- محرم الحرام کی پہلی رات - ۱۲- عاشورہ یعنی محرم الحرام کی دسویں رات - ۱۳- ماہِ رجب کی پہلی رات - ۱۴- رجب کی پندرہویں رات - ۱۵- معراج کی رات یعنی رجب کی ستائیسویں رات۔<sup>(۱)</sup>

**سوال:** سال میں کتنے دن فضیلت والے ہیں؟

**جواب:** سال میں ۱۹ (انیس) دن بڑے فضیلت والے ہیں۔

- ۱- پندرہویں شعبان المعظم کا دن - ۲- سترہ رمضان المبارک یعنی جنگِ بدر کا دن - ۳- یکم شوال المکرم یعنی عید الفطر کا دن - ۴- یکم ذی الحجہ یعنی بقر عید کی پہلی تاریخ کا دن - ۵- دو ذی الحجہ یعنی بقر عید کا دوسرا دن - ۶- بقر عید کا تیسرا دن - ۷- بقر عید کا چوتھا دن - ۸- بقر عید کا پانچواں دن - ۹- بقر عید کا چھٹا دن - ۱۰- بقر عید کا ساتواں دن - ۱۱- بقر عید کا آٹھواں دن

(۱) احیاء علوم الدین، ۱/ ۴۷۵، دار صادر، بیروت

دن - ۱۲ - بقر عید کا نوواں دن - ۱۳ - بقر عید کا دسواں دن - ۱۴ - بقر عید کا گیارہواں دن - ۱۵ - بقر عید کا بارہواں دن - ۱۶ - بقر عید کا تیرہواں دن - ۱۷ - جمعہ کا دن - ۱۸ - دسویں محرم یعنی عاشورا کا دن - ۱۹ - ستائیسویں رجب المرجب یعنی معراج کا دن۔<sup>(۱)</sup>

مسلمانو! یوں تو ہر دن اور ہر رات اللہ تعالیٰ ہی کے ہیں۔ مگر پھر بھی بعض راتوں اور بعض دنوں کو خصوصیت کے ساتھ اللہ تعالیٰ نے قرآن میں ”ایام اللہ“ یعنی خدا کے دنوں کے نام سے یاد فرمایا ہے۔<sup>(۲)</sup> اور چوں کہ مندرجہ بالا دنوں اور راتوں میں رحمت خداوندی کے مقدس جلوے نمودار ہوتے ہیں۔ نیز اللہ تعالیٰ کی شانِ جمالی کی عجیب عجیب تجلیاں بندوں پر جلوہ فگن ہوتی ہیں، اس لیے یہ دن اور راتیں توبہ و استغفار کے لیے بیش بہا اوقات ہیں۔ آخرت کی کھیتی کے لیے بہترین اور پر بہار موسم اور تجارتِ عقبیٰ کا خاص الخالص سیزن ہیں۔ لہذا وقت کی قدر کرو اور اسے غنیمت جانو۔

سدا دور دورہ دکھاتا نہیں گیا وقت پھر ہاتھ آتا نہیں

**حدیث:** حضور سید عالم ﷺ ارشاد فرماتے ہیں کہ جبریل علیہ السلام میرے پاس حاضر ہوئے اور عرض کی، یا رسول اللہ! باہر تشریف لا کر آسمان کو ملاحظہ فرمائیں۔ میں نے آسمان کو دیکھا کہ اس کے دروازے کھلے ہیں۔ اور منادی ندا کر رہا ہے:

(۱) احیاء علوم الدین عربی، ۱/ ۴۷۵، دار صادر، بیروت

**فائدہ:** فضیلت والے مہینے حسب مراتب یہ ہیں: (۱) رمضان (۲) ربیع الاول (۳) رجب (۴) شعبان (۵) ذی الحجہ (۶) شوال (۷) ذی قعدہ

(تفسیر روح البیان، ۸/ ۴۰۱، دار احیاء التراث العربی، بیروت)  
(۲) قرآن کریم کے تیرہویں پارے کی آیت ہے: ”وذكرهم بأيام الله“ کہ اللہ کے دنوں کو یاد کرو۔ مفسرین کرام نے ”ایام اللہ“ کی تفسیر ان الفاظ میں کی ہے:

امام قرطبی فرماتے ہیں: بوقائع الله في الأمم السالفة.  
(الجامع لأحكام القرآن للقرطبي، ۵/ ۲۲۴، دار الكتب العلمية، بیروت)

تفسیر ابی سعید میں ہے: أيام الله وقائع التي وقعت على الأمم قبلهم.  
(تفسیر ابی سعید، ۳/ ۴۷۲، دار الكتب العلمية، بیروت)

ترجمہ: ایام اللہ سے وہ عظیم واقعات مراد ہیں جو گزشتہ اقوام کے ساتھ پیش آئے۔ (از: طفیل احمد مصباحی عفی عنہ)

”طوبی لمن يعمل خیرا فی هذه الليلة. طوبی لمن صلی فی هذه الليلة. طوبی لمن قام فی هذه الليلة، طوبی لمن رکع فی هذه الليلة، طوبی لمن سجد فی هذه الليلة، طوبی لمن بکى فی هذه الليلة.“<sup>(۱)</sup>

**ترجمہ:** خوش خبری ہو اسے جو اس رات (شبِ براءت) میں نیک عمل کرے۔ خوش خبری ہو اسے جو اس رات میں نماز پڑھے۔ خوش خبری ہو اسے جو اس رات میں قیام کرے۔ خوش خبری ہو اسے جو اس رات میں رکوع کرے۔ خوش خبری ہو اسے جو اس رات میں سجدہ کرے۔ خوش خبری ہو اسے جو اس رات میں روئے گڑ گڑائے اور دعائیں مانگے۔

اور یہ بھی سرکار علیہ الصلوٰۃ والسلام نے ارشاد فرمایا کہ منادی ندا کر رہا ہے کہ ہے کوئی گناہوں سے مغفرت مانگنے والا کہ اس کی مغفرت کی جائے، ہے کوئی اولاد کا طالب کہ اسے اولاد دی جائے، ہے کوئی روزی کا چاہنے والا کہ اسے روزی دی جائے، ہے کوئی مقدمہ میں کامیابی اور فتح یابی مانگنے والا۔ ہے کوئی مراد مانگنے والا کہ اس کی مراد پوری کی جائے۔ اور ہے کوئی یہ مانگنے والا اور ہے کوئی یہ مانگنے والا۔ حضور نے فرمایا: اے جبریل! یہ ندائیں اور بخششیں کب تک جاری رہتی ہیں؟ جبریل نے عرض کیا: یا رسول اللہ! یہ عطیات اور ندائیں چودھویں شعبان کی عصر سے شروع ہوتی ہیں اور پندرہویں شعبان کی فجر طلوع ہونے تک یہی رحمت و بخشش اور ندا جاری رہتی ہے۔<sup>(۲)</sup>

**حدیث:** نبی کریم ﷺ ارشاد فرماتے ہیں:

”من صلی فی هذه الليلة مائة ركعة أرسل الله إليه مائة ملك ثلاثون يبشرون بالجنة و ثلاثون يامنون من عذاب النار و ثلاثون يدفعون عنه أفات الدنيا وعشرة يدفعون عنه مكائد الشيطان.“<sup>(۳)</sup>

(۱) [الف] الغنية الطالبين (عربی)، ۱/ ۲۳۴، دار البشائر، بیروت.

[ب] نزہۃ المجالس (عربی)، ۱/ ۱۵۷، دار الفکر، بیروت.

(۲) نزہۃ المجالس (عربی)، ۱/ ۱۵۷، دار الفکر، بیروت.

(۳) [الف] تفسیر کشاف ۴/ ۲۶۲، برکاتِ رضا، پور بندر، گجرات.

**ترجمہ:** جو شخص اس رات (شبِ براءت) میں سورکت نماز پڑھے گا تو اللہ تعالیٰ اس کے پاس سو فرشتے بھیجے گا، جن میں سے تیس فرشتے اسے جنت کی خوش خبری دیں گے اور تیس اس کو جہنم کے عذاب سے بچائیں گے اور تیس دنیا کی آفتوں اور بلاؤں کو اس سے دور کریں گے اور دس فرشتے اس سے ابلیس ملعون کے مکر و فریب کو دور کریں گے۔

**مسلمانو! شبِ براءت کی قدر کرو اور اللہ تعالیٰ کی دی ہوئی طاقت کو غنیمت سمجھو** اور اس طاقت کو اللہ تعالیٰ کی مرضی کے مطابق خرچ کر کے اس کی رضا و خوش نودی حاصل کرو۔ اشرف الانبیاء صلی اللہ علیہ وسلم نے ارشاد فرمایا ہے:

”اغتنم خمساً قبل خمسٍ شبابك قبل هرمك و صحتك قبل سقمك و غناك قبل فقرک و فراغك قبل شغلک و حياتك قبل موتك.“<sup>(۱)</sup>

**ترجمہ:** پانچ چیزوں کو پانچ چیزوں سے پہلے غنیمت سمجھو۔ بڑھاپے سے قبل جوانی کو، بیماری سے پہلے صحت کو، محتاجی سے پہلے دولت مندی کو، مصروفیت سے پہلے فراغت کو اور موت سے پہلے زندگی کو غنیمت جانو۔

سبحان اللہ! کیا جامع ارشاد ہے کہ زندگی، صحت اور طاقت کے اوقات کو غنیمت سمجھو۔ جو نیک کام ہو سکے کر لو، ورنہ جب یہ نعمتیں نہیں رہیں گی تو پھر کچھ تنابیر کا ہو گا۔

کر جوانی میں عبادت، کاہلی اچھی نہیں  
جب بڑھاپا آگیا پھر ایسی ہو سکتی نہیں  
ہے بڑھاپا بھی غنیمت گر جوانی ہو چکی  
یہ بڑھاپا بھی نہ ہو گا موت جس دم آگئی

گزشتہ صفحہ کا بقیہ حاشیہ

[ب] تفسیر کبیر ، ۱۴ / ۲۰۴ ، دار الکتب العلمیۃ ، بیروت .

[ج] حاشیۃ الصاوی علی الجلالین ، ۴ / ۶۰ ، دار احیاء الکتب العربیۃ ، بیروت .

[د] تفسیر روح البیان ، ۸ / ۴۰۳ ، دار احیاء التراث العربی ، بیروت

[ه] تفسیر سراج منیر ، ۳ / ۶۸۶ ، دار الکتب العلمیۃ ، بیروت .

(۱) [الف] جامع الصغیر مع فیض القدیر ، ۲ / ۲۱ ، دار الکتب العلمیۃ ، بیروت

[ب] الترغیب والترہیب ، ص : ۶۲۴ ، کتاب التوبۃ ، مکتبہ دار ابن حزم ، بیروت



جو گیا ملکِ عدم میں پھر وہ آئے گا نہیں  
چند روزہ زندگی ہے پھر وہ پائے گا نہیں

**حدیث:** روایت ہے حضرت عائشہ صدیقہ رضی اللہ تعالیٰ عنہا سے، آپ فرماتی ہیں کہ ایک رات نبی کریم ﷺ کے رات گزارنے کی باری میرے پاس تھی تو میں نے دیکھا کہ آپ رات کو اٹھے اور بہت آہستہ آہستہ باہر تشریف لے گئے تو میں بھی اٹھی اور آپ کے پیچھے پیچھے چلی، اس خیال سے کہ دیکھوں آپ کس بیوی کے پاس تشریف لے جاتے ہیں۔ مگر آپ جنت البقیع قبرستان کی طرف تشریف لے گئے اور قبرستان پہنچ کر مومنین اور مومنات اور شہدا کے لیے دعائے مغفرت کرنے لگے، تو میں چپکے سے واپس آکر بستر پر لیٹ گئی۔ اتنے میں حضور اقدس ﷺ واپس تشریف لائے تو فرمایا: اے عائشہ! کیا حال ہے کہ تمہاری سانس پھول رہی ہے؟ میں نے کہا: یا رسول اللہ! میں نے جب آپ کو حجرہ شریف سے باہر تشریف لے جاتے ہوئے دیکھا تو میرا خیال ہوا کہ آپ اس وقت کسی دوسری بیوی کے پاس تشریف لے جا رہے ہیں، اس لیے میں آپ کے پیچھے پیچھے گئی لیکن جب آپ جنت البقیع پہنچ کر مردوں کے لیے دعائے مغفرت فرمانے لگے تو میں تیزی سے واپس آکر بستر پر لیٹ گئی۔ یہی وجہ سانس پھولنے کی ہے۔ سرکارِ دو عالم ﷺ نے ارشاد فرمایا: اے عائشہ! تم کو میعلوم نہیں کہ یہ شعبان کی چند راتیں (شبِ براءت) ہے۔ جبریل امین نے مجھے آکر خبر دی ہے کہ یہ رات دوزخ سے نجات کی رات ہے اور توبہ و استغفار اور عبادت کی رات ہے۔ مگر مشرک، جادوگر، شرابی، تکبر کرنے والا، ماں باپ کی نافرمانی کرنے والا، اپنے رشتہ داروں سے رشتہ توڑنے والا، ان لوگوں کے لیے اس رات میں کوئی حصہ نہیں ہے۔ ہاں! اگر یہ لوگ اس رات کے آنے سے قبل اپنے اپنے فعلوں سے توبہ کر لیں تو وہ بھی اس کی برکتوں سے محروم نہ ہوں گے۔ حضرت عائشہ صدیقہ رضی اللہ تعالیٰ عنہا فرماتی ہیں کہ اس کے بعد رحمتِ عالم نورِ مجسم ﷺ نے مجھ سے فرمایا کہ مجھے اس رات میں عبادت کرنے کی اجازت دو، کیوں کہ آج تمہاری باری ہے۔ میں نے کہا: میرے ماں باپ آپ پر قربان ہوں۔ آپ کے لیے اجازت ہی اجازت ہے۔ اس کے بعد آپ عبادت کے لیے

کھڑے ہوئے اور جب آپ سجدے میں گئے تو سجدہ بہت دراز فرمایا۔ اس وقت میرا خیال ہوا کہ شاید حضور کی روح پاک نکل گئی۔ تو میں نے اپنا دایہ ہاتھ آپ کے قدم مبارک پر رکھ کر اندازہ کیا تو حرکت معلوم ہوئی اور میں بے حد خوش ہوئی۔<sup>(۱)</sup>

مشکوٰۃ شریف، ترمذی شریف اور ابن ماجہ شریف میں اسی نوع کی ایک حدیثِ پاک ہے۔ حضرت عائشہ صدیقہ رضی اللہ تعالیٰ عنہا فرماتی ہیں:

”فقدت رسول الله ﷺ ليلة فإذا هو بالبقيع.“<sup>(۲)</sup>

میں نے رسول اللہ ﷺ کو گم پایا تو دیکھا کہ آپ جنت البقیع میں تھے۔ یعنی ایک دفعہ شعبان المعظم کی پندرہویں رات تھی اور حضور سید عالم ﷺ کی باری میرے مکان پر تھی اور آپ میرے یہاں تشریف فرما تھے۔ میں رات کو اٹھی تو آپ کے بستر مبارک کو خالی پایا۔ آپ کو ڈھونڈنے کے لیے مدینہ منورہ کے گلی کوچوں میں نکلی حتیٰ کہ بستی سے باہر گئی تو مدینہ منورہ کے قبرستان میں آپ کو ذکر و دعائیں مشغول پایا۔ اس وقت آپ ﷺ نے فرمایا:

”أكنت تخافين أن يحيف الله عليك.“<sup>(۳)</sup>

کیا تم اس سے خوف کرتی تھیں کہ تم پر اللہ تعالیٰ اور اس کے رسول ظلم کریں گے یعنی ہم تمہاری باری میں کسی اور بیوی کے ہاں رات قیام کریں گے، جو بظاہر تمہاری حق تلفی اور تم پر ظلم ہے۔

**فائدہ:** حضور اکرم ﷺ پر بیویوں کی باری اور مہر شرعاً واجب نہ تھا، مگر خود

(۱) [الف] الترغیب والترہیب، ۳/ ۲۸۴، دار ابن حزم، بیروت

[ب] شعب الإيمان، ۳/ ۳۸۳، دار إحياء التراث العربي، بیروت

(۲) [الف] سنن ابن ماجہ ۱/ ۴۴۴، دار الکتب العلمیۃ، بیروت

[ب] الترمذی، ۱/ ۲۰۳، دار الکتب العلمیۃ، بیروت

[ج] مسند امام احمد بن حنبل، ۱/ ۲۳۸، دار الفاروق، عمان

[د] مشکوٰۃ المصابیح، ص: ۱۱۴، فاروقیہ بک ڈپو، دہلی۔

(۳) مشکوٰۃ شریف، ص: ۱۱۴، فاروقیہ بک ڈپو، دہلی۔

آپ نے اپنے کرم سے ان کی باریاں مقرر فرمادی تھیں۔ اب اس کے خلاف کرنا اپنے وعدہ کے خلاف ہوگا۔ اس لیے اسے حضور اقدس ﷺ نے ظلم فرمایا۔ نیز چوں کہ حضور اقدس ﷺ کا ہر عمل اللہ تعالیٰ کی طرف سے ہے، اس لیے اس فعل کو اللہ تعالیٰ کی طرف بھی منسوب فرمایا:

ہاں! تو حضرت عائشہ صدیقہ نے عرض کیا:

”یا رسول اللہ! إني ظننت أنك أتيت بعض نساءك.“<sup>(۱)</sup>  
 یا رسول اللہ! مجھے خیال ہوا کہ آپ اپنی کسی اور بیوی کے پاس تشریف لے گئے۔  
 کیوں کہ آپ پر باری فرض نہیں اور آپ اس معاملہ میں مختار ہیں۔ ہاں! مجھے غیرت ضرور تھی کہ میری باری اور بیوی نے کیوں لے لی۔ اس غیرت میں میں گئی۔  
 علمائے کرام فرماتے ہیں یہ غیرت عورتوں کی فطری چیز ہے، اس پر کوئی پکڑ نہیں۔  
 حضرت عائشہ صدیقہ رضی اللہ تعالیٰ عنہا فرماتی ہیں کہ سرکارِ دو عالم ﷺ نے ارشاد فرمایا:  
 ”إن الله تعالى ينزل ليلة النصف من شعبان من السماء الدنيا فيغفر لأكثر من عدد شعر غنم كلب.“<sup>(۲)</sup>

ترجمہ: اللہ تعالیٰ پندرہویں شعبان کی رات (شبِ براءت) میں آسمانِ دنیا کی طرف تجلی خاص فرماتا ہے اور قبیلہ کلب کی بکریوں کے بالوں سے زیادہ لوگوں کو بخش دیتا ہے۔  
 یعنی اس رات میں اللہ تعالیٰ کی رحمت خاص دنیا کی طرف متوجہ ہوتی ہے اور قبیلہ کلب جن کے پاس بہت بکریاں تھیں، اور ان بکریوں کے جسم پر جس قدر بال ہیں اتنے گنہگاروں کی مغفرت ہوتی ہے۔

(۱) [الف] مشکوٰۃ شریف، ص: ۱۱۴، فاروقیہ بک ڈپو، دہلی۔

[ب] شعب الإيمان، ۳/ ۳۸۰، دار احیاء التراث العربی، بیروت

(۲) [الف] مشکوٰۃ شریف، ص: ۱۱۴، فاروقیہ بک ڈپو، دہلی۔

[ب] جامع الترمذی، کتاب الصوم، ص: ۲۲۰، دار احیاء التراث العربی، بیروت

[ج] شعب الإيمان، ۳/ ۳۸۰، دار احیاء التراث العربی، بیروت

[د] سنن ابن ماجہ، ۱/ ۴۴۴، دار ابن حزم، بیروت

**فائدہ:** شبِ براءت میں اگر تمام رات نہ جاگ سکے تو جس قدر ہو سکے عبادت کریں اور زیارتِ قبور کریں، لیکن عورتوں کو قبرستان میں جانا منع ہے۔ لہذا وہ صرف نوافل، ذکر الہی اور تلاوتِ قرآن میں مشغول رہیں اور صبح کو روزہ رکھیں۔

**ناظرینِ کرام!** اس حدیثِ پاک سے بھی معلوم ہوا کہ شبِ براءت میں عبادت کرنا اور قبرستان جانا سنت ہے۔

**حدیث:** ”وعن عائشة عن النبي صلى الله عليه وسلم قال هل تدريين ما في هذه الليلة يعني ليلة النصف من شعبان قالت: ما فيها يا رسول الله؟ فقال: فيها أن يكتب كل مولود بنى آدم في هذه السنة وفيها أن يكتب كل هالك من بني آدم في هذه السنة وفيها ترفع أعمالهم وفيها تنزل أرزاقهم۔“<sup>(۱)</sup>

حضرت عائشہ رضی اللہ تعالیٰ عنہا سے مروی ہے کہ نبی کریم ﷺ نے فرمایا کہ کیا تم جانتی ہو کہ اس رات یعنی پندرہویں شعبان میں کیا ہے؟ عرض کیا، یا رسول اللہ! اس میں کیا ہے؟ تو آپ نے فرمایا: اس رات میں اس سال پیدا ہونے والے انسان کے بچے لکھ دیے جاتے ہیں اور

(۱) مشکوٰۃ المصابیح، ص: ۱۱۵، فاروقیہ بک ڈپو، دہلی۔

**فائدہ:** شبِ براءت کی اسی اہمیت کے پیش نظر صاحبِ ”نفحاتِ نورانیہ“ نے اہل ایمان کو متنبہ فرمایا اور بیش قیمت ہدایات سے نوازا۔ آپ لکھتے ہیں:

”فہنیثا لكل من يصوم نهارها ويقوم ليلها ويكثر من العبادة وقراءة القرآن.... فقد يحصل المؤمن في هذه الليلة المباركة لا يحصل في مئات الليالي سواها ولذا أمر النبي ﷺ المؤمن بإحياءها بالصلوة والدعاء والاستغفار والإكثار من قراءة القرآن والتضرع بكل صدق وإخلاص۔“

(النفحات النورانية في فضائل الشهور القمرية، ص: ۱۷۳، مطبع نصر، دمشق۔)

ترجمہ: خوش خبری ہے اس شخص کے لیے جو شبِ براءت میں قیام کرے، دن میں روزے رکھے اور کثرت سے نوافل پڑھے اور تلاوتِ قرآن کرے۔ بندہ مومن جو فضائل و کمالات اس رات میں حاصل کر سکتا ہے، وہ شبِ براءت کے علاوہ دوسری ہزار راتوں میں کہاں؟ شبِ براءت کی اسی فضیلت و برکت کے سبب اللہ کے رسول ﷺ نے مومنوں کو حکم دیا کہ وہ شبِ براءت میں قیام کریں، دعا و استغفار اور کثرت سے تلاوت کریں اور صدق دل سے بارگاہِ الہی میں گریہ و زاری کریں۔ (از: طفیل احمد مصباحی عفی عنہ)

اس سال مرنے والے سارے انسان لکھ دیے جاتے ہیں اور اس رات میں اس کے اعمال اٹھائے جاتے ہیں اور اس رات میں ان کے رزق اتارے جاتے ہیں۔  
یعنی شبِ براءت میں فرشتے لوح محفوظ سے سال بھر کے ہونے والے واقعات صحیفوں میں نقل کر دیتے ہیں اور ہر صحیفہ ان فرشتوں کے حوالے کر دیے جاتے ہیں جن کے ذمہ یہ کام ہے۔ چنانچہ مرنے والوں کی فہرست ملک الموت کو اور پیدا ہونے والوں کی فہرست بچہ بنانے والے فرشتے کو اور رزق کی فہرست حضرت میکائیل علیہ السلام کو دے دی جاتی ہے۔ غرض کہ شبِ براءت میں اس سال پیدا ہونے والے انسان کے بچے لکھ دیے جاتے ہیں اور اس سال مرنے والے سارے انسان لکھ دیے جاتے ہیں۔ اس حدیث پاک سے معلوم ہوا کہ سال بھر کے اعمال جو روزانہ صحیفوں میں لکھے جاتے رہے وہ تمام مع ٹوٹل ایک جگہ لکھ کر شبِ براءت میں اللہ تعالیٰ کی بارگاہ میں پیش کیے جاتے ہیں۔ اور یہ بھی معلوم ہوا کہ اگلے سال جس کو جتنی روزی ملنی ہے، پھل، پانی کے قطرے، سانسیں وغیرہ سب کا ٹوٹل لگادیا جاتا ہے۔

**مسلمانو! اس حدیث پاک سے یہ بھی معلوم ہوا کہ لوح محفوظ کے فرشتوں کو ذرہ ذرہ کی خبر ہے۔** انھیں سال میں پیدا ہونے والے، مرنے والے، اور گرنے والی بارش کے قطرات اور ملنے والی روزیوں کا پورا پورا علم ہوتا ہے اور یہ چیزیں علوم خمسہ میں سے ہیں، جو ان فرشتوں کو دیے گئے ہیں تو افضل الکائنات فخر موجودات ﷺ کے علم پاک کا کیا پوچھنا؟ آپ کو تو از ازل تا قیام قیامت ذرہ ذرہ اور قطرہ قطرہ کا علم پاک دیا گیا۔ از عرش تا فرش آپ کو دکھائے گئے۔ جو لوگ حضور اقدس ﷺ کے علم غیب کا انکار کرتے ہیں وہ لوگ غور کریں اور اس گندے عقیدے سے توبہ کریں۔

**حدیث:** ”إن الله تعالى ليطلع في ليلة النصف من شعبان فيغفر لجميع خلقه إلا لمشرك أو مشاحن يعني المصارم أخيه المسلم.“<sup>(۱)</sup>

(۱) [الف] الترغيب والترهيب، ۱/ ۴۰۸، دار البيان العربي، بيروت.

**ترجمہ:** شعبان کی پندرہویں رات میں اللہ تعالیٰ تجلی خاص فرماتا ہے اور مشرک اور بد مذہب اور مسلمانوں میں جھگڑا ڈالنے والے کے علاوہ سب کو بخش دیتا ہے۔  
**حدیث:** ”إن الله تعالى فيها عتقاء من النار بعدد شعر غنم بني كلب.“<sup>(۱)</sup>

**ترجمہ:** بے شک اللہ تعالیٰ کے دربار سے مسلمانوں کو جہنم سے آزادی کے پروانے شبِ براءت میں اتنی تعداد میں ملتے ہیں جتنی تعداد میں بنی کلب کی بکریوں کے بال ہیں۔ نیز سرکارِ دو عالم ﷺ نے ارشاد فرمایا:  
”إن الله يرحم أمتي في هذه الليلة بعدد شعر أغنام بني كلب أو ربيع أو مضر.“<sup>(۲)</sup>

**ترجمہ:** بے شک اللہ تعالیٰ میری امت پر اس رات (شبِ براءت) میں اتنی رحمتیں نازل فرماتا ہے جتنے بنی کلب اور ربیع اور مضر کی بکریوں کے بال ہیں۔  
**فائدہ:** بنی کلب، ربیع اور مضر۔ عرب میں یہ تین قبیلے تھے۔ ان کے یہاں بکریاں بکثرت تھیں، کہتے ہیں کہ ہر ایک قبیلے کے پاس تیس ہزار سے کم بکریاں نہ تھیں۔ اسی لیے حضور اقدس ﷺ نے ان قبیلوں کی طرف اشارہ کر کے فرمایا۔

گزشتہ صفحہ کا بقیہ حاشیہ

[ب] شعب الإيمان، ۳/ ۳۸۲، دار إحياء التراث العربي، بيروت

[ج] مشکوٰۃ المصابیح، ص: ۱۱۵، فاروقیہ بک ڈپو، نئی دہلی۔

**فائدہ:** علامہ ابن کثیر لکھتے ہیں: المشاحن المعادي. (النهاية، ۲/ ۴۴۹، بيروت)

**ترجمہ:** مشاحن جھگڑالو اور فسادی آدمی کو کہتے ہیں جو لوگوں کے درمیان عداوت کی چنگاری بھڑکاتا ہے۔

(۱) شعب الإيمان، ۳/ ۳۸۵، دار احیاء التراث العربی، بیروت

(۲) [الف] تفسیر جمل، ۷/ ۱۱۶، دار الکتب العلمیہ، بیروت۔

[ب] تفسیر کبیر، ۴/ ۲۰۴ / تفسیر کشاف. ۴/ ۲۶۳، برکات رضا گجرات۔

حضرت ملا علی قاری فرماتے ہیں: وخصهم لأنهم أكثر غنما من سائر العرب.

(مرقاۃ المفاتیح، ۳/ ۳۳۹، دار الکتب العلمیہ، بیروت)

**ترجمہ:** ان قبائل کی تخصیص اس لیے کی گئی کہ پورے عرب قبائل میں سب سے زیادہ بکریاں انھیں قبیلے میں پائی جاتی تھیں۔  
(از: طفیل احمد مصباحی غنی عنہ)

سبحان اللہ و بحمدہ! شبِ براءت کس قدر مقدس اور مبارک رات ہے۔

یہ شبِ براءت ہے، رحمت کی رات ہے  
بخشش کی آج شام ہے، برکت کی رات ہے

**حدیث:** نبی مکرم ﷺ ارشاد فرماتے ہیں:

”إن الله تعالى ينزل ليلة النصف من شعبان إلى سماء الدنيا فيغفر لأكثر من عدد شعر غنم بني كلب.“<sup>(۱)</sup>

**ترجمہ:** بے شک اللہ تعالیٰ شعبان کی پندرہویں رات کو آسمان دنیا کی طرف تجلی خاص فرماتا ہے اور بنی کلب کی بکریوں کے بدن پر جتنے بال ہیں ان سے زیادہ تعداد میں میری امت کی مغفرت فرماتا ہے۔

**حدیث:** سرکارِ دو عالم ﷺ نے ارشاد فرمایا:

”إن الله تعالى يغفر لجميع المسلمين في تلك الليلة إلا الكاهن والساحر ومدمن الخمر وعاق والديه والمصرّ على الزنا.“<sup>(۲)</sup>

**ترجمہ:** اللہ تعالیٰ شبِ براءت میں سب مسلمانوں کی مغفرت فرماتا ہے، مگر کاہن اور جادوگر اور شراب پر مداومت کرنے والا یعنی ہمیشہ شراب پینے والا اور ماں باپ کا نافرمان اور زنا پر اصرار کرنے والے کو نہیں بخشتا۔

اور دوسری روایت میں ہے کہ سود خور اور تکبر کے ساتھ پائجامہ یا تہبند کو ٹخنوں سے نیچے لٹکانے والا اور مسلمانوں کے درمیان پھوٹ ڈالنے والا، ان لوگوں کی بھی اس رات میں مغفرت نہیں ہوتی اور جس مسلمان پر دوسرے مسلمان کا حق ہے اور اس نے

(۱) [الف] جامع الترمذی، کتاب الصوم، ص: ۲۲۰، دار احیاء التراث العربی،

بیروت. [ب] شعب الإيمان، ۳/ ۳۸۰، دار احیاء التراث العربی، بیروت

[ج] جامع الأصول فی أحادیث الرسول، ۹/ ۲۲۴، دار الکتب العلمیة، بیروت

(۲) [الف] تفسیر جمل، ۷/ ۱۱۶، دار الکتب العلمیة، بیروت

[ب] تفسیر کشاف ۴/ ۲۶۳، برکات رضا، پور بندر. (از: طفیل احمد مصباحی عفی عنہ)

صاحبِ حق سے معافی نہیں مانگی، شبِ براءت میں وہ بھی مغفرت سے محروم رہتا ہے۔  
معاذ اللہ رب العالمین۔

اور ایک روایت میں ہے مشرک، ناحق کسی کو قتل کرنے والا اور اپنے رشتہ داروں سے رشتہ توڑنے والا، ٹخنہ سے نیچے لنگی یا پاؤں گجامہ پہننے والا، زنا کرنے والا، شراب پینے والا، جان دار کی تصویر بنانے والا، ماں باپ کی نافرمانی کرنے والا، ان لوگوں کے لیے اس رات میں کوئی حصہ نہیں ہے۔

امام محی السنہ بغوی رحمۃ اللہ علیہ روایت کرتے ہیں کہ حضور اکرم صلی اللہ علیہ وسلم نے ارشاد فرمایا شبِ براءت میں شعبان المعظم سے دوسرے شعبان المعظم تک تمام امور اور عالم کے دفاتر فرشتوں کے سپرد کر دیے جاتے ہیں۔ یہاں تک کہ آدمی شادی کرتا ہے اور اس کے یہاں بچہ پیدا ہوتا ہے، اس کی خوشی مناتا ہے، مکان بنواتا ہے، حلال کہ اس کا نام مُردوں میں لکھا جا چکا ہوتا ہے۔<sup>(۱)</sup>

عبداللہ بن عباس رضی اللہ تعالیٰ عنہما فرماتے ہیں:

”إن الله تعالى يقضى الأفضية في ليلة النصف من شعبان ويسلمها إلى أربابها.“<sup>(۲)</sup>

ترجمہ: بے شک اللہ تعالیٰ شعبان المعظم کی پندرہویں رات کو سال بھر کے احکام نافذ فرما کر ”مدبرات امر“ کے سپرد فرمادیتا ہے۔

فائدہ: مدبرات امر چار فرشتے ہیں: [۱] حضرت جبریل علیہ السلام [۲] حضرت میکائیل علیہ السلام [۳] حضرت اسرافیل علیہ السلام [۴] حضرت عزرائیل علیہ السلام۔<sup>(۳)</sup>

(۱) تفسیر بغوی، ۱۳۳/۴، دار الکتب العلمیہ، بیروت

(۲) [الف] تفسیر بغوی، ص: ۱۱۷۴، دار ابن حزم، بیروت

[ب] تفسیر جمل، ۱۱۶/۷، دار الکتب العلمیہ، بیروت (از: طفیل احمد مصباحی غنی عنہ)

(۳) [الف] تفسیر ابن ابی حاتم، ۳۳۹۷/۱۰، دار الفکر، بیروت۔

[ب] تفسیر سراج منیر، ۵۳۹/۴، دار الکتب العلمیہ، بیروت



ایک روایت میں یہ بھی ہے کہ جو شخص پندرہویں شعبان المعظم کو زندہ رکھے گا، پروردگارِ عالم اس کو مرنے کے بعد زندہ رکھے گا۔ یہاں پندرہویں شعبان المعظم کو زندہ رکھنے سے مراد اس رات کو عبادت اور ذکرِ الہی میں جاگ کر گزار دینا ہے۔

اللهم صل علی سیدنا محمد ما اختلف الملوان، و تعاقب العصران. و کّر الجدیدان. واستقل الفرقدان. وبلغ روحه وأرواح أهل بيته منا التحية والسلام و بارك وسلم علیه وعليهم کثیرا کثیرا.

## دعا مقبول ہونے کی پانچ مخصوص راتیں

حضرت عبداللہ ابن عباس رضی اللہ تعالیٰ عنہ سے مروی ہے کہ پانچ راتوں میں دعائیں قبول کی جاتی ہیں۔ (۱) جمعہ کی رات (۲) پہلی رجب کی رات (۳) شبِ براءت (۴) شبِ قدر (۵) عید و بقر عید کی رات۔<sup>(۱)</sup>

حضرت سیدنا عمر فاروق رضی اللہ عنہ فرماتے ہیں کہ اللہ کے رسول ﷺ نے فرمایا کہ شعبان المعظم کی پندرہویں رات کو جاگ کر عبادت کرو اور اس کی صبح کو روزہ رکھو۔ جو شخص اس رات میں عبادت کرے گا اس کا دل مردہ نہ ہوگا۔

ایک اور حدیث میں ہے کہ نبی اکرم ﷺ نے ارشاد فرمایا کہ ”شبِ براءت کی عزت و حرمت کرو، کیوں کہ اللہ تعالیٰ نے اس کو مکرم و معظم کیا ہے تو جو شخص دوزخ سے امان چاہے، وہ اس رات میں اللہ تعالیٰ کی عبادت کرے۔“<sup>(۲)</sup>

گزشتہ صفحہ کا بقیہ حاشیہ

[ج] تفسیر ثعلبی، ۶/ ۳۷۰، دار الکتب العلمیہ، بیروت.

[د] تفسیر خازن، ۴/ ۳۹۱، دار الکتب العلمیہ، بیروت.

(۱) [الف] مصنف عبد الرزاق، ۴/ ۳۱۷، دار الکتب العلمیہ، بیروت.

[ب] نور الإيضاح مع مراقی الفلاح، ص: ۲۰۶، المدینة العلمیة، پاکستان

(۲) مفسر قرآن حضرت علامہ اسماعیل حقی رضی اللہ عنہ نے یہ واقعہ نقل فرمایا ہے کہ:

سبحان اللہ! شبِ براءت کتنی متبرک اور نورانی رات ہے۔  
جو شخص شعبان المعظم کی چودھویں تاریخ کو آفتاب ڈوبنے کے قریب ”لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ چالیس مرتبہ اور درودِ پاک ایک سو مرتبہ پڑھے گا، تو اللہ تعالیٰ اس کے چالیس برس کے گناہ کو بخش دے گا اور چالیس حواریں بہشت اس کی خدمت کے لیے مقرر کرے گا۔

اشرف الانبیاء حبیب کبریاء ﷺ نے شعبان المعظم کی تیرہویں رات میں اللہ تعالیٰ کی بارگاہ میں اپنی امت کی شفاعت کی گزارش کی تو ایک تہائی امت کی شفاعت ہو ہوئی۔ پھر شعبان المعظم کی چودھویں رات میں دعا کی تو دو تہائی امت بخشی گئی، پھر شعبان المعظم کی پندرہویں رات (شبِ براءت) میں مناجات کی تو ساری امت کے حق میں شفاعت مقبول ہو گئی۔ سوائے ان نافرمان بندوں کے جو سرکش اونٹوں کی طرح اللہ تعالیٰ سے روگردانی کرتے اور منہ موڑ کر بھاگتے ہیں۔ یعنی کافر۔<sup>(۱)</sup>

غرض کہ شبِ براءت میں اللہ تعالیٰ نے نبی اکرم ﷺ کو سید الشافعیین کا منصب عظیم عطا فرمایا ہے اور آپ کے سر مبارک پر شفاعت کا زریں تاج رکھا ہے۔

اللهم صلی علی سیدنا و مولانا محمد و علی آل سیدنا و مولانا

گزشتہ صفحہ کا بقیہ حاشیہ

”إن عمر بن عبد العزيز لما رفع رأسه من صلواته ليلة النصف من شعبان وجد رقعة خضراء قد اتصل نورها بالسما مكتوب فيها: هذا براءة من النار من الملك العزيز لعبده عمر بن عبد العزيز.“

(تفسیر روح البیان، ۸/ ۴۰۲، ۴۰۳، دار احیاء التراث العربی، بیروت)  
ترجمہ: پندرہویں شعبان (شبِ براءت) کو جب حضرت عمر بن عبد العزیز نماز سے فارغ ہوئے تو دیکھا کہ سامنے ایک سبز رقعہ پڑا ہے اور نور سے جگمگا رہا ہے۔ اس رقعہ میں لکھا ہوا تھا ”یہ اللہ رب العزت کی جانب سے عمر بن عبد العزیز کے لیے جہنم سے امن و امان اور دوزخ سے آزادی کا پروانہ ہے۔“

(۱) [الف] حاشیۃ الصاوی علی تفسیر الجلالین، ۵/ ۱۹۰۸، دار الفکر، بیروت

[ب] تفسیر کبیر، ۱۴/ ۲۰۴، دار الکتب العلمیۃ، بیروت

(از: طفیل احمد مصباحی عفی عنہ)

محمد بعدد کل ذرة ألف ألف مرة و باریک وسلم علیہ۔

## روحوں کا گھر آنا

شبِ براءت میں مسلمانوں کی روحیں اپنے گھروں اور اپنے عزیز و اقارب کے گھروں پر آتی ہیں اور کہتی ہیں کہ اے گھر والو! تم ہمارے گھروں میں رہتے سہتے ہو، ہمارے مالوں کو خرچ کرتے ہو اور ہماری چیزوں کو برتتے اور استعمال کرتے ہو، ہمارے بچوں سے خدمت لیتے ہو، اللہ کے واسطے مجھے کچھ دو۔ ہمارے لیے ایصالِ ثواب کرو۔ ہمارے اعمال ختم کر دیے گئے اور تمہارے نامہ اعمال جاری ہیں۔ اگر گھر والے یا اس کے عزیز و اقارب یا دوست احباب اپنی حیثیت کے مطابق ایصالِ ثواب اور صدقہ و خیرات کرتے ہیں اور فاتحہ اور ختم قرآن پاک کر کے ان کے نام سے ایصالِ ثواب کرتے ہیں تو یہ روحیں خوش خوش ان کے حق میں دعائے خیر کرتی ہوئی واپس لوٹتی ہیں۔ اور اگر گھر والے ان کے لیے ایصالِ ثواب نہیں کرتے، صدقہ و خیرات نہیں کرتے تو یہ روحیں خالی واپس ہوتی ہیں اور گھر والوں کے لیے دعائے نقصان و خسران کرتی ہیں۔ والعیاذ باللہ رب العالمین۔

**حدیث:** حضرت سیدنا عبداللہ بن عباس رضی اللہ عنہما سے مروی ہے:

”إذا كان يوم العيد و يوم العشر و يوم الجمعة الأولى من شهر رجب و ليلة النصف من شعبان و ليلة الجمعة يخرج الأموات من قبورهم و يقفون على أبواب بيوتهم و يقولون ترحموا علينا في هذه الليلة بصدقة ولو بلقمة من خبز فإننا محتاجون إليها فإن لم يجدوا شيئاً يرجعون بالحسرة.“<sup>(۱)</sup>

**ترجمہ:** جب عید کا دن ہوتا ہے یا روزِ عاشورہ یا رجب کا پہلا جمعہ، یا شعبان کی پندرہویں رات یا جمعہ کی رات تو روحیں اپنی اپنی قبروں سے نکلتی ہیں اور اپنے گھروں کے

(۱) خزائن الروایات، بحوالہ فتاویٰ رضویہ، ۴/ ۲۳۳، رضا اکیڈمی، ممبئی۔

نوٹ: کتاب اور خزائن الروایات کی عبارتوں میں قدرے اختلاف ہے، لیکن مفہوم ایک ہے۔

دروازوں پر آکر بیٹھ جاتی ہیں اور کہتی ہیں کہ اے گھر والو! ہمارے اوپر رحم و مہربانی کرو۔ آج کی رات ہمارے لیے صدقہ و خیرات کرو۔ اگرچہ ایک نوالہ روٹی ہی کا صدقہ کیوں نہ ہو، کیوں کہ ہم صدقہ و خیرات اور ایصالِ ثواب کے محتاج ہیں۔ پس اگر وہ روحیں کچھ نہیں پاتیں، یعنی گھر والے فاتحہ، درود کچھ نہیں کرتے تو وہ روحیں حسرت و ناامیدی کے ساتھ واپس لوٹ جاتی ہیں۔

اب جن لوگوں کی مرضی ہو صدقہ و خیرات کرے، ایصالِ ثواب کرے، فاتحہ دلائے اور اپنے مرے ہوؤں کو خوش خوش واپس کرے اور جن لوگوں کی مرضی ہو وہ اپنے مرے ہوؤں کو اپنے دروازے سے ناامید واپس کرے۔

مسلمانو! یقیناً روحیں اپنے اپنے گھروں میں آتی ہیں۔ جن حضرات کو روحوں کے اپنے گھروں میں آنے کے متعلق تفصیل سے دیکھنا ہو تو وہ اعلیٰ حضرت امام احمد رضا محدث بریلوی رحمہ اللہ کا رسالہ مبارک ”ایتان الارواح“ کا مطالعہ کریں۔<sup>(۱)</sup>

## نورانی طشت

حضرت ابو قلابہ رضی اللہ عنہ نے خواب میں ایک قبرستان دیکھا جس کی سب قبریں پھٹ گئی تھیں اور ان کے مردے قبروں سے باہر نکل کر قبروں کے دہانے پر بیٹھے ہوئے تھے اور ہر ایک کے آگے ایک ایک نورانی طشت تھا۔ لیکن ایک شخص کو دیکھا کہ اس کے سامنے نورانی طشت نہیں ہے۔ حضرت ابو قلابہ رضی اللہ عنہ نے اس سے دریافت فرمایا کہ کیا وجہ ہے کہ تمہارے سامنے نورانی طشت نہیں دیکھ رہا ہوں۔ اس مردے نے جواب دیا کہ جن لوگوں کے آگے آپ نورانی طشت دیکھ رہے ہیں، ان کے رشتہ دار اور ان کی اولاد ان کے لیے

(۱) رسالے کا پورا نام اس طرح ہے: ”ایتان الارواح لدیارہم بعد الروح“ یعنی مرنے کے بعد روحوں کا اپنے اپنے گھروں میں آنا۔

اعلیٰ حضرت امام احمد رضا قدس سرہ کا یہ بلند پایہ رسالہ فتاویٰ رضویہ ۴/۲۳۱، مطبوعہ رضا اکیڈمی ممبئی میں موجود ہے۔ (از: طفیل احمد مصباحی عفی عنہ)

دعاے خیر اور صدقہ و خیرات اور ایصالِ ثواب کرتی ہیں۔ یہ نورانی طشت انھیں کے صدقات اور دعاؤں کا نتیجہ ہے۔ حالاں کہ میرا بھی ایک لڑکا ہے، مگر وہ صالح و نیک بخت نہیں اور خیالات بھی اچھے نہیں ہیں۔ عقائد گندے ہیں۔ صدقہ و خیرات اور ایصالِ ثواب و فاتحہ درود کا قائل نہیں ہے۔ نہ میرے لیے صدقہ و خیرات کر کے ایصالِ ثواب کرتا ہے اور نہ دعا کرتا ہے، اسی لیے میرے آگے نورانی طشت نہیں ہے۔ اور مجھے اپنے پڑوسیوں کے سامنے بہت شرمندگی ہوتی ہے۔ حضرت ابو قلابہ رضی اللہ عنہ خواب سے بیدار ہوئے تو انھوں نے اس کے لڑکے کو بلا کر جو کچھ خواب میں دیکھا تھا، بتایا۔ اس کے لڑکے نے پورا واقعہ سننے کے بعد کہا۔ حضور! آپ گواہ رہیں میں گندے خیالات سے توبہ کرتا ہوں۔ چنانچہ وہ اللہ تعالیٰ کی عبادت کرنے لگا اور صدقہ و خیرات اور ایصالِ ثواب کا قائل ہو کر اپنے والد کے لیے دعاے خیر اور صدقہ و خیرات اور ایصالِ ثواب کرنے لگا۔ بہت دنوں بعد خواب میں پھر حضرت ابو قلابہ نے اسی قبرستان کو دیکھا اور اس آدمی کو بھی دیکھا کہ آج اس کے آگے بھی نورانی طشت ہے اور وہ نورانی طشت سورج سے بھی زیادہ درخشاں اور دوسروں کے نوروں سے بھی زیادہ منور تھا۔ اُس مُردہ آدمی نے حضرت ابو قلابہ سے کہا کہ اللہ تعالیٰ آپ کو میری طرف سے جزائے خیر عطا فرمائے۔ آپ کی نصیحت کی وجہ سے مجھے میرے لڑکے نے آگ سے پناہ دلوائی اور اب میں اپنے پڑوسیوں کی شرمندگی سے بچ گیا۔

## پندرہویں شعبان المعظم کا روزہ

شبِ براءت کی صبح کے روزہ سے متعلق رحمتِ عالم نورِ مجسم ﷺ نے ارشاد فرمایا:  
”من صام يوم الخامس عشر من شعبان لم تمسه النار.“<sup>(۱)</sup>

(۱) نزہۃ المجالس عربی، ۱/۱۵۶، مطبوعہ دار الفکر، بیروت  
لیکن اس میں خاص پندرہویں شعبان کو روزہ رکھنے کی قید نہیں بلکہ پورے ماہ شعبان میں کسی بھی دن روزہ رکھ لینے سے اللہ تبارک و تعالیٰ روزے دار کے جسم کو جہنم کی آگ سے محفوظ رکھے گا۔ انشاء اللہ الرحمن۔ مگر چوں کہ

ترجمہ: جو شعبان کی پندرہ تاریخ کو روزہ رکھے گا اسے جہنم کی آگ نہ چھوئے گی۔  
سبحان اللہ رب العالمین۔

اللہ رب محمد صلی علیہ وسلم۔ وعلی ذویہ و آلہ ابد الدھور و کرما۔

## شبِ براءت کی نمازیں

اشرف الانبیاء حبیب کبریا علیہ التحیۃ والثناء نے ارشاد فرمایا: پندرہویں شعبان کی رات (شبِ براءت) میں غسل کرو (اور غسل بھی شام کے بعد کرنا مستحب ہے۔)

نیز حضور اکرم ﷺ نے ارشاد فرمایا:

جو غسل بہ نیتِ عبادت کرے تو غسل کے پانی کے ہر قطرے کے بدلے اس کے نامہ اعمال میں سات سو رکعت نفل نماز کا ثواب لکھا جائے گا۔ پھر غسل کے بعد دو رکعت نماز تحیۃ الوضو کی نیت سے پڑھے اور ہر رکعت میں سورہ فاتحہ کے بعد ایک مرتبہ آیت الکرسی اور سورہ اخلاص (قل هو اللہ احد) پوری سورہ تین مرتبہ پڑھے، پھر نماز تحیۃ الوضو پڑھنے کے بعد آٹھ رکعت نماز پڑھے، جس کی ہر رکعت میں سورہ فاتحہ کے بعد سورہ قدر (انا انزلناه فی لیلة القدس) پوری سورہ ایک مرتبہ اور سورہ اخلاص پچیس مرتبہ پڑھے۔

حضور اقدس ﷺ نے فرمایا جو شخص یہ نماز شبِ براءت میں پڑھے تو اس کے تمام گناہ بخش دیے جائیں گے، وہ گناہوں سے ایسا پاک و صاف ہو جائے گا جیسے آج ہی اپنی ماں کے پیٹ سے پیدا ہوا ہو۔

## دس ہزار نیکیاں

جو کوئی مسلمان مرد و عورت شبِ براءت میں بعد نمازِ مغرب بیس رکعت نفل نماز پڑھے اس طرح کہ ہر رکعت میں سورہ فاتحہ کے بعد دس مرتبہ سورہ اخلاص پڑھے، اللہ

گزشتہ صفحہ کا بقیہ حاشیہ

حدیث پاک میں ”پندرہویں شعبان“ کو روزہ رکھنے کا حکم ہے، اس لیے بہتر یہی ہے کہ خاص پندرہویں شعبان (از: طفیل احمد مصباحی عفی عنہ) کو ہی روزہ رکھا جائے۔

تعالیٰ اس کے نامہ اعمال میں دس ہزار نیکیاں لکھے گا۔

## بہشت کی خوش خبری

شبِ براءت میں جو شخص سورکعت نفل نماز پڑھے، اس طرح سے کہ ہر رکعت میں سورہ فاتحہ کے بعد سورہ اخلاص دس مرتبہ پڑھے تو اللہ تعالیٰ اس کے پاس سو فرشتوں کو بھیجتا ہے کہ وہ اس کے پاس رہیں اور اسے بہشت کی خوش خبری سنائیں اور شیطان کے مکرو فریب سے بچائیں، نیز اللہ تعالیٰ اس کی ہر حاجت کو پوری کرے گا۔<sup>(۱)</sup>

## عمر طبعی میں برکت ہوگی

جو شخص شعبان المعظم کی پندرہویں رات کو بارہ رکعات نفل نمازیں اس طرح پڑھے کہ ہر رکعت میں سورہ فاتحہ کے بعد سورہ اخلاص دس مرتبہ پڑھے تو اس کی تمام سیاہ کاریاں مٹا دی جائیں گی اور اس کی عمر طبعی میں برکت دی جائے گی۔<sup>(۲)</sup> انشاء اللہ الرحمن۔

## شبِ براءت میں فرشتوں کی ندائیں

شبِ براءت میں آسمانوں کے دروازے کھل جاتے ہیں۔ پہلے دروازے پر ایک فرشتہ کھڑا ہو کر پکارتا ہے کہ جو شخص اس رات میں رکوع کرے اسے مبارک ہو۔

دوسرے دروازے پر یوں پکارتا ہے کہ اس رات میں سجدہ کرنے والے کو مبارک

ہو۔

(۱) [الف] تفسیر روح البیان، ۴۰۳/۸، دار إحياء التراث العربی، بیروت۔

[ب] حاشیۃ الصاوی علی تفسیر الجلالین، ۱۹۰۸/۵، دار الفکر، بیروت۔

[ج] تفسیر جمل، ۱۱۶/۷، دار الکتب العلمیۃ، بیروت۔

[د] تفسیر سراج منیر، ۶۸۶/۳، دار الکتب العلمیۃ، بیروت۔

(۲) نزہۃ المجالس و منتخب النفائس عربی، ۱۵۷/۱، دار الفکر، بیروت۔

تیسرے دروازے پر یوں پکارتا ہے کہ دعا کرنے والے کو مرحبا۔  
چوتھے دروازے پر یوں پکارتا ہے کہ جو شخص اس رات میں خوفِ الہی کی وجہ سے روتا ہے، اس کے لیے بشارت ہو۔  
پانچویں دروازے پر یوں پکارتا ہے کہ جو شخص اس رات میں کوئی نیک اور شائستہ عمل بجالاتا ہے، اسے خوش ہو جانا چاہیے۔  
چھٹے دروازے پر یوں پکارتا ہے کہ کوئی مانگنے والا ہے کہ وہ اپنی حاجت مانگے اور اس کی حاجت پوری کی جائے۔  
ساتویں دروازے پر یوں پکارتا ہے کہ کوئی مغفرت کا طالب ہے کہ اس کے سر پر بخشش کا انمول تاج رکھ دیا جائے۔<sup>(۱)</sup>

## ایمان کی حفاظت

شبِ براءت میں دو رکعت نفل نماز ایمان کی حفاظت کے لیے پڑھے۔ پہلی رکعت میں سورہ فاتحہ کے بعد سورہ اخلاص تین مرتبہ اور سورہ فلق ایک مرتبہ پڑھے اور دوسری رکعت میں سورہ فاتحہ کے بعد سورہ اخلاص تین مرتبہ اور سورہ ناس ایک مرتبہ پڑھے اور سلام پھیرنے کے بعد ایمان کی حفاظت کے لیے دعا کرے۔

## دفع عذاب قبر

دو رکعت نفل نماز عذاب قبر کو دفع کرنے کے لیے پڑھے اور ہر رکعت میں سورہ فاتحہ کے بعد آیہ الکرسی ایک مرتبہ اور سورہ زلزال (اذا زلزلت الارض زلزالہا) پوری سورہ تین مرتبہ پڑھے اور بعد سلام عذاب قبر سے محفوظ رہنے کی دعا کرے۔

## روزی کی زیادتی

شبِ براءت میں دو رکعت نفل نماز روزی میں برکت اور ترقی و زیادتی کے لیے اس

(۱) نزہۃ المجالس عربی، ۱/ ۱۵۷، دار الفکر، بیروت۔



طرح پڑھے کہ ہر رکعت میں سورہ فاتحہ کے بعد آیۃ الکرسی ایک مرتبہ اور سورہ اخلاص پندرہ مرتبہ پڑھے اور سلام کے بعد روزی میں برکت اور اس میں ترقی و زیادتی کے لیے دعا کرے۔ انشاء اللہ تعالیٰ رزق میں وسعت ہوگی۔ غم و الم سے نجات ملے گی۔

## دفع ہول اور وحشت قبر

چار رکعت نفل نماز ہول قبر اور وحشت قبر کے دفع کے لیے پڑھے۔ پہلی رکعت میں سورہ فاتحہ کے بعد سورہ اخلاص گیارہ مرتبہ پڑھے اور دوسری رکعت میں سورہ فاتحہ کے بعد سورہ کافرون تین مرتبہ اور سورہ اخلاص گیارہ مرتبہ پڑھے۔ اور تیسری رکعت میں سورہ فاتحہ کے بعد سورہ تکاثر (الہکم التکاثر) ایک مرتبہ اور سورہ اخلاص گیارہ مرتبہ پڑھے اور چوتھی رکعت میں سورہ فاتحہ کے بعد آیۃ الکرسی تین مرتبہ اور سورہ اخلاص پچیس مرتبہ پڑھے اور سلام پھیرنے کے بعد ہول قبر اور خوف قبر سے بچنے کی دعا کرے۔

**فائدہ:** یہ نماز شبِ براءت کے علاوہ ماہِ رمضان المبارک میں آخری جمعہ کو اور بقر عید کی ساتویں آٹھویں اور نویں تاریخوں میں اور یومِ عاشوراء یعنی محرم الحرام کی دسویں تاریخ کو دن میں بھی پڑھی جاسکتی ہے۔

## دفع چمٹاؤ قبر

دو رکعت نفل ضغظہ قبر یعنی قبر کے چمٹاؤ سے محفوظ رہنے کے لیے پڑھے۔ ہر رکعت میں سورہ فاتحہ کے بعد پندرہ مرتبہ سورہ زلزال (اذا زلزلت الارض) پڑھے اور سلام پھیرنے کے بعد ضغظہ قبر کے دفع ہونے کی دعا کرے۔

## ستر ستر دینی و دنیوی حاجات

جو شخص شبِ براءت میں سورہ حَم (سورہ دُخان جو پچیسویں پارے میں ہے)

پڑھے گا، اس کی ستر ستر دینی و دنیوی حاجات پوری ہوں گی اور وہ شخص مستجاب الدعوات ہوگا۔ بشرطے کہ وہ تلاوت مقبول ہو اور اخلاص سے پڑھے۔ انشاء اللہ العزیز۔<sup>(۱)</sup>

## شبِ براءت کی مشہور اور مجرب دعا

اگر ممکن ہو تو شبِ براءت میں ”دعاے شبِ براءت“ پڑھیں، کیوں کہ نبی مکرم نور مجسم ﷺ ارشاد فرماتے ہیں: جو مسلمان اس دعا کو شبِ براءت میں پڑھے گا، اللہ تعالیٰ اس کو بڑی موت یا ناگہانی موت سے محفوظ رکھے گا۔ وہ مبارک دعا یہ ہے:

بسم اللہ الرحمن الرحیم

اَللّٰهُمَّ يَا ذَا الْمَنِّ وَلَا يُمِْنُ عَلَيْهِ يَا ذَا الْجَلَالِ وَالْاِكْرَامِ يَا ذَا الطَّوْلِ  
وَالْاِنْعَامِ لَا اِلَهَ اِلَّا اَنْتَ ظَهَرُ الْاَاجِيْنِ وَجَارُ الْمُسْتَجِيْرِيْنَ وَاَمَانُ الْخَائِفِيْنَ  
اَللّٰهُمَّ اِنْ كُنْتُ كَتَبْتَنِيْ عِنْدَكَ فِيْ اُمِّ الْكِتَابِ شَقِيًّا اَوْ مَحْرُوْمًا اَوْ مَطْرُوْدًا  
اَوْ مُقْتَرًا عَلَيَّ فِي الرِّزْقِ فَاْمَحْ اَللّٰهُمَّ بِفَضْلِكَ شَقَاوَتِيْ وَحُزْمَانِيْ وَطَرْدِيْ  
وَاِفْتَارَ رِزْقِيْ وَاَتْبِئْنِيْ عِنْدَكَ فِيْ اُمِّ الْكِتَابِ سَعِيْدًا مَّزْرُوْقًا مُّوَفَّقًا لِلْخَيْرَاتِ  
فَاِنَّكَ قُلْتَ وَقَوْلُكَ الْحَقُّ فِيْ كِتَابِكَ الْمُنْتَزِلِ عَلٰى لِسَانِ نَبِيِّكَ الْمُرْسَلِ  
(يَمْحُوْهُ اللّٰهُ مَا يَشَاءُ وَيُثَبِّتْ وَعِنْدَهُ اُمُّ الْكِتَابِ) اِلٰهِيْ بِالْتَّجَلِّيْ الْاَعْظَمِ فِيْ  
لَيْلَةِ النِّصْفِ مِنْ شَهْرِ شَعْبَانَ الْمُكَرَّمِ الَّتِي يُفْرَقُ فِيْهَا كُلُّ اَمْرٍ حَكِيْمٍ  
وَيُنْبَرَمُ. اَسْأَلُكَ اَنْ تَكْشِفَ عَنَّا مِنَ الْبَلَاءِ وَالْبَلَوَاءِ مَا نَعْلَمُ وَمَا لَا نَعْلَمُ وَمَا  
اَنْتَ بِهٖ اَعْلَمُ اِنَّكَ اَنْتَ الْاَعَزُّ الْاَكْرَمُ وَصَلَّى اللّٰهُ تَعَالٰى عَلٰى سَيِّدِنَا مُحَمَّدٍ

(۱) سورہ دخان کی بے پناہ فضیلتیں ہیں۔ حدیث پاک میں آیا ہے کہ ”جو شخص جمعہ کی شب سورہ دخان پڑھے، اس کی مغفرت ہو جائے گی، ستر ہزار فرشتے اس کے لیے دعاے مغفرت کریں گے اور اللہ تعالیٰ اس کے لیے جنت میں گھر بنائے گا۔“ (سنن دارمی، ۳۰۸/۲، دار الفکر، بیروت/ تفسیر نسفی ۱۲۶/۴/ تفسیر ثعلبی ۵/۴۲۷/ تفسیر جمل ۷/۱۱۵، دار الکتب العلمیہ، بیروت/ التذکار فی أفضل الأذکار للقرطبی، ص: ۱۶۹، مؤسسة الریان، بیروت)

[از: طفیل احمد مصباحی عفی عنہ]

وَعَلَىٰ آلِهِمْ وَآصْحَابِهِمْ وَسَلَّمَ وَالحَمْدُ لِلَّهِ رَبِّ الْعَالَمِينَ<sup>(۱)</sup>

**ترجمہ:** اے میرے اللہ! تو ہی سب پر احسان کرنے والا ہے اور تجھ پر کوئی احسان نہیں کر سکتا۔ اے بزرگی اور مہربانی رکھنے والے! اے بخشش اور انعام والے! تیرے سوا کوئی معبود نہیں، تو ہی گرتوں کو تھامنے والا، بے پناہوں کو پناہ دینے والا اور ڈرنے والوں کا سہارا ہے۔ اے اللہ! اگر تو نے مجھے لکھ دیا ہے اپنے پاس ام الکتاب میں بد بخت یا محروم یا بھٹکا ہوا یا کم نصیب تو اے اللہ! مٹا دے اپنے فضل سے میری بد بختی اور محرومی اور راندگی اور روزی کی کمی کو اور لکھ دے تو مجھ کو اپنے پاس ام الکتاب میں خوش نصیب، وسیع الرزق، نیک بخت اور بے شک تیرا یہ کہنا سچ ہے، تیری کتاب میں جو تیرے نبی مرسل پر نازل کی گئی ہے۔ سچ ہے اللہ جو چاہتا ہے مٹاتا اور ثابت رکھتا ہے اور اسی کے پاس ام الکتاب ہے۔ اے میرے اللہ! تجلی اعظم کا صدقہ اس نصف شعبان المکرم کی رات میں جس میں ہر حکمت والے

(۱) ماذا في شعبان؟ ص: ۱۰۵، مكة المكرمة، از: سید محمد بن علوی مالکی حسی۔

**شبِ براءت کی ایک خاص دعا:** ”اللهم إنك تعلم سرى و علانيتى فأقبل معذرتى و تعلم حاجتى فأعطنى سؤالى، و تعلم ما فى نفسى فاغفرلى ذنبى، اللهم إنى أسألك إيماناً يباشر قلبى و يقيناً صادقاً حتى أعلم أنه لا يصيبنى إلا ما كتبت لى و رضنى بقضائك.“ (ما ذا فى شعبان، ص: ۱۰۹)

**ترجمہ:** اے اللہ! تو میرا ظاہر و باطن جانتا ہے، میرا عذر قبول فرما۔ تو میری حاجت کو جانتا ہے، اسے پوری کر دے۔ میری دلی مراد سے تو واقف ہے، میرے گناہ معاف فرما۔ الہ العالمین! میں تجھ سے اس ایمان کا طلب گار ہوں جو قلب کو قوت دے اور وہ سچا یقین عطا کر جس کے ذریعہ یقین کامل ہو جائے کہ مجھے وہی ملے گا جو تو نے لکھ دیا ہے۔ اے اللہ! مجھے اپنی قضا پر راضی رکھ۔ (یہ دعا اردو میں بھی مانگ سکتے ہیں)

**نوٹ:** حضرت شاہ عبدالحق محدث دہلوی قدس سرہ نے اپنی کتاب ”ما ثبت بالسنة“ میں یہ دعا نقل فرمائی ہے۔ یہ دعا حضرت آدم علیہ السلام نے کی تھی۔ اس پر اللہ تعالیٰ نے بذریعہ وحی آدم کو بتایا کہ اے آدم! جو دعا تو نے مانگی، اسے میں نے قبول کیا اور آئندہ تمہاری اولاد میں سے جو کوئی یہ دعا مانگے گا، میں اس کی دعا قبول کروں گا، اس کے گناہ معاف کر دوں گا، اس کی تمام مشکلات کو آسان کر دوں گا اور ہر تاجر کو اتنا دوں گا کہ دنیا اس کے سامنے ناک رگڑنی آئے گی۔

امام غزالی علیہ الرحمۃ نے بھی اپنی مایہ ناز تصنیف احیاء العلوم العربی ۱/۷۷۴ میں یہ دعا نقل فرمائی ہے۔ لہذا شبِ براءت میں یا عام دنوں میں یہ دعا خاص طور سے مانگنی چاہیے۔ (از: طفیل احمد مصباحی عفی عنہ)

کاموں کی تقسیم اور ان کا نفاذ ہوتا ہے، تو دور فرمادے میری بلا اور مصیبت کو، خواہ ان کو میں جانتا ہوں یا نہ جانتا ہوں۔ اور جن سے تو واقف ہے، بے شک تو ہی سب سے برتر اور بڑھ کر احسان کرنے والا ہے اور اللہ تعالیٰ کی رحمت و سلامتی ہو ہمارے آقا محمد ﷺ پر اور ان کی آل و اولاد اور صحابہ پر اور تمام تعریفیں صرف اور صرف کائنات کے پانہار کے لیے ہیں۔

## درازی عمر

شبِ براءت میں بعد نمازِ مغرب دو رکعت نفل نماز پڑھے، پھر سورہ یسین شریف ایک مرتبہ یا سورہ اخلاص اکیس مرتبہ پڑھ کر دعاے شبِ براءت جو ص: ۵۳ پر ہے ایک مرتبہ پڑھے اور پھر خیر و عافیت اور مذہب اہل سنت پر گام زن رہنے کے ساتھ عمر دراز ہونے کی دعا مانگے۔ انشاء اللہ تعالیٰ سید المرسلین ﷺ کے صدقے میں دعا قبول ہوگی۔

## وسعت رزق

شبِ براءت میں دو رکعت نفل نماز بعد نمازِ مغرب پڑھے، پھر سورہ یسین شریف ایک مرتبہ یا سورہ اخلاص اکیس مرتبہ پڑھ کر دعاے شبِ براءت ایک مرتبہ پڑھے، پھر وسعتِ رزق اور مخلوق کے آگے محتاج نہ ہونے کی دعا مانگے۔ انشاء اللہ تعالیٰ روزی میں برکت اور زیادتی ہوگی۔

## دفع بلا و مصیبت

شبِ براءت میں دو رکعت نفل نماز بعد نمازِ مغرب پڑھے، پھر سورہ یسین شریف ایک مرتبہ یا سورہ اخلاص اکیس مرتبہ پڑھ کر دعاے شبِ براءت ایک مرتبہ پڑھے پھر دفعِ بلا اور مصیبت کی دعا کرے۔ انشاء اللہ تعالیٰ دعا قبول ہوگی اور بلائیں دور ہوں گی۔

## ہر جائز دعا قبول ہوگی

شبِ براءت میں چودہ رکعت نفل نماز جس طرح مرضی ہو پڑھے اور نماز کے بعد

سورہ فاتحہ چودہ مرتبہ اور سورہ اخلاص چودہ مرتبہ اور آیۃ الکرسی ایک مرتبہ اور ایک مرتبہ: ”لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴿١﴾ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ﴿٢﴾“ (۱) پڑھے۔ پھر جو نیک دعائیں انشاء اللہ قبول ہوگی۔

## ہر نیک دعا قبول ہوگی

شبِ براءت میں چار رکعت نفل نماز اس طرح پڑھے کہ ہر رکعت میں سورہ فاتحہ کے بعد سورہ اخلاص پچاس مرتبہ پڑھے، انشاء اللہ تعالیٰ ہر نیک دعا قبول ہوگی۔ حضرت شیخ امام عارف باللہ ابوالحسن بکری رحمۃ اللہ علیہ فرماتے ہیں: اس بخشش والی رات (شبِ براءت) میں یہ دعا کثرت سے پڑھیں: ”اَللّٰهُمَّ اِنَّكَ عَفُوٌّ كَرِيْمٌ تُحِبُّ الْعَفْوَ فَاعْفُ عَنِّي اَللّٰهُمَّ اِنِّيْ اَسْأَلُكَ الْعَفْوَ وَالْعَافِيَةَ وَالْمُعَافَاةَ الدَّائِمَةَ فِي الدُّنْيَا وَالْاٰخِرَةِ۔“ (۲) جو کوئی اس دعا کو کثرت پڑھے اللہ تعالیٰ اس کو بخش دے گا۔

## حج اور عمرہ کا ثواب

جو شخص چار رکعت نفل نماز شبِ براءت میں پڑھے اور ہر رکعت میں سورہ فاتحہ کے بعد سورہ اخلاص تین مرتبہ پڑھے، انشاء اللہ تعالیٰ اس کو اللہ تعالیٰ ایک حج اور عمرہ کا ثواب عنایت فرمائے گا۔

## سرکارِ مدینہ صلی اللہ علیہ وسلم کے معمولات

حضرت عائشہ صدیقہ رضی اللہ تعالیٰ عنہا فرماتی ہیں کہ میں نے شبِ براءت میں حضور اقدس

(۱) قرآن مجید، سورۃ التوبة، آیت: ۱۲۸، ۱۲۹۔

(۲) ماذا في شعبان، ص: ۱۰۸، مطبوعه مكة المكرمة.

ﷺ کو دیکھا کہ آپ مدینہ منورہ کے قبرستان تشریف لے گئے اور مسلمان مردوں، عورتوں اور شہیدوں کے لیے دعا فرمائی پھر قبرستان سے واپس ہو کر نماز میں مشغول ہو گئے اور سجدے میں بڑی دیر تک آپ اپنے پروردگار سے چپکے چپکے یہ دعا کرتے رہے۔  
 ”أَعُوذُ بِرِضَاكَ مِنْ سَخِطِكَ وَأَعُوذُ بِعَفْوِكَ مِنْ عِتَابِكَ وَأَعُوذُ بِكَ مِنْكَ إِلَيْكَ لَا أُحْصِي ثَنَاءً عَلَيْكَ أَنْتَ كَمَا أَثْنَيْتَ عَلَى نَفْسِكَ أَقُولُ كَمَا قَالَ آخِي دَاوُدُ“ (۱)

## آفات و بلیات سے حفاظت

جو شخص شعبان المعظم کی چودھویں تاریخ کو آفتاب ڈوبنے کے وقت چالیس مرتبہ ”لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“ پڑھے گا تو انشاء اللہ تعالیٰ آفتوں اور مصیبتوں سے سال بھر تک محفوظ رہے گا۔

## آنکھوں کی روشنی بڑھے گی

علماء کرام فرماتے ہیں کہ جو کوئی مسلمان شبِ براءت میں بعد نمازِ عشاء غسل کر کے دونوں آنکھوں میں تین تین سلائی سرمہ لگائے اور سرمہ لگاتے وقت یہ مقدس اور نوری درود شریف پڑھتا رہے تو پورے سال تک آنکھ نہ دکھے گی اور نہ عبادتِ الہی میں مستی و کاہلی ہوگی اور آنکھوں کی روشنی میں بہت زیادتی ہوگی اور وہ درود شریف یہ ہے:  
 ”اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ نُورِكَ الْمُنِيرِ وَعَلَى آلِهِ وَآصْحَابِهِ وَبَارِكْ وَسَلِّمْ“

## کلمہ توحید

”لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ

(۱) [الف] شعب الإيمان، ۳/ ۳۸۳، دار احیاء التراث العربی، بیروت.

[ب] الترغیب والترہیب، ۳/ ۲۸۴، دار البیان العربی، بیروت.

وَهُوَ حَيٌّ لَا يَمُوتُ أَبَدًا أَبَدًا ذُو الْجَلَالِ وَالْإِكْرَامِ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ.

جو شخص شبِ براءت میں کلمہ توحید سو (۱۰۰) مرتبہ اور آیہ الکرسی تین مرتبہ پڑھ کر یہ دعا مانگے: ”اللَّهُمَّ يَا رَبِّ إِنِّي أَسْأَلُكَ بِوَجْهِكَ الْكَرِيمِ إِنِّي كَتَبْتُ فِي أُمِّ الْكِتَابِ شَقِيًّا فَأَمُحْ عَنِّي اسْمَ الشَّقَاءِ وَإِنْ كُنْتُ قَدَّرْتَ لِي بِسُوءٍ فَاصْرِفْهُ عَنِّي وَاعْصِمْنِي إِلَى السَّنَةِ الْمُتَقْبِلَةِ وَاجْعَلْ لِي نَصِيبًا مِّنْ كُلِّ خَيْرٍ قَسَمْتُهُ بَيْنَ عِبَادِكَ الصَّالِحِينَ.“ تو انشاء اللہ تعالیٰ اس دعا کی برکت سے سال آئندہ تک اللہ تعالیٰ ہر طرح کی آفات و بلیات سے محفوظ رکھے گا۔

## شقاوت و بدبختی دور ہوگی

جو شخص شبِ براءت میں ”یا حئی یا قیوم بِرَحْمَتِكَ أَسْتَغِيثُ“ پڑھے تو وہ شخص نیک بخت ہو جائے گا اور پڑھنے والے کو کبھی بدبختی اور شقاوت نہ پہنچے گی۔  
**فائدہ:** جو شخص شبِ براءت میں سات پتے میری کے پانی میں جوش دے کر غسل کرے گا تو انشاء اللہ تعالیٰ پورے سال تک جادو کے اثر سے وہ محفوظ رہے گا۔

## چار سو سال کی عبادت کا ثواب

حضرت سیدنا عیسیٰ عَلَیْہِ السَّلَام ایک مرتبہ ایک پہاڑی کی سیر فرما رہے تھے تو وہاں بہت ہی صاف شفاف، ایک سفید گنبد نما پتھر دیکھا، اس کو دیکھ کر آپ کو بہت تعجب ہوا اور اس کے ارد گرد گھومنے لگے۔ اللہ تعالیٰ نے وحی بھیجی کہ اے عیسیٰ! کیا یہ پتھر کی چٹان تم کو پسند ہے۔ عرض کی: اے اللہ! یہ پتھر کی چٹان بہت خوب صورت ہے اور مجھے پسند ہے۔ اللہ تعالیٰ نے فرمایا: اے عیسیٰ! کیا اس چٹان کے اندر کی بھی چیز دیکھو گے۔ آپ نے عرض کی: یا رب! ضرور دیکھوں گا۔ تو اللہ تعالیٰ کے حکم سے وہ چٹان نیچ سے پھٹ گئی۔ حضرت عیسیٰ عَلَیْہِ السَّلَام نے ملاحظہ فرمایا کہ چٹان کے نیچے میں ایک شخص نماز پڑھ رہا ہے اور اس کے قریب ایک طرف پانی

کا چشمہ جاری ہے اور ایک طرف انگور کی بیل ہے جس میں انگور کے خوشے لگے ہوئے ہیں۔ جب اس شخص نے نماز ختم کی تو آپ نے اس شخص سے سلام اور مصافحہ کیا اور پوچھا آپ کون ہیں اور یہاں کیا کرتے ہیں۔ تو اس شخص نے جواب دیا کہ میں موسیٰ علیہ السلام کی امت کا ایک فرد ہوں۔ میں نے اللہ تعالیٰ سے دعا مانگی تھی کہ مجھ کو عبادت کرنے کے لیے انسانوں سے الگ تنہائی کی جگہ عنایت فرمایا۔ تو خداوند قدوس نے اس چٹان کے اندر مجھے خلوت کی جگہ بخش دی۔ نہ مجھے بیوی بچوں کا خیال ہے اور نہ عزیز واقارب اور نہ یاروں اور دوستوں کے میل جول سے میرا وقت ضائع ہوتا ہے اور نہ اپنے کھانے پینے کی فکر ہے۔ کھانے کے لیے اس بیل میں انگور ہوتے رہتے ہیں اور پینے کو یہ ٹھنڈا پانی اور میٹھا چشمہ ہے۔ دن میں روزہ رکھتا ہوں اور ہر وقت اللہ تعالیٰ کی عبادت میں مشغول رہتا ہوں۔ آپ نے فرمایا: پتھر کی اس چٹان کے اندر تم کب سے ہو؟ اور کتنی مدت تم اس میں رہے؟ عرض کی، چار سو برس مجھ کو اس چٹان میں رہتے اور اسی طرح روزہ رکھتے اور عبادت کرتے گزر گئے، حضرت عیسیٰ علیہ السلام نے یہ سن کر اللہ تعالیٰ کی بارگاہ میں عرض کی۔ اے اللہ! تیرے بندوں میں اس بندے کی سی عبادت تو کسی اور نے نہ کی ہوگی، کیوں کہ یہ دنیا کی فکروں سے آزاد ہو کر چار سو برس تک ہر وقت تیری عبادت میں مشغول رہا اور چار سو برس کے روزے رکھے۔ تو اللہ تعالیٰ نے وحی بھیجی۔

”من صلی لیلة النصف من شعبان من أمة محمد صلی اللہ تعالیٰ علیہ وسلم رکعتین فهو أفضل من عبادته أربع مائة عام۔“

**ترجمہ:** جو شخص محمد ﷺ کی امت میں سے شعبان کی پندرہویں رات میں دو رکعت نماز پڑھے گا وہ اس چار سو برس کی عبادت سے بہتر اور برتر ہوگا اور اس سے زیادہ ثواب پائے گا۔

یہ سن کر حضرت عیسیٰ علیہ السلام نے کہا اے اللہ! تو مجھے حضرت محمد مصطفیٰ ﷺ کی امت میں داخل کر لے۔ سبحان اللہ! سبحان اللہ! (۱)

(۱) نزہۃ المجالس ومنتخب النفائس عربی، ۱/ ۱۵۷، دار الفکر، بیروت۔



یہ شب، شبِ براءت ہے، رحمت کی رات ہے  
 بخشش کی آج شام ہے، برکت کی رات ہے  
**فائدہ:** کسی شخص کو اللہ تعالیٰ کا کسی عبادت کا ثواب مرحمت فرمانا اور ہے اور اصل  
 عبادت کا ادا کرنا اور ہے۔ لہذا ان جیسے واقعات اور فضائل کی حدیثیں جو گزری ہیں ان  
 کا یہ مطلب نہیں ہے کہ صرف شبِ براءت میں عبادت کر لیں یا صرف دو رکعت نفل  
 نماز پڑھ لیں اور اس کے بعد نماز روزے سے بالکل بے پروا ہو جائیں۔ فرض کا ادا کرنا  
 اور ہے اور اللہ تعالیٰ کا کسی عبادت پر اتنا زیادہ ثواب مرحمت فرمانا اور ہے۔

دیکھیے حضور اقدس ﷺ نے ارشاد فرمایا ہے:  
 جو فجر جماعت سے پڑھے، پھر سورج نکلنے تک بیٹھ کر اللہ تعالیٰ کا ذکر کرے، پھر  
 دو رکعت پڑھے تو اسے حج اور عمرے کا ثواب ملے گا۔<sup>(۱)</sup>

مطلب حدیث پاک کا یہ ہے کہ سورج نکلنے کے بیس منٹ بعد دو رکعت نماز  
 اشراق پڑھ لینے سے اللہ تعالیٰ حج اور عمرے کا ثواب مرحمت فرماتا ہے۔ اس کا یہ  
 مطلب نہیں ہے کہ مسلمانوں کو اب حج کرنے کی ضرورت نہیں، وہ حج کرنا چھوڑ دیں۔  
 صرف نماز اشراق پڑھ لیا کریں، حج کا ثواب مل گیا اور حج معاف ہو گیا۔ ہرگز ہرگز ایسا  
 نہیں، بلکہ حج اور عمرے کا ثواب ملنا اور ہے اور ان کا ادا کرنا کچھ اور۔

نیز رسول اللہ ﷺ کا فرمان ہے:

**حدیث:** ”من سبح الله مائة بالغداة و مائة بالعشي كان كمن  
 حج مائة حجة.“<sup>(۲)</sup>

(۱) جامع الترمذی، حدیث: ۵۸۶، أبواب العیدین، ص: ۱۷۷، دار احیاء التراث  
 العربی، بیروت۔ (از: طفیل احمد مصباحی عفی عنہ)

(۲) مشکوٰۃ المصابیح، باب ثواب التسییح، ۲/ ۲۸، دار الفکر، بیروت۔  
 اسی مشکوٰۃ شریف میں ”تسییح و تحمید کی فضیلت“ سے متعلق ایک حدیث اس طرح ہے:  
 ”من قال : سبحان الله و بحمده في يوم مرة حطت خطاياہ و إن كانت مثل  
 زبد البحر.“ (مشکوٰۃ ۲/ ۲۴، دار الفکر، بیروت)

**ترجمہ:** جو اللہ کے لیے صبح کو سو بار سبحان اللہ کہے اور سو بار شام کو، وہ اس کی طرح ہے جو سو حج کرے۔

یعنی جو شروع دن میں سو بار سبحان اللہ کہے اور شروع رات میں بھی سبحان اللہ کہے تو اسے سو نفلی حج کے برابر ثواب ملے گا۔ یہاں بھی حج کے ثواب کا ذکر ہے، نہ کہ ادائے حج کا۔ فرض تو ادا کرنے ہی سے ادا ہوگا۔ جو اللہ جو، باجرے، گیہوں کے ایک دانہ سے پانچ سات پالیاں دے سکتا ہے، جن کے دانے ہمارے شمار میں نہیں ہوتے، وہ اللہ ہماری نمازوں، تسبیحوں اور قرآن پاک کی آیتوں اور عبادتوں پر بھی اتنا ثواب دے سکتا ہے۔ اس قسم کے ثوابوں کا وعدہ قرآن پاک میں بھی کیا گیا ہے۔ یعنی جو لوگ راہِ خدا میں اپنے مال خرچ کرتے ہیں ان کے خرچ کی مثال اس دانے کی طرح ہے جس سے سات پالیاں پیدا ہوں۔ ہر مالی سے سودانے اور اللہ جسے چاہتا ہے اس سے بھی کہیں زیادہ عطا فرمائے گا۔<sup>(۱)</sup>

اس قسم کی حدیثوں اور آیتوں کو مبالغہ یا جھوٹ سمجھنا بے دینی ہے۔ اللہ تعالیٰ کی عطا و بخشش ہمارے خیال سے بالاتر ہے، اسے روکنے والا کون ہے۔

آقا و مولیٰ مدنی دولہا احمد مجتبیٰ محمد مصطفیٰ ﷺ بقرعید کے نو دن روزے کے

گزشتہ صفحہ کا بقیہ حاشیہ

ترجمہ: جو شخص دن میں ایک مرتبہ ”سبحان اللہ و بحمدہ“ کہے اس کے گناہ معاف کر دیے جاتے ہیں، اگرچہ اس کے گناہ سمندر کے جھاگ کے برابر ہوں۔

ترمذی شریف کی حدیث ہے: ”من قال سبحان الله العظيم و بحمدہ غرست له نخلة في الجنة.“

یعنی جو سبحان اللہ و بحمدہ سبحان اللہ العظیم کہے، اس کے لیے جنت میں ایک پودا لگایا جائے گا۔ دوسری حدیث ہے: ”يسبح أحدكم مائة تسبيحة تكتب له ألف حسنة وتخط عنه ألف سيئة.“ (جامع الترمذی، کتاب الدعوات، ص: ۲۸۶، جزء خامس، دار الفکر، بیروت)

ترجمہ: تم میں سے جو سو بار تسبیح (یعنی سبحان اللہ العظیم) کہے، اس کے نامہ اعمال میں ہزار نیکیاں لکھی جائیں گی اور اس کے ہزار گناہ معاف کیے جائیں گے۔ (از: طفیل احمد مصباحی عفی عنہ)

(۱) قرآن مجید، سورۃ البقرۃ پ: ۳، آیت: ۲

بارے میں ارشاد فرماتے ہیں:

”يَعْدِلُ صِيَامُ كُلِّ يَوْمٍ مِنْهَا بِصِيَامِ سَنَةِ وَ قِيَامُ كُلِّ لَيْلَةٍ مِنْهَا بِقِيَامِ لَيْلَةِ الْقَدْرِ.“<sup>(۱)</sup>

**ترجمہ:** اس زمانے کے ہر دن کا روزہ ایک سال کے روزوں کے برابر ہے اور اس کی ہر رات کا قیام شبِ قدر کے قیام کے برابر ہے۔

یقیناً بندے کو اتنے ثواب بخش دینا اللہ تعالیٰ کے کرم سے بعید نہیں ہے اور کیوں نہ ہو کہ ان دنوں میں حضرت ابراہیم خلیل اللہ علیہ السلام نے اپنے فرزند کی قربانی دی تھی اور حاجی بھی اس زمانہ میں حج کرتے ہیں۔ اچھوں کی نسبت سے زمین اور زمان بھی اچھے بن جاتے ہیں۔ اس حدیثِ پاک کا مطلب یہ نہیں ہے کہ بقر عید کے پہلے عشرہ میں ایک دن روزہ رکھ لو اور پھر رمضان المبارک کے روزے نہ رکھو، بلکہ رمضان المبارک کے روزے تو رکھنے سے ہی ادا ہوں گے، ثواب روزہ اور ہے اور ادائے روزہ اور ہے۔ یہاں ثواب روزہ کا ذکر ہے، نہ کہ ادائے روزہ کا۔

نیز حضور اقدس ﷺ نے ارشاد فرمایا:

”مَنْ فَطَرَ صَائِمًا كَانَ لَهُ مِثْلُ أَجْرِهِ غَيْرَ أَنَّهُ لَا يَنْقُصُ مِنْ أَجْرِ الصَّائِمِ شَيْئًا.“<sup>(۲)</sup>

**ترجمہ:** جو کسی روزہ دار کو افطار کرائے تو اسے روزہ دار کا سا ثواب ملے گا، اور روزہ دار کے ثواب میں سے کچھ کمی نہ کی جائے گی۔

یعنی افطار کرانے والے کو روزے کا ثواب ملے گا اور روزہ دار کے ثواب میں کمی

(۱) [الف] جامع الترمذی، کتاب الصوم، ص: ۲۲۴، دار احیاء التراث العربی، بیروت. [ب] جامع الأصول، ۲۲۲/۹، دار الکتب العلمیہ، بیروت.

(از: طفیل احمد مصباحی عفی عنہ)

(۲) [الف] جامع الصغیر فیض القدیر، ۲۴۳/۶، دار الکتب العلمیہ، بیروت

[ب] جامع الترمذی، ص: ۲۳۷، دار احیاء التراث العربی، بیروت.

نہ ہوگی، بلکہ اللہ تعالیٰ الگ سے افطار کرانے والے کو ثواب مرحمت فرمائے گا، جیسے علم، روشنی اور ہوا سے خواہ کتنے ہی لوگ فائدہ اٹھالیں کی نہیں ہوتی، ایسے ہی ثواب تقسیم ہونے سے کم نہیں ہوتا، سمندر اور چشمہ کا پانی بھی خرچ سے نہیں گھٹتا ہے۔

اس حدیثِ پاک کا مطلب بھی وہی ہے جو میں نے اوپر عرض کیا کہ روزہ افطار کرانے سے ثوابِ روزہ تو مل جائے گا، مگر اس سے فرضِ روزہ ادا نہ ہوگا۔ ثوابِ روزہ اور ہے اور ادائے روزہ اور ہے۔ یہاں ثوابِ روزہ کا ذکر ہے نہ کہ ادائے روزہ کا۔ لہذا کوئی سیٹھ یا امیر و مال دار روزہ داروں کو روزہ افطار کرا کے خود روزے سے بے نیاز نہیں ہو سکتا، روزے تو رکھنے ہی پڑیں گے، روزے تو رکھنے ہی سے ادا ہوں گے۔

ارشادِ بانی ہے: ”لَيْلَةُ الْقَدْرِ خَيْرٌ مِّنْ أَلْفِ شَهْرٍ“ (۱)

شبِ قدر ہزار مہینوں سے بہتر ہے۔

جب رمضان شریف کا مہینہ آتا تو حضور اقدس ﷺ نے ارشاد فرماتے: ”إِنَّ هَذَا الشَّهْرَ قَدْ حَضَرَكُمْ وَفِيهِ لَيْلَةُ خَيْرٍ مِنْ أَلْفِ شَهْرٍ“ (۲)

ترجمہ: رمضان کا مہینہ تمہارے پاس آگیا اس میں ایک رات ہے، جو ہزار مہینوں سے بہتر ہے۔

یعنی ایک رات کی عبادت تراسی سال چار ماہ سے بہتر ہے۔ شبِ قدر کی عبادت میں مشقت نہایت ہی کم ہے اور ثواب بہت ہی زیادہ۔

اس حدیثِ پاک کا بھی یہ مطلب نہیں کہ اس مقدس و نورانی رات میں عبادت کر کے ساری عمر عبادت کرنے سے بے نیاز ہو جائیے۔ اداے فرض اور ہے اور ثواب کا مرحمت فرمانا اور ہے۔

اللهم صل على سيدنا و مولانا محمد و على آل سيدنا و مولانا

(۱) قرآن مجید، سورۃ القدر، آیت: ۳، پ: ۳۰ (از: طفیل احمد مصباحی عفی عنہ)

(۲) [الف] سنن ابن ماجہ، کتاب الصیام، ۱/۵۲۶، دار الکتب العلمیۃ، بیروت

[ب] مشکوٰۃ المصابیح، ۱/۵۴۳، دار الفکر، بیروت۔

محمد صاحب التاج والمعراج والبراق والعلم. دافع البلاء والوباء والقحط والمرض والالام، وبارك وسلم.

## شبِ براءت کی پانچ اہم خصوصیات

- (۱) اس میں تفریق ہر امر حکیم ہے (۲) اس میں عبادت کرنی فضیلت رکھتی ہے
- (۳) اس میں رحمت نازل ہوتی ہے (۴) اس میں مغفرت حاصل ہوتی ہے (۵) اس میں حضور اکرم ﷺ کو کل امت کی شفاعت کی اجازت دی گئی۔<sup>(۱)</sup>

## شبِ براءت کے معمولات

شبِ براءت میں مندرجہ ذیل نیک عمل کرنا چاہیے:

- (۱) - شبِ براءت میں جو کچھ بھی میسر ہو بکثرت صدقہ و خیرات کیجیے تاکہ روزی میں خیر و برکت ہو۔
- (۲) - شبِ براءت میں اپنے اہل و عیال اور عزیز و اقارب اور دوسرے لوگوں کو برے کاموں کے کرنے سے منع کیجیے اور اپنے آپ کو بھی برائیوں سے بچائیے۔
- (۳) - شبِ براءت میں کثرت سے نفل نمازیں پڑھیے۔
- (۴) - شبِ براءت میں زیادہ سے زیادہ قرآن پاک کی تلاوت کیجیے اور سورہ اخلاص بکثرت پڑھیے، سورہ یسین تین مرتبہ پڑھیے۔ ایک دفعہ عمر کی درازی کی نیت سے، دوسری دفعہ غنا و مال داری کی نیت سے اور تیسری دفعہ بلاؤں، آفتوں اور مصیبتوں سے مامون اور محفوظ رہنے کی نیت سے۔
- (۵) - شبِ براءت میں درود شریف کثرت سے پڑھیے، میلادِ پاک پڑھیے یا سنیے اور حضور اقدس ﷺ کی بارگاہ میں زیادہ سے زیادہ صلوٰۃ و سلام کا نذرانہ و تحفہ پیش کیجیے۔
- (۶) - شبِ براءت میں ذکر اللہ کی مجلس منعقد کیجیے اور اس میں شرکت کیجیے۔

(۱) تفسیر کبیر، ۱۴/۲۰۴، دار الکتب العلمیۃ بیروت. (از: طفیل احمد مصباحی غنی عنہ)

(۷)۔ شبِ براءت میں اپنے گناہوں کو یاد کر کے رونا چاہیے، کیوں کہ اس پر وعدہ مغفرت ہوا ہے۔ توبہ و استغفار کرنا چاہیے اور استغفار کی زیادتی کرنی چاہیے۔ گریہ و زاری اور تضرع کے ساتھ حضور اکرم ﷺ کے وسیلے سے اپنے لیے اور اپنے اہل و عیال کے لیے اور تمام مسلمان مرد و عورت کے لیے دعائے مغفرت کرنی چاہیے اور تمام مسلمان مردوں کے لیے فاتحہ و ایصالِ ثواب کرنا چاہیے۔

(۸)۔ شبِ براءت میں غسل کرنا چاہیے تاکہ گناہوں سے پاک و صاف ہو۔

(۹)۔ مسلمانوں کو قبرستان جانا چاہیے اور مرحومین کے لیے دعائے مغفرت کرنی چاہیے، کیوں کہ اس رات میں دعا قبول ہوتی ہے۔ شبِ براءت میں سید عالم ﷺ بنفس نفیس ”بقیع شریف“ مدینہ منورہ کے قبرستان میں تشریف لے گئے تھے اور مومنات اور شہدا کے لیے دعائے مغفرت کی تھی۔

(۱۰)۔ شبِ براءت آنے سے قبل ماں باپ کو خوش کرنا چاہیے، اگر ناراض ہوں اور ان کی نافرمانی سے توبہ کرنی چاہیے۔ کیوں کہ ماں باپ کا نافرمان شبِ براءت میں فضلِ الہی اور عطائے ربانی سے محروم رہتا ہے۔

(۱۱)۔ شبِ براءت میں رشتہ دار، دوست و احباب سے حسن سلوک اور محبت کرنی چاہیے، کیوں کہ رشتہ توڑنے والے، دوستی کاٹنے والے رحمت سے محروم کر دیے جاتے ہیں۔

(۱۲)۔ شبِ براءت میں ذکرِ الہی کی کثرت کیجیے، کیوں کہ ذکر کرنے والوں کو شبِ براءت میں اچھائی کا وعدہ ہوا ہے۔

(۱۳) کسی شخص کے ساتھ دشمنی ہو تو اس سے صلح کر لیجیے، کیوں کہ کینہ رکھنے والے اس رات میں محروم رہتے ہیں اور اللہ تعالیٰ ان کو نہیں بخشتا ہے۔

(۱۴)۔ شبِ براءت میں غیبت، جھوٹ، چغل خوری، شراب نوشی اور زنا سے توبہ کرنی چاہیے اور آئٹش بازی سے خود بچنا اور اپنی اولاد کو بھی بچانا چاہیے۔

(۱۵)۔ شبِ براءت میں سرمہ لگانا چاہیے اور بیماری کے پتے سے غسل کرنا چاہیے۔

(۱۶)۔ کھانا زیادہ تیار کر کے غریبوں، مسکینوں اور یتیموں کو کھلانا چاہیے، کیوں کہ ہر کھانے کے بدلے میں دس نیکیاں ملتی ہیں۔ بلکہ ایک روایت میں ہے کہ جو کوئی شبِ

براءت میں کھانا، کپڑا یا نقد جو ہو سکے صدقہ و خیرات کرے گا، خداوند قدوس اس کی ہر چیز میں خیر و برکت عطا فرمائے گا اور اس کی روزی میں کشادگی عطا فرمائے گا۔

(۱۷)۔ شبِ براءت میں مندرجہ ذیل دعا بار بار پڑھنی چاہیے:

اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّيْ.

اے اللہ! بے شک تو درگزر کرنے والا کریم ہے۔ اے کریم! تو عفو کو پسند فرماتا ہے، تو مجھے معاف فرما دے۔

(۱۸)۔ شبِ براءت میں اگر موقع ملے تو صلوٰۃ التسبیح بھی پڑھیے۔

(۱۹)۔ شبِ براءت میں نفل سے بہتر ہے کہ ”نماز قضاے عمری“ پڑھیں۔

## فضائل صلوٰۃ التسبیح

اس نماز کے ہر رکن میں کلمہ تمجید یعنی سبحان اللہ والحمد للہ ولا الہ الا اللہ واللہ اکبر تک پڑھا جاتا ہے، اس لیے اسے ”صلوٰۃ التسبیح“ کہتے ہیں۔ اس نماز میں بے انتہا ثواب ہے۔ محققین کرام فرماتے ہیں کہ اس کی فضیلت سن کر ترک نہ کرے گا مگر دین میں سستی کرنے والا۔<sup>(۱)</sup>

**حدیث:** حضرت عبداللہ ابن عباس رضی اللہ عنہما فرماتے ہیں کہ نبی کریم ﷺ نے حضرت عباس بن عبدالمطلب سے فرمایا:

”یا عباس یا عمار! ألا أعطیک ألا أمنحک ألا أخبرک ألا أفعل بک عشر خصال.“<sup>(۲)</sup>

**ترجمہ:** اے عباس! اے چچا! کیا میں تمہیں کچھ نہ دوں، کیا میں تمہیں کچھ عطا نہ

(۱) بہار شریعت، حصہ چہارم، ص: ۲۸، ۲۷، المجمع المصباحی، مبارک پور،

(۲) [الف] مشکوٰۃ المصابیح، ۱/ ۳۸۱، دار الفکر، بیروت

[ب] سنن أبی داؤد، حدیث: ۱۲۹۳، ص: ۲۲۷، دار احیاء التراث العربی، بیروت

[ج] المستدرک للحاکم ۱/ ۶۲۷، دار المعرفۃ، لبنان.

کروں، کیا میں تمہیں کچھ نہ بتاؤں، کیا میں تمہارے ساتھ دس بھلائیاں نہ کروں۔  
**تشریح:** حضور اقدس ﷺ نے یہ چند الفاظ جو قریباً، ہم معنی ہیں محض انہیں شوق دلانے کے لیے ارشاد فرمائے تاکہ حضرت عباس غور سے سنیں اور اس پر عمل کریں۔

پھر حضور انور ﷺ نے ارشاد فرمایا:  
 ”إِذَا أَنْتَ فَعَلْتَ ذَلِكَ غَفَرَ اللَّهُ لَكَ ذَنْبَكَ أَوَّلَهُ وَ آخِرَهُ قَدِيمَهُ وَ حَدِيثَهُ خَطَأً وَ عَمْدَهُ صَغِيرَهُ وَ كَبِيرَهُ سِرَّهُ وَ عَلَانِيَتَهُ۔“<sup>(۱)</sup>

**ترجمہ:** جب تم یہ نماز پڑھو گے تو اللہ تعالیٰ تمہارے اگلے، پچھلے، نئے پرانے، دانستہ، نادانستہ، چھوٹے، بڑے، چھپے، کھلے تمام گناہ معاف کر دے گا۔  
 پھر رحمت عالم نومحرم ﷺ نے صلوٰۃ التَّسْبِيح کی ترکیب بتائی اور فرمایا اگر تم سے ہو سکے تو روزانہ یہ نماز ایک بار پڑھ لو، اور اگر روزانہ نہ پڑھ سکو تو ہر جمعہ میں ایک بار پڑھ لو۔ اور اگر یہ بھی نہ کر سکو تو سال بھر میں ایک بار پڑھ لو اور اگر یہ بھی نہ کر سکو تو عمر میں ایک بار پڑھ لو۔<sup>(۲)</sup>

حضرت عبداللہ بن مبارک رضی اللہ عنہ فرماتے ہیں کہ نمازِ تسبیح رغبت کی بہترین نماز ہے، اس پر عمل کرنا چاہیے۔<sup>(۳)</sup>

## صلوٰۃ التَّسْبِيح پڑھنے کا طریقہ

تکبیر تحریمہ کے بعد ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“ پڑھے پھر ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ پندرہ مرتبہ پڑھے۔ پھر ”أَعُوذُ بِاللَّهِ مِنَ الشَّيْطَانِ الرَّجِيمِ“ اور ”بِسْمِ اللَّهِ الرَّحْمَنِ الرَّحِيمِ“ پڑھ کر سورۃ فاتحہ اور کوئی سورہ پڑھے، اور پھر دس

(۱) [الف] مشکوٰۃ المصابیح، ۱/ ۳۸۱، دار الفکر، بیروت  
 [ب] سنن أبي داؤد، حدیث: ۱۲۹۳، ص: ۲۲۷، دار احیاء التراث العربی، بیروت  
 (۲) [الف] جامع الترمذی، ۲/ ۲۶، دار الفکر، بیروت  
 [ب] سنن أبي داؤد، کتاب التطوع، ص: ۲۲۸، دار احیاء التراث العربی، بیروت  
 (۳) جامع الترمذی، ۲/ ۲۳، دار الفکر، بیروت (از: طفیل احمد مصباحی عفی عنہ)



مرتبہ یہی تسبیح پڑھے اور پھر رکوع میں جائے اور رکوع میں ”سبحان ربی العظیم“ پڑھنے کے بعد دس مرتبہ یہی تسبیح پڑھے۔ پھر رکوع سے سر اٹھائے اور ”سمع اللہ لمن حمدہ“ اور ”ربنا لک الحمد“ کہنے کے بعد پھر یہی تسبیح دس مرتبہ کہے پھر سجدے میں جائے اور ”سبحان ربی الاعلیٰ“ پڑھنے کے بعد پھر یہی تسبیح دس مرتبہ پڑھے، پھر پہلے سجدے سے سر اٹھا کر یہی تسبیح دس مرتبہ پڑھے، پھر دوسرے سجدے کو جائے اور اس میں بھی ”سبحان ربی الاعلیٰ“ پڑھنے کے بعد یہی تسبیح دس مرتبہ پڑھے۔ اسی طرح سے چاروں رکعت پوری کرے اور دوسری، تیسری اور چوتھی رکعت کے شروع میں پندرہ مرتبہ یہی تسبیح پڑھنے کے بعد ”اعوذ باللہ الخ بسم اللہ الخ“ اور سورہ فاتحہ اور سورہ ملائے۔<sup>(۱)</sup>

## مسائل صلوٰۃ التسبیح

حضرت عبداللہ ابن عباس رضی اللہ عنہما سے پوچھا گیا کہ آپ کو معلوم ہے کہ اس نماز میں کون کون سی سورتیں پڑھنا افضل ہیں۔ تو فرمایا پہلی رکعت میں ”الھکم التکائر“ اور دوسری رکعت میں ”والعصر“ اور تیسری رکعت میں ”قل یا ایھا الکفرون“ اور چوتھی رکعت میں ”قل هو اللہ احد“ اور بعض نے فرمایا: پہلی رکعت میں سورہ حدید، دوسری میں سورہ حشر اور تیسری میں سورہ صف اور چوتھی میں سورہ تغابن۔<sup>(۲)</sup>

**مسئلہ**۔ اگر کسی رکن میں تسبیح پڑھنا بھول گئے یا کم تسبیح پڑھے تو اس سے متصل دوسرے رکن میں تعداد پوری کر دے۔<sup>(۳)</sup>

(۱) خاتم المحققین حضرت علامہ محمد امین ابن عابدین شامی قدس سرہ نے اپنی مایہ ناز تصنیف ”رد المحتار“ میں ”صلوٰۃ التسبیح“ کے دو طریقے بیان کیے ہیں۔ ان میں سے پہلا طریقہ یہی ہے، جسے حضرت مصنف رحمۃ اللہ علیہ نے یہاں بیان کیا ہے اور علامہ شامی نے اسی طریقہ کو رائج اور پسندیدہ قرار دیا ہے۔  
تفصیل کے لیے دیکھیں۔ (رد المحتار ۲/ ۴۷۱، مکتبہ زکریا دیوبند)  
(۲) رد المحتار، ۲/ ۴۷۱، ۴۷۲، مکتبہ زکریا دیوبند  
(۳) بہار شریعت، چہارم، ص: ۲۸، المجموع المصباحی، مبارک پور۔

**مسئلہ** - اگر صلوٰۃ التسبیح میں سجدہ سہو کرنا پڑ گیا تو اس سجدے میں تسبیح نہ پڑھے۔<sup>(۱)</sup>  
**مسئلہ** - تسبیح انگلیوں پر نہ گئے، بلکہ ہو سکے تو دل میں شمار کرے ورنہ انگلیاں دبا کر شمار کرے۔<sup>(۲)</sup>

**مسئلہ** - ہر وقت غیر مکروہ میں یہ نماز پڑھی جاسکتی ہے اور بہتر ہے کہ جمعہ کے دن زوال کے بعد نماز جمعہ سے پہلے پڑھے، کیوں کہ اس دن کی ایک نیکی ستر گنا ہوتی ہے۔ شبِ براءت اور رمضان المبارک میں خصوصاً جمعہ کے دن یا ستائیسویں رمضان المبارک کو پڑھے تو بہت بہتر ہے۔

## نماز حاجت

**حدیث:** ”عن حذیفۃ قال کان النبی صلی اللہ تعالیٰ علیہ وسلم إذا حزبه أمر صلی۔“<sup>(۳)</sup>

(۱) بہارِ شریعت، چہارم، ص: ۲۸، المجمع المصباحی، مبارک پور۔  
 (۲) رد المحتار، ۴۷۲/۲، مکتبہ زکریا دیوبند  
 ”وفی القنیۃ: لا یعد التسییحات بالأصابع إن قدر أن یحفظ بالقلب و إلا یغمز الأصابع“ (فتاویٰ شامی، ۴۷۲/۲)  
 (۳) سنن أبی داؤد، کتاب التطوع، حدیث: ۱۳۱۵، ص: ۲۳۱، دار احیاء التراث العربی، بیروت۔

**فائدہ:** حدیث پاک میں آیا ہے: جسے اللہ تعالیٰ یا مخلوق سے کوئی حاجت ہو تو وہ اچھی طرح وضو کر کے دو رکعت نماز پڑھے، بعد ازاں اللہ عزوجل کی حمد و ثنا اور نبی کریم ﷺ پر درود بھیجے، پھر یہ دعا پڑھے ”لا الہ الا الحکیم الکریم۔ سبحان اللہ رب العرش العظیم الحمد للہ رب العالمین أستلک موجبات رحمتک وعزائم مغفرتک والغنیمة من کل بر والسلامة من کل اثم لاتدع ذنبا إلا غفرتہ ولاهما إلا فرجتہ ولا حاجة هی لک رضا إلا قضیت یا أرحم الراحمین۔“ [المستدرک للحاکم، ۱/ ۶۳۰، دار المعرفۃ، بیروت]

حضرت عثمان بن حنیف سے روایت ہے کہ ایک نابینا سرکارِ دو عالم ﷺ کی خدمت میں آیا اور عرض کیا، یا رسول اللہ! اللہ تعالیٰ سے دعا کیجیے کہ مجھے عافیت دے (اندھے پن سے)۔ آپ ﷺ نے ارشاد فرمایا: اگر تو

ترجمہ: حضرت حذیفہ فرماتے ہیں کہ نبی کریم ﷺ کو جب کوئی معاملہ پیش آتا تو نماز پڑھتے۔

یعنی جب کوئی سختی، تنگی، مصیبت پیش آئی تو ”نماز استعانت“ دو رکعت یا چار رکعت ادا فرماتے اس نماز کا نام ”نماز التجا“ بھی ہے۔  
ارشادِ ربانی ”وَاسْتَعِينُوا بِالصَّبْرِ وَالصَّلَاةِ“

ترجمہ: اے ایمان والو! صبر اور نماز سے مدد چاہو، پر عمل بھی ہے۔  
اس حدیث پاک سے معلوم ہوا کہ نماز رفعِ حاجات، حلِ مشکلات اور دفعِ بلیات کے لیے اکسیر ہے۔

اسی لیے چاند اور سورج کے گرہن پر ”نماز کسوف و خسوف“ اور بارش کے بند ہونے پر ”نماز استسقا“ پڑھی جاتی ہے۔

حدیث پاک میں ہے کہ پہلی رکعت میں سورہ فاتحہ کے بعد آیت الکرسی تین مرتبہ پڑھے اور باقی تینوں رکعتوں میں سورہ فاتحہ کے بعد سورہ اخلاص اور سورہ فلق اور سورہ ناس ایک ایک مرتبہ پڑھے۔ تو یہ ایسی ہیں جیسے شب قدر میں چار رکعتیں پڑھیں۔<sup>(۱)</sup>

گزشتہ صفحہ کا بقیہ حاشیہ

چاہے تو دعا کروں اور چاہے تو صبر کرو اور یہ تیرے لیے بہتر ہے۔ نابینا نے عرض کیا: سرکار! دعا فرمائیں۔ آپ نے اسے حکم دیا کہ اچھی طرح وضو کرو اور دو رکعت نماز ادا کر کے یہ دعا پڑھو:

اَللّٰهُمَّ اِنِّیْ اَسْئَلُکَ وَ اَتُوْجِّہُ اِلَیْکَ بِنَبِیِّکَ مُحَمَّدٍ نَّبِیِّ الرَّحْمَۃِ یَا رَسُوْلَ اللّٰهِ اِنِّیْ تَوَجَّهْتُ بِکَ اِلٰی رَبِّیْ فِیْ حَاجَتِیْ هٰذِهِ لِتَقْضٰی لِیْ اَللّٰهُمَّ شَفِّعْهُ فِیّ.

حضرت عثمان بن حنیف رضی اللہ عنہ فرماتے ہیں کہ خدا کی قسم! ہم ابھی اٹھنے بھی نہ پائے تھے کہ دیکھا نابینا کی بینائی واپس آگئی ہے گویا کبھی اندھے تھے ہی نہیں۔ (سنن ابن ماجہ، ۱۵۶/۲، دار احیاء التراث العربی، بیروت)

اس حدیث پاک سے توسل و استعانت اور ندائے غیر اللہ کے جائز ہونے کا ثبوت واضح طور پر فراہم ہوتا ہے۔ انشاء اللہ اس نماز اور دعا کی برکت سے ضرور اس کی حاجت پوری ہوگی۔ (از: طفیل احمد مصباحی عفی عنہ)

(۱) بہارِ شریعت، حصہ: ۴، ج: ۱، ص: ۶۸۵، مکتبۃ المدینۃ، دہلی.

منیر الایمان فی فضائل شعبان  
شبِ براءت کے فضائل و معمولات  
(حصہ دوم)

## شبِ براءت میں فاتحہ دلانا کیسا ہے؟

ہمیشہ فاتحہ دلانا جائز ہے۔ لہذا شبِ براءت میں بھی فاتحہ دلانا اور دینا جائز ہے۔ فاتحہ و ایصالِ ثواب کو تو کوئی بھی معترض قرآن مجید اور حدیثِ پاک سے ہرگز ہرگز ناجائز و حرام اور ممنوع نہیں ثابت کر سکتا۔ حدیثِ پاک سے کھلم کھلا ثبوتِ جواز (جائز ہونا) موجود ہے مگر ضد اور ہٹ دھرمی کا کوئی علاج نہیں ہے۔

## ایصالِ ثواب کا ثبوت

ایصالِ ثواب یعنی قرآنِ پاک، درود شریف، کلمہ طیبہ اور کسی بھی نیک عمل کا ثواب مُردوں کا پہنچانا جائز ہے۔ بدنی عبادت مثلاً نماز و روزہ یا مالی عبادت مثلاً صدقہ و خیرات، حج و زکوٰۃ اور اسی طرح فرض و نفل سب کا ثواب مُردوں کو پہنچانا جائز اور درست ہے۔ ایصالِ ثواب کو ناجائز کہنا جہالت اور ہٹ دھرمی ہے۔ ایصالِ ثواب کا سب سے بڑا ثبوت قرآن کریم کی یہ آیت ہے:

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ. (۱)

اشعۃ اللمعات باب زیارۃ القبور میں ہے:

”و تصدق کردہ شود از میت بعد رفتنِ او از عالمِ تاہفت روز۔“ (۲)

ترجمہ: یعنی میت کے مرنے کے بعد سات روز تک صدقہ کیا جائے۔

اور اسی باب میں ہے:

(۱) قرآن مجید، سورہ حشر، آیت: ۱۰

(۲) اشعۃ اللمعات شرح مشکوٰۃ، ص: ۷۱۶، مطبوعہ نول کشور، لکھنؤ۔

”و بعض روایات آمدہ است کہ روحِ میت می آید خانہ خود شبِ جمعہ، پس نظری کند کی تصدق کنند ازوے یا نہ۔“<sup>(۱)</sup>

ترجمہ: یعنی جمعرات کو میت کی روح اپنے گھر آتی ہے اور دیکھتی ہے کہ اس کی طرف سے لوگ صدقہ کرتے ہیں یا نہیں۔

اس سے معلوم ہوا کہ بعض جگہ جو رواج ہے کہ لوگ بعد موت سات روز تک برابر روٹیاں خیرات کرتے ہیں اور ہمیشہ جمعرات کو فاتحہ کرتے ہیں۔ اس کی اصل یہی ہے۔

## بدنی اور مالی عبادات کا ثواب

سوال۔ بدنی اور مالی عبادات کا ثواب مسلمان مردوں کو بخشا جائز ہے یا نہیں اور اس کا ثواب پہنچتا ہے یا نہیں؟

جواب۔ بدنی اور مالی عبادات کا ثواب مسلمان مردوں کو بخشا جائز ہے اور اس کا ثواب مردوں کو پہنچتا ہے۔<sup>(۲)</sup> اس کا ثبوت کلام اللہ اور حدیث رسول اللہ ﷺ اور

(۱) اشعة اللمعات، ص: ۷۱۹، مطبع نول کشور، لکھنؤ۔

(۲) شرح فقہ اکبر میں حضرت ملا علی قاری فرماتے ہیں:

”إن دعاء الأحياء للأموال وصدقته عنهم نفع لهم في علو الحالات.“

(شرح فقہ اکبر، ص: ۳۶۹، دار البشائر الاسلامیہ، بیروت)

ترجمہ: زندوں کی طرف سے مردوں کے لیے دعا کرنا اور ان کی طرف سے صدقہ کرنا، یہ مردوں کے حق میں بہتر اور نفع بخش ہے۔ اس عمل خیر سے مردوں کے درجات بلند ہوتے ہیں۔

شرح عقیدہ طحاوی میں ہے: ”اتفق أهل السنة أن الأموات ينتفعون من سعي الأحياء من دعاء المسلمين واستغفارهم له والصدقة والحج.“

(شرح العقيدة الطحاوية ۲/ ۶۶۴ مؤسسة الرسالة، بیروت)

ترجمہ: زندوں کے عمل خیر سے مردے فائدہ اٹھاتے ہیں، خواہ وہ عمل خیر دعا و استغفار کی شکل میں ہو یا صدقہ اور حج کی شکل میں۔ دعا و استغفار یہ بدنی عبادت ہے۔ صدقہ و خیرات یہ مالی عبادت ہے۔ اور حج، یہ مالی و بدنی عبادت کا مجموعہ ہے۔ لہذا معلوم ہوا کہ بدنی اور مالی عبادات کا ثواب مسلمان مردوں کو پہنچانا اور بخشا جائز ہے۔

امام نووی فرماتے ہیں:

اقوال صحابہ سے ہے۔ قرآن کریم نے مسلمانوں کو ایک دوسرے کے لیے دعا کرنے کا حکم دیا ہے۔ نمازِ جنازہ ادا کی جاتی ہے، یہ بھی میت کے لیے دعا ہی ہے۔

**حدیث:** روایت ہے حضرت سعد بن عبادہ سے، انھوں نے عرض کی۔  
”يَا رَسُولَ اللَّهِ إِنَّ أُمَّ سَعْدٍ مَاتَتْ فَأَيُّ الصَّدَقَةِ أَفْضَلُ؟“<sup>(۱)</sup>

ترجمہ: یا رسول اللہ! ام سعد وفات پاگئیں تو اب ان کے لیے کون سا صدقہ بہتر ہے؟  
**تشریح:** یعنی کون سا صدقہ دے کر ان کی روح کو اس کا ثواب بخشوں۔ اس سے معلوم ہوا کہ بعد وفات میت کو نیک اعمال خصوصاً مالی صدقہ کا ثواب بخشا سنت ہے۔

سرکارِ دو عالم ﷺ نے ارشاد فرمایا: ”الماء“ (یعنی پانی کا صدقہ افضل ہے)۔  
**تشریح:** یعنی ان کی طرف سے پانی کی خیرات اور صدقہ کرو، کیوں کہ پانی سے دینی اور دنیوی منافع حاصل ہوتے ہیں، خصوصاً ان گرم و خشک علاقوں میں جہاں پانی کی کمی ہو۔

اس سے معلوم ہوا کہ پانی کی خیرات بہتر ہے، اسی لیے بعض لوگ دسویں محرم وغیرہ کے موقع پر سیلیں لگاتے ہیں۔<sup>(۲)</sup>

”فَحَفِرَ بَيْتًا وَقَالَ هَذَا لِأُمِّ سَعْدٍ.“<sup>(۳)</sup>

گزشتہ صفحہ کا بقیہ حاشیہ

”أَجْمَعَ الْعُلَمَاءُ عَلَى أَنَّ الدُّعَاءَ لِلْأَمْوَاتِ يَنْفَعُهُمْ وَيَصِلُ ثَوَابُهُمْ.“

(الآذکار للنووي، ص: ۱۵۰، مکتبہ ابناء مولوی غلام رسول سورقی، ممبئی)

ترجمہ: دعا و استغفار سے مردوں کو فائدہ پہنچتا ہے اور مردوں کو ان کا ثواب ملتا ہے، اس پر علمائے کرام کا اجماع و اتفاق ہے۔

(۱) [الف] سنن أبي داود، كتاب الزكوة، ۱/ ۲۸۹، جمعية المكنز الإسلامية، قاهرہ.

[ب] جامع المسانيد والسنن، ۵/ ۱۱۸۹، دارالفكر، بيروت.

(۲) صدر الشریعہ علامہ امجد علی اعظمی لکھتے ہیں: ”بہت سے (لوگ دسویں محرم کو) پانی اور شربت کی سیل لگاتے ہیں، جاڑوں میں چائے پلاتے ہیں، کوئی کھڑا پکواتا ہے، جو کارِ خیر کرو اور ثواب پہنچاؤ، ہو سکتا ہے۔ ان سب کو ناجائز نہیں کہا جاسکتا۔“ (بہارِ شریعت، سولہواں حصہ، ص: ۲۳۵، المجمع المصباحی، مبارک پور)

(۳) مسند امام احمد بن حنبل، حدیث: ۲۴۳۴۶، ص: ۱۷۸۶، بیت الأفكار الدولية، ریاض.

(از: طفیل احمد مصباحی عفی عنہ)

ترجمہ: تو حضرت سعد نے کنواں کھدوایا اور فرمایا یہ کنواں ام سعد کا ہے۔

(یعنی ام سعد کی روح کے ثواب کے لیے ہے)۔

**تشریح:** اس حدیث پاک سے معلوم ہوا کہ ثواب بخشے وقت ایصالِ ثواب کے الفاظ زبان سے ادا کرنا سنت صحابہ ہے، اس طرح سے کہ اے اللہ! اس کا ثواب فلاں کو پہنچے اور یہ بھی معلوم ہوا کہ کسی چیز پر میت کا نام آجانے سے وہ شے حرام نہ ہوگی۔ دیکھیے! حضرت سعد رضی اللہ عنہ نے اس کنوئیں کو اپنی مرحومہ ماں کے نام سے منسوب کیا اور وہ کنواں اب تک آباد ہے اور اس کا نام ”میرام سعد“ ہے۔

یہ کام آیت کریمہ ”وَمَا أَهْلًا بِهِ لِيُغَيِّرَ اللَّهُ“ کے خلاف نہیں کہ یہاں وہ جانور مراد ہیں جو غیر خدا کے نام پر ذبح کیے جائیں۔<sup>(۱)</sup>

نیز حدیث پاک سے معلوم ہوا کہ عبادتِ مالی کا ثواب مردوں کا بخشنا جائز ہے، اور حضور اقدس ﷺ کے فرمانے سے زمانہ نبوت میں یہ کام ہوا ہے تو یہ سنتِ قولی ہوا۔

(۱) آیت کریمہ ”وَمَا أَهْلًا بِهِ لِيُغَيِّرَ اللَّهُ“ کی تفسیر میں تمام مفسرین کا اس پر اتفاق ہے کہ اس سے وہ جانور مراد ہیں جو غیر خدا کے نام پر ذبح کیے جائیں، اور جو جانور غیر خدا کے نام سے ذبح کیے جائیں وہ بحکمِ نصِ قرآنی، مردار، خنزیر اور خون کی طرح حرام اور ناپاک ہیں۔

(الف) اس آیت کریمہ کی تفسیر میں عبداللہ بن عباس سے منقول ہے:

”ما ذبح لغير اسم الله عمداً للأصنام.“

(تنوير المقياس من تفسير ابن عباس، ص: ۲۴، دار الكتب العلمية، بيروت)

ترجمہ: یعنی وہ جانور جو قصداً غیر خدا کے نام پر ذبح کیا گیا ہو مثلاً بت کے نام پر۔

تفسیر قرطبی میں ہے: ”أي ذكر عليه غير اسم الله تعالى وهي ذبيحة المجوسى والوثنى.“ (تفسير قرطبي، ج: ۲، ص: ۲۱۹، دار الكتاب العربي، بيروت)

ترجمہ: وہ جانور جسے غیر خدا کے نام سے ذبح کیا گیا ہو اور وہ مجوسی اور بت پرست کا ذبیحہ ہے۔

امام جلال الدین سیوطی ابن جریر کے حوالے سے لکھتے ہیں: ”يعنى ما أهل للطواغيت.“

یعنی وہ جانور جو بت و غیرہ کے نام سے ذبح کیا گیا ہو...

آگے چل کر اسی صفحہ پر حضرت مجاہد کا قول نقل کرتے ہیں۔ ما ذبح لغير الله. یعنی وہ جانور جو غیر اللہ کے نام پر ذبح کیا گیا ہو۔ (الدر المنثور في التفسير الماثور، ج: ۱، ص: ۴۰۷، دار الفكر، بيروت)



اسی سلسلہ میں حدیثِ پاک اور ملاحظہ فرمائیے:

**حدیث:** حضرت عائشہ صدیقہ رضی اللہ عنہا فرماتی ہیں:

”إِنَّ رَجُلًا قَالَ لِلنَّبِيِّ ﷺ إِنَّ أُمِّي إِقْتَتَلَتْ نَفْسَهَا.“

ترجمہ: ایک شخص نے نبی کریم ﷺ کی خدمتِ اقدس میں عرض کی کہ میری ماں اچانک فوت ہو گئیں۔

**تشریح:** یہ سائل حضرت عبادہ بن عبادہ تھے، ان کی والدہ ماجدہ عمرہ بنت مسعود تھیں۔ ۵ ہجری میں ہارٹ فیل (Heart Fail) یعنی حرکتِ قلب بند ہو جانے سے وفات پا گئیں، ناگہانی موت غافل کے لیے عذاب ہے، کیوں کہ اسے توبہ اور نیک اعمال کا موقع نہیں ملتا، لیکن ذکرِ خدا میں مشغول رہنے والے مومن کے لیے رحمت۔ کیوں کہ اللہ تعالیٰ اسے بیماریوں کی شدتوں اور تکلیفوں سے بچا لیتا ہے۔ آپ کی والدہ صحابیہ تھیں۔ حضور اقدس ﷺ سے بیعت کر چکی تھیں، بڑی عابدہ زاہدہ تھیں۔

ہاں تو عبادہ بن عبادہ نے عرض کی یا رسول اللہ!

”لَوْ أَظَنُّهَا لَوْ تَكَلَّمْتُ تَصَدَّقْتُ فَهَلْ لَهَا أَجْرٌ إِنْ تَصَدَّقْتُ عَنْهَا قَالَ نَعَمْ.“ (۱)

ترجمہ: میرا خیال ہے اگر وہ کچھ بولتیں تو خیرات کرتیں، اگر میں ان کی طرف سے خیرات کروں تو انہیں ثواب ملے گا؟ سرکار نے فرمایا: ہاں!

**تشریح:** یعنی ہاں ان کی طرف سے تم صدقہ دو، انہیں ضرور ثواب ملے گا۔

”اشعة المعات“ میں شیخ عبدالحق محدث دہلوی نے فرمایا کہ اس حدیثِ پاک سے صراحۃً معلوم ہوا کہ میت کی طرف سے صدقہ اور اس کے لیے دعا کرنا سنت ہے، اس سے میت کو فائدہ پہنچتا ہے۔ صدقہ کے ثواب پہنچنے میں تمام اہل حق کا اتفاق ہے۔

(۱) [الف] صحیح مسلم شریف، کتاب الوصیۃ، ص: ۶۸۳، دار الکتاب، بیروت۔ [ب] بخاری شریف، کتاب الوصایا، ص: ۵۶۳، دار الکتاب العربی، بیروت۔ [ج] السنن الکبریٰ للبیہقی ۱/ ۷۴۱، دار المعرفۃ، بیروت۔

البتہ بدنی عبادات کے متعلق علما کا اختلاف ہے، مگر حق یہی ہے کہ بدنی عبادات کا ثواب بھی پہنچتا ہے، یعنی نفل نماز اور روزے کا ثواب مُردوں کو پہنچا سکتے ہیں<sup>(۱)</sup> اور اس قسم کے ایصالِ ثواب کی حدیثیں ان آیتوں کے خلاف نہیں: ”لَيْسَ لِلْأَنْفُسِ إِلَّا مَا سَعَى“۔ ”لَهَا مَا كَسَبَتْ وَ عَلَيْهَا مَا اكْتَسَبَتْ“<sup>(۲)</sup> کیوں کہ ان آیات میں یہ ہے کہ کوئی شخص کسی کی طرف سے فرض نماز نہیں پڑھ سکتا اور نہ کسی کی طرف سے کوئی شخص فرض روزے رکھ سکتا ہے۔ اداے فرض اور ہے اور ثواب کا پہنچانا اور ہے، اسی لیے آیات میں ”کسب“ اور ”سعی“ کا ذکر ہوا ہے نہ کہ ثواب کا۔

ایصالِ ثواب تو قرآن پاک کی آیتوں سے ثابت ہے۔  
شرح الصدور میں ہے کہ شیخ عزالدین بن عبدالسلام کو کسی نے ان کی موت کے بعد خواب میں دیکھا تو انھوں نے فرمایا کہ ہم دنیا میں تو تلاوتِ قرآن پاک کے ثواب پہنچنے کے منکر تھے، مگر اس جہاں میں آکر پتہ لگا کہ اس کا بھی ثواب پہنچتا ہے۔<sup>(۳)</sup>

**حدیث:** ”عَنْ أَنَسٍ رَضِيَ اللَّهُ عَنْهُ قَالَ قَالَ يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ إِنَّا نَتَصَدَّقُ مَوْتَانَا وَنَحْجُّ عَنْهُمْ وَنَدْعُوهُمْ فَهَلْ يَصِلُ ذَلِكَ لَهُمْ قَالَ نَعَمْ إِنَّهُ لَيَصِلُ إِلَيْهِمْ وَإِنَّهُ لَيَفْرَحُونَ بِهِ كَمَا يَفْرَحُ أَحَدُكُمْ بِالطَّبَقِ إِذَا أُهْدِيَ إِلَيْهِ“<sup>(۴)</sup>

ترجمہ: حضرت انس رضی اللہ عنہ سے روایت ہے کہ آپ نے بارگاہِ نبوت میں عرض کی، یا رسول اللہ! ہم اپنے مُردوں کے لیے صدقہ کرتے ہیں، اور ان کی طرف سے حج کرتے ہیں اور ان کے لیے مغفرت کی دعائیں کرتے ہیں تو کیا یہ انھیں پہنچتا ہے۔ حضور نے ارشاد فرمایا: ہاں! انھیں ضرور پہنچتا ہے اور یقیناً اس کے پہنچنے سے مُردوں کو فرحت و مسرت حاصل ہوتی ہے، جس طرح تم میں سے کسی کو طبق تھال ہدیہ ملنے پر خوشی و شادمانی حاصل ہوتی ہے۔

(۱) فتاویٰ شامی، ۳/ ۱۵۱، مکتبہ زکریا، دیوبند۔

(۲) شرح الصدر فی أحوال الموقئ والقبور، ص: ۳۰۳، دار المعرفة، بیروت۔

(۳) مراقی الفلاح مع حاشیة الطحطاوی، ص: ۶۲۱، دار الکتاب، دیوبند۔

**تشریح:** اس حدیث پاک سے بھی معلوم ہوا کہ ایصالِ ثواب کرنا درست ہے اور مُردوں کو ثواب پہنچتا ہے۔<sup>(۱)</sup> نیز معلوم ہوا کہ صحابہ کرام میں بھی مُردوں کے لیے صدقہ و ایصالِ ثواب کرنے کا رواج تھا۔ اور یہ بھی معلوم ہوا کہ حضرات صحابہ کرام بھی اس کو جائز جانتے تھے، ورنہ کیوں کرتے؟ اب رہ گیا سوال کرنا تو صحابہ کرام نے سوال صرف اس لیے کیا کہ حضور اقدس ﷺ کی زبانِ مبارک سے سنیں کہ ہمارے صدقے، ہماری خیرات، ہماری دعائیں انھیں پہنچتی ہیں یا نہیں؟ اور حضور انور ﷺ سے سن کر اطمینانِ کامل حاصل ہو۔ اور بعد والوں کے لیے سند ہو کہ معترض کے آگے اسے ذکر کر کے اس کی زبان بند کر سکیں اور اس حدیث پاک سے یہ بھی معلوم ہوا کہ عبادتِ مالی اور عبادتِ بدنی دونوں کے ثواب صحابہ کرام اپنے مُردوں کو بخشا کرتے تھے اور حضور اقدس نے یہ پیاری مثال بیان فرما کر انھیں اور ترغیب دلا دی۔ سبحان اللہ رب العالمین۔

**حدیث:** وَعَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ عَزَّ وَجَلَّ لَيَرْفَعُ الدَّرَجَةَ لِلْعَبْدِ الصَّالِحِ فِي الْجَنَّةِ.

ترجمہ: حضرت ابو ہریرہ رضی اللہ عنہ سے مروی ہے کہ فرمایا رسول اللہ ﷺ نے کہ اللہ تعالیٰ نیک بندے کو جنت میں درجے بلند فرماتا ہے۔

**تشریح:** یعنی پہلے تو قبر میں معمولی درجے کی جنت کی کھڑکی کھلتی ہے پھر اعلیٰ درجے

(۱) ایصالِ ثواب کے جائز ہونے اور مُردوں کو تلاوتِ قرآن وغیرہ اعمالِ حسنہ کے ثواب پہنچنے پر جمہورِ علما کا اجماع و اتفاق ہے، کیوں کہ ایصالِ ثواب قرآن کریم اور صحیح احادیث سے ثابت ہے، یہی وجہ ہے کہ علمائے وہابیہ بھی ایصالِ ثواب کو درست ماننے پر مجبور ہیں۔ غیر مقلدین کے مشہور دینی پیشوا قاضی محمد شوکانی نے ایصالِ ثواب کے جائز ہونے پر سات دلائل پیش کیے ہیں اور آخر میں لکھا ہے:

”وقد حكى النووي في شرح صحيح مسلم الإجماع على وصول الدعاء إلى الميت وكذا حكى الإجماع أيضاً على أن الصدقة تقع عن الميت و يصل ثوابها.“

(الفتح الرباني من فتاوى قاضى الشوكانى، ۳۱۷۳/۶، مكتبة الجيل الجديد، مین)

ترجمہ: مردے کو دعا اور صدقے کا فائدہ ملتا ہے اور انھیں دعا و صدقے کا ثواب پہنچتا ہے۔ امام نووی رحمہ اللہ نے اس مسئلے پر اہل علم کا اجماع نقل کیا ہے۔ (از: طفیل احمد مصباحی عفی عنہ)

کی پھر اس سے اعلیٰ درجے کی یا اسے خبر دی جاتی ہے کہ تیرا درجہ بلند ہو رہا ہے۔  
مصنفِ مرقاة نے فرمایا کہ یہاں عبد صالح سے مراد گنہگار مسلمان ہے جو بخشش کی صلاحیت و قابلیت رکھتا ہے۔ پہلے وہ عذاب میں گرفتار ہوتا ہے، پھر اچانک عذاب موقوف ہو کر جنت کی کھڑکی قبر میں کھل جاتی ہے، اس طرح اللہ تبارک و تعالیٰ بندے کا درجہ بلند فرماتا ہے۔ پھر حضور اقدس ﷺ نے ارشاد فرمایا:  
”فَيَقُولُ يَا رَبِّ اِنِّي لِي هٰذِهِ“

ترجمہ: تو بندہ عرض کرتا ہے، الہی یہ بلندی مجھے کہاں سے ملی؟  
تشریح: یعنی میں تو قبر میں سو رہا ہوں، اعمال کرنے کی طاقت نہیں رکھتا، پھر تبدیلی حال بغیر اعمال کیسے ہو رہی ہے؟  
”فَيَقُولُ يَا رَبِّ اِنِّي لِي هٰذِهِ“ (۱)

ترجمہ: تو اللہ تعالیٰ فرماتا ہے یہ تیرے بچے کے تیرے حق میں دعاے مغفرت کرنے کی وجہ سے ہے۔ (سبحان اللہ والحمد للہ)

(۱) مشکوٰۃ المصابیح، باب التوبة والاستغفار، ص: ۲۰۶، فاروقیہ بکڈپو، دہلی۔  
[ب شعب الایمان ۱۷/۴، دار الکتب العلمیہ، بیروت۔

نوٹ: حضرت امام بخاری علیہ الرحمۃ اپنی سند کے ساتھ یہ روایت ان الفاظ میں نقل فرماتے ہیں:  
”ترفع للمیت بعد موته درجته فيقول أى رب أى شىء هذه؟ فيقال: ولدك استغفرك“ (الأدب المفرد للبخاری، ص: ۹، ابناء مولوی محمد بن غلام رسول سورتی، ممبئی)  
ترجمہ: مرنے کے بعد مردے کا درجہ بلند کر دیا جاتا ہے، تو مردہ تعجب سے کہتا ہے۔ اے پروردگار! مجھے یہ درجہ اور بلند مرتبہ کیسے حاصل ہو گیا؟ تو جواب ملتا ہے، یہ تیری اولاد کا تیرے حق میں دعاے مغفرت کا نتیجہ ہے۔  
امام سیوطی رحمہ اللہ فرماتے ہیں: ”جمہور السلف والأئمة الثلاثة علی وصول ثواب القراءة للمیت۔“ (شرح الصدور فی أحوال الموتی والقبور، ص: ۳۰۲، دار المعرفة، بیروت)  
ترجمہ: جمہور علمائے سلف اور ائمہ ثلاثہ امام اعظم، امام مالک اور امام احمد بن حنبل رحمہم اللہ کا قول ہے کہ مردے کو قراءت کا ثواب پہنچتا ہے۔

شیخ محمد متولی شعراوی فرماتے ہیں: زیارت قبور، تلاوت قرآن، تلقین اور صدقات و خیرات کا ثواب مردوں کو پہنچتا ہے۔ (فتاویٰ شعراوی، ص: ۲۳، المکتبۃ العصریہ، بیروت) [از: طفیل احمد مصباحی]

اللہ تعالیٰ کی عطائیں بندے کے وہم و گمان سے ورا ہیں۔

**فوائد:** اس حدیث پاک سے چند مسئلے معلوم ہوئے:-

**پہلا مسئلہ:** یہ کہ نیک اولاد ماں باپ کو ان کے انتقال کے بعد ایصالِ ثواب اور استغفار وغیرہ سے یاد رکھے کہ یہ صدقہ جاریہ ہے اور اللہ تعالیٰ کی رحمت ہے جس کے ذریعہ مردے کو قبر میں فائدہ پہنچتا ہے۔<sup>(۱)</sup>

**دوسرا مسئلہ:** یہ معلوم ہوا کہ شفاعت مومنین برحق ہے، جس کا فائدہ میت کو پہنچتا ہے، پھر شیع المذنبین رحمۃ للعالمین ﷺ کی شفاعت کا تو کہنا ہی کیا!

**تیسرا مسئلہ:** یہ بھی معلوم ہوا کہ اولاد کو چاہیے کہ ماں باپ کو دعائے خیر میں یاد رکھے، حتیٰ کہ نماز میں سلام پھیرنے سے پہلے ”رَبِّ اغْفِرْ لِي وَلِوَالِدَيَّ“ پڑھے۔

(۱) دعا و استغفار، صدقات و خیرات، بدنی و مالی عبادات کا ثواب مردوں کو پہنچتا ہے اور ان اعمال سے انھیں فائدہ حاصل ہوتا ہے، مردوں کے گناہ معاف ہوتے ہیں اور آخرت میں ان کے درجات بلند ہوتے ہیں۔ اہل سنت و جماعت کا اس مسئلے میں اتفاق ہے اور غیر بھی اسے تسلیم کرتے ہیں۔ غیر مقلدین کے پیشوا شیخ تقی الدین ابن تیمیہ لکھتے ہیں:

”فإن الذنوب مطلقاً من جميع المؤمنين هي سبب العذاب لكن العقوبة بها في الآخرة في جهنم تندفع بنحو عشرة أسباب. السبب الأول: التوبة، السبب الثاني: الاستغفار، السبب الثالث: الأعمال الصالحة، السبب الرابع: الدعاء للمؤمنين، السبب الخامس: دعاء النبي ﷺ و استغفاره في حياته و بعد مماته لشفاعته يوم القيامة، السبب السادس: ما يفعل بعد الموت من عمل صالح يهدي له مثل أن يتصدق عنه ويحج عنه ويصوم عنه فقد ثبت في الأحاديث الصحيحة أن ذلك يصل إلى الميت وينفعه.. (منهاج السنة النبوية، ۳/ ۲۸۲، دار الكتب العلمية، بيروت) ترجمہ: گناہ یہ عذاب کا سبب ہے۔ آخرت میں مومنوں کو ان کے گناہوں کی سزا ملے گی۔ لیکن دس اعمال و

اسباب ایسے ہیں جن کے باعث مجرمین عذابِ آخرت سے بچ جائیں گے۔ اور وہ دس اعمال و اسباب یہ ہیں:

(۱) توبہ (۲) استغفار (۳) نیک عمل (۴) دعائے مغفرت (۵) نبی اکرم ﷺ کا اپنی گناہ گارامت کے حق میں دعا و استغفار کرنا اور بعد وفات گناہ گارامت کی شفاعت کرنا (۶) مرنے کے بعد مردوں کو نیک عمل مثلاً حج، صدقہ و خیرات اور روزے وغیرہ کا ثواب پہنچانا، کہوں کہ صحیح حدیث سے ثابت ہے کہ نیک عمل کا ثواب مردوں کو پہنچتا ہے اور اس عمل سے مردے کو فائدہ حاصل ہوتا ہے..... (از: طفیل احمد مصباحی عفی عنہ)

ایسا بچہ نیک کاروں میں شمار ہوگا۔

**حدیث:** حضرت انس رضی اللہ عنہ سے روایت ہے کہ میں نے سید عالم ﷺ کو یہ فرماتے ہوئے سنا کہ جس گھر والوں میں سے کوئی مر جاتا ہے، اور وہ لوگ اس کے بعد اس کے لیے صدقہ اور ایصالِ ثواب کرتے ہیں تو حضرت جبریل علیہ السلام اسے طبق میں لے جا کر اس میت کو ہدیہ دیتے ہیں اور اس کی قبر کے کنارے کھڑے ہو کر فرماتے ہیں:

”يَا صَاحِبَ الْقَبْرِ الْعَمِيقِ هَذِهِ هَدِيَّةٌ أَهْدَاهَا إِلَيْكَ أَهْلُكَ فَأَقْبِلْهَا فَيَدْخُلُ عَلَيْهِ فَيَفْرَحُ بِهَا وَيَسْتَبْشِرُ وَيَحْزَنُ حِزَانَهُ الَّذِي لَا يُهْدَى إِلَيْهِ شَيْءٌ. رَوَاهُ الطَّبْرَانِيُّ فِي الْأَوْسَطِ.“<sup>(۱)</sup>

ترجمہ: یعنی اے گہری قبر والے! یہ ہدیہ تیرے گھر والوں نے بھیجا ہے، اس کو قبول کر، پھر جب اندر جاتے ہیں تو قبر والا اس ہدیہ سے خوش ہوتا ہے اور فرحت کا اظہار کرتا ہے، اور اس کے پرٹوسی قبر والے جن کو کچھ بخشا نہیں گیا اور انھیں ہدیہ نہیں پہنچا وہ رنجیدہ ہوتے ہیں۔ اس حدیث پاک سے بھی معلوم ہوا کہ عبادتِ مالی اور بدنی دونوں کا ایصالِ ثواب جائز ہے۔ مالی عبادت ہو یا بدنی دونوں کا ثواب مُردوں کو پہنچا سکتے ہیں۔

**حدیث:** حضرت عبداللہ بن عباس رضی اللہ عنہ فرماتے ہیں کہ فرمایا رسول اللہ ﷺ نے کہ:

”مَا الْمَيِّتُ فِي الْقَبْرِ إِلَّا كَالْغَرِيقِ الْمَتَّعِوثِ.“

میت قبر میں ڈوبتے ہوئے فریادی کی طرح ہوتی ہے۔<sup>(۲)</sup>

(۱) شرح الصدور فی أحوال الموتى والقبور، ص: ۳۰۰، دار المعرفة، بیروت  
(۲) لہذا ہمیں ایسے ہوش رہا وقت میں اپنے مردہ بھائیوں کی مدد کرنی چاہیے، دعائے مغفرت، کلمہ طیبہ، صدقات و خیرات، تلاوتِ کلام اللہ وغیرہ اعمالِ حسنہ کے ذریعہ مُردوں کو ایصالِ ثواب کرنا چاہیے۔  
”خیر الناس من یبفع الناس“ بہتر انسان وہ ہے جو دوسروں کو فائدہ پہنچائے۔  
مشہور وہابی عالم میاں نذیر حسین دہلوی لکھتے ہیں: ”میت کی طرف سے خیرات کی جائے تو اس کا ثواب میت کو بلاشبہ پہنچتا ہے۔“ (فتاویٰ نذیریہ، ۱/۴۴۰، مطبوعہ دہلی پرنٹنگ پریس، دہلی) (محمد طفیل احمد مصباحی عفی عنہ)

**تشریح:** مطلب یہ ہے کہ عام گنہ گار مسلمان اپنے گناہوں کی وجہ سے اور خاص نیک مسلمان اسی پشیمانی کی وجہ سے کہ ہم نے اور نیکیاں زیادہ کیوں نہ کر لیں اور مخصوص محبوبین اپنے چھوٹے ہوئے پیاروں کی یاد کی وجہ سے ڈوبتے فریادی کی طرح ہوتے ہیں۔ تازہ میت عالم برزخ میں ایسی ہوتی ہے، جیسے نئی دلہن سسرال میں کہ اگرچہ اسے وہاں ہر طرح کا عیش و آرام ہوتا ہے، مگر اس کا دل میکہ میں لگا رہتا ہے، جب کوئی سوغات یا کوئی آدمی میکے سے پہنچتا ہے تو اس کی خوشی کی حد نہیں رہتی، پھر دل لگتے لگتے لگ جاتا ہے، میت کو زندوں کا بڑا انتظار رہتا ہے۔

نامِ نیک رفتگاں ضائع مکن تا بساند نامِ نیک برقرار

چنانچہ سرکارِ دو عالم ﷺ آگے ارشاد فرماتے ہیں:

”يَنْتَظِرُ دَعْوَةَ تَلْحِقُهُ مِنْ أَبٍ أَوْ أُمٍّ أَوْ أَخٍ أَوْ صَدِيقٍ“

کہ میت ماں باپ یا بھائی یا دوست کی دعا کے خیر پہنچنے کی منتظر رہتی ہے۔

**تشریح:** لہذا زندوں کو چاہیے کہ مُردوں کو اپنی دعاؤں وغیرہ میں یاد رکھیں تاکہ کل انھیں دوسرے مسلمان یاد رکھیں۔ اس حدیثِ پاک سے ان لوگوں کو عبرت پکڑنی چاہیے جو نیاز، فاتحہ اور ایصالِ ثواب سے لوگوں کو طرح طرح کے بہانوں سے روکتے ہیں، منع کرتے ہیں، کل انھیں بھی مرنا ہے۔

حضور انور ﷺ آگے ارشاد فرماتے ہیں:

”فَإِذَا لَحِقَتْهُ كَانَ أَحَبَّ إِلَيْهِ مِنَ الدُّنْيَا وَمَا فِيهَا“

پھر جب اسے دعا پہنچ جاتی ہے تو اسے یہ دعا دنیا اور دنیا کی تمام نعمتوں سے زیادہ پیاری ہوتی ہے۔ اس لیے کہ یہ مدد بہت سخت حاجت کے وقت پہنچتی ہے۔ نیز یہ پرانے وطن کا ہدیہ و تحفہ ہوتا ہے، پردیس میں دیس کا خط بھی پیارا معلوم ہوتا ہے۔

پھر حضور انور ﷺ ارشاد فرماتے ہیں:

”وَإِنَّ اللَّهَ تَعَالَى لَيَدْخِلُ عَلَى أَهْلِ الْقُبُورِ مِنْ أَهْلِ الْأَرْضِ أَمْثَالَ الْجِبَالِ“<sup>(۱)</sup>

اور اللہ تعالیٰ زمین والوں کی دعا سے قبر والوں کو ثواب کے پہاڑ دیتا ہے۔

**تشریح:** اس لیے صوفیہ کرام فرماتے ہیں کہ ہر نیک عمل کا ثواب اسی شکل میں پہاڑ بن کر میت کو پہنچتا ہے، اگر روٹی خیرات کی گئی تو روٹی کی شکل میں اس کا ثواب میت کو ملتا ہے اور کپڑے کی خیرات کا ثواب کپڑے کی شکل میں، مگر اس میں اللہ تعالیٰ کی طرف سے بہت برکت ہوتی ہے۔ پھر حضور اقدس ﷺ ارشاد فرماتے ہیں:

”وَإِنَّ هَدِيَّةَ الْأَحْيَاءِ إِلَى الْأَمْوَاتِ الْإِسْتِغْفَارُ لَهُمْ“<sup>(۲)</sup>

**ترجمہ:** اور یقیناً زندوں کا مردوں کے لیے تحفہ، دعائے مغفرت ہے۔

**تشریح:** یعنی خواہ دعائے مغفرت صراحۃً ہو، جیسے: ”رَبِّ اغْفِرْ لِي وَلِوَالِدَيَّ وَلِجَمِيعِ الْمُسْلِمِينَ“ یا ضمناً ہو، جیسے ان کی طرف سے صدقہ و خیرات کہ یہ چیزیں میت کی بخشش کا ذریعہ ہیں۔ غرض کہ یہ حدیث پاک قولی و عملی دونوں استغفاروں کو شامل ہے۔

**فائدہ نافعہ:** یہ حدیث پاک ”لَيْسَ لِلْإِنْسَانِ إِلَّا مَا سَعَى“ (آدمی نہ پائے

(۱) [الف] مشکوٰۃ المصابیح، باب الاستغفار والتوبة، ص: ۲۰۶، فاروقیہ بک ڈپو، دہلی [ب] شعب الایمان، ۱۶/۷، دار الکتب العلمیہ، بیروت۔

(۲) مشکوٰۃ المصابیح، باب الاستغفار والتوبة، ص: ۲۰۶، فاروقیہ بک ڈپو، دہلی [ب] شعب الایمان، ۱۶/۷، دار الکتب العلمیہ، بیروت۔

**نوٹ:** علامہ ابن جوزی رحمۃ اللہ علیہ اپنی کتاب ”بستان الواعظین“ میں یہ حدیث نقل فرماتے ہیں کہ اللہ کے رسول ﷺ نے ارشاد فرمایا: اپنے مردوں کے لیے ہدیہ اور صدقہ کرو۔ صحابہ نے عرض کیا، ہم کس طرح مردوں کو ہدیہ اور صدقہ کریں، تو آپ نے فرمایا: صدقہ و خیرات اور دعائے مغفرت کے ذریعہ۔“

(بستان الواعظین، ص: ۱۷۲، دار الکتب العربی، بیروت)

علامہ ابن جوزی اسی کتاب بستان الواعظین کے ص: ۱۷۲ پر مزید لکھتے ہیں۔ صرف ترجمہ ملاحظہ فرمائیں:

”حدیث سے ثابت ہے کہ مردے اپنے رشتہ داروں کے صدقات و خیرات اور دعائے مغفرت کا چالیس برس تک انتظار کرتے ہیں، تو جو اپنے مرحومین کو محروم و مایوس کرے گا، اللہ انھیں محروم کرے گا، اور جو انھیں صدقہ و خیرات اور دعائے مغفرت سے خوش کرے، اللہ تعالیٰ اس کو خوش رکھے گا۔“

(از: طفیل احمد مصباحی عفی عنہ)



گا مگر اپنی کوشش) اور ”لَهَا مَا كَسَبَتْ وَعَلَيْهَا مَا اكْتَسَبَتْ“ (اس کا فائدہ جو اچھا کیا اور اس کا نقصان ہے جو برائی کمائی) کے خلاف نہیں۔ کیوں کہ ان آیتوں میں بدنی عمل مراد ہیں، یعنی کوئی شخص کسی کی طرف سے فرض نماز اور روزہ نہیں رکھ سکتا۔ اپنا فرض اپنے ہی سے کرنے سے ادا ہوگا۔ اور نفل نماز پڑھ کر ایصالِ ثواب کر سکتے ہیں۔<sup>(۱)</sup> اور مذکورہ بالا حدیث پاک ثواب پہنچانے کے متعلق ہے۔ ثواب پہنچانا اور ہے، ادا سے فرض کچھ اور۔

یَا آیتِ مقدسہ میں ملکیت کی نفی ہے، یعنی انسان کی ملک صرف اپنے ہی اعمال ہیں، دوسرے شخص کا کیا بھروسہ، کوئی دے یا نہ دے، کوئی ایصالِ ثواب کرے یا نہ کرے۔  
بغل میں توشہ۔ منزل کا بھروسہ

(۱) حضرت ملا علی قاری ارشاد فرماتے ہیں:

”مدفوع بأنه لم ينف انتفاع الرجل بسعي غيره و انما نفى ملكه بغير سعيه.“  
(شرح الفقه الأكبر، ص: ۳۷۴، دار البشائر الاسلاميه، بيروت)  
ترجمہ: آیت کریمہ ”لَيْسَ لِلْإِنْسَانِ إِلَّا مَا سَعَى“ سے یہ اعتراض کرنا کہ زندوں کے نیک عمل کا ثواب مردوں کو نہیں پہنچتا ہے، یہ درست نہیں۔ کیوں کہ آیت میں ایک شخص کے عمل خیر سے دوسرے کو فائدہ پہنچنے کی نفی نہیں ہے۔ بلکہ عمل خیر کیے بغیر انسان کو اجر و ثواب ملنے کی نفی ہے۔  
اور ہم بھی اس کے قائل ہیں کہ بندے کو عمل کیے بغیر کچھ نہیں ملتا۔ البتہ ایک شخص کے عمل سے دوسرے کو فائدہ ضرور پہنچتا ہے۔ لہذا موجودہ ایصالِ ثواب جائز و درست اور مستحسن فعل ہے۔  
باقی رہا یہ سوال کہ کھانا، پانی اور شیرینی وغیرہ سامنے رکھ کر فاتحہ کرنا اور مردوں کو ان کا ثواب پہنچانا یہ جائز ہے یا نہیں؟ تو اس بارے میں حضرت شاہ عبدالعزیز محدث دہلوی علیہ الرحمہ کا یہ قول کافی ہے۔ آپ لکھتے ہیں:  
”دوم آن کہ بہیئت اجتماعیه مردمان کثیر جمع شوند و ختم کلام اللہ کنند و فاتحہ بر شیرینی یا طعام نموده تقسیم در میان حاضران نمایند، این قسم معمول در زمانہ پیغمبر خدا و خلفائے راشدین نبود اگر کسی اس بطور بکند پاک نیست، زیرا کہ دریں قسم قیحت نیست بلکہ فائدہ احیاء و اموات حاصل می شود۔“ (فتاویٰ عزیزی، ص: ۴۰۰، مطبوعہ مجتہبائی، دہلی)  
ترجمہ: اگر اجتماعی طور پر لوگ جمع ہو کر قرآن پاک ختم کریں اور شیرینی یا کھانے وغیرہ پر فاتحہ دے کر حاضرین میں تقسیم کریں تو شریعت کے نزدیک یہ کام برا نہیں۔ اگرچہ ایصالِ ثواب کا یہ طریقہ حضور ﷺ اور خلفائے راشدین کے زمانہ میں رائج نہیں تھا، لیکن یہ طریقہ اس لیے برا نہیں کہ اس سے زندوں اور مردوں کو فائدہ حاصل ہوتا ہے۔  
(از: طفیل احمد مصباحی عفی عنہ)

کسی شاعر نے کیا خوب کہا ہے ۔  
 توشہ اعمال اپنا ساتھ لے جاؤ اجی کوئی پیچھے قبر میں بھیجے گا سوچو تو یہی  
 بعد مرنے کے تمہیں اپنا پرایا بھول جائے فاتحہ کو قبر پر پھر کوئی آئے یا نہ آئے  
**حدیث:** حضرت علی مرتضیٰ رضی اللہ عنہ فرماتے ہیں کہ رسول اللہ ﷺ نے ارشاد فرمایا:  
 ”مَنْ مَرَّ عَلَى الْمَقَابِرِ فَقَرَأَ قُلْ هُوَ اللَّهُ أَحَدٌ أَحَدَى عَشْرَةَ مَرَّةً  
 ثُمَّ وَهَبَ ثَوَابَهُ لِلْأَمْوَاتِ أُعْطِيَ مِنَ الْآجْرِ بِعَدَدِ الْأَمْوَاتِ.“<sup>(۱)</sup>  
**ترجمہ:** جو شخص قبرستان جائے اور قُلْ هُوَ اللَّهُ أَحَدٌ (پوری سورہ) گیارہ مرتبہ پڑھ  
 کر اس کا ثواب مردوں کو بخشے تو اس پڑھنے والے کو ان مردوں کی تعداد کے برابر اجر ملے گا۔  
 نیز حدیث پاک میں آیا ہے کہ میری امت کے گنہگار مسلمان گناہ کے ساتھ  
 قبروں میں داخل ہوں گے، اور جب قبروں سے اٹھیں گے تو ان کے گناہ معاف اور  
 بخشے ہوئے ہوں گے۔ مطلب یہ ہے کہ جو لوگ بے توبہ مر گئے ہیں اور مسلمان جو باہم  
 ایک دوسرے کے لیے مغفرت کی دعا مانگتے ہیں اس کی وجہ سے گنہگار لوگ مرنے کے  
 بعد قبروں میں بخشے جاتے ہیں۔ اسی لیے ہر ایک مسلمان پر لازم ہے کہ ہر نماز میں اپنے  
 لیے اور اپنے فوت شدہ بھائیوں کے لیے مغفرت کی دعا کیا کریں و نیز ہر ایک مسلمان کو  
 چاہیے کہ مردہ بھائیوں کے نام پر صدقہ و خیرات کریں اور ایصالِ ثواب کریں۔

**حدیث:** رحمت عالم نور مجسم ﷺ نے ارشاد فرمایا:  
 ”إِذَا تَصَدَّقَ أَحَدُكُمْ بِصَدَقَةٍ تَطَوُّعًا فَلْيَجْعَلْهَا عَنْ أَبِيهِ  
 فَيَكُونُ لَهَا أَجْرُهَا وَلَا يَنْقُصَ مِنْ أَجْرِهِ شَيْءٌ.“<sup>(۲)</sup>

**ترجمہ:** یعنی جب تم میں سے کوئی شخص نفلی صدقہ کرے تو اس صدقہ کو اپنے ماں

(۱) مراقی الفلاح مع حاشیۃ الطحطاوی، ص: ۶۲۲، دار الکتاب، دیوبند۔

(۲) [الف] شرح الصدور فی أحوال الموتی والقبور عربی، ص: ۳۰۰، دارالمعرفة، بیروت۔ [ب] مجمع الزوائد، ۳/ ۱۳۹، دار الکتب العلمیة، بیروت۔

باپ کی طرف کر دے تو اس کا اجر اس کے ماں باپ کو بھی ملے گا اور اس کے اجر میں سے کچھ کم نہیں ہوگا۔

ان حدیثوں سے بھی معلوم ہوا کہ عبادتِ مالی و عبادتِ بدنی دونوں کا ایصالِ ثواب جائز ہے۔ تو اگر کسی نے بیک وقت ایصالِ ثواب میں دونوں عبادتیں یعنی عبادتِ بدنی و عبادتِ مالی کو جمع کر دیا کہ کھانا اور ختم قرآن پاک یا شیرینی اور ختم قرآن پاک تو یہ حرام کیسے ہوگا؟ اور یہ بھی دیکھیے کہ سرکارِ دو عالم ﷺ کس کس طریقے سے فاتحہ اور ایصالِ ثواب کرنے کی ترغیب دے رہے ہیں۔ سُبْحَانَ اللَّهِ وَالْحَمْدُ لِلَّهِ۔

**قارئین کرام!** فقہائے کرام نے بھی ایصالِ ثواب کا حکم دیا ہے۔ ہاں! بدنی عبادت میں نیابت جائز نہیں، یعنی کوئی کسی کی طرف سے نماز فرض پڑھ دے تو اس کی نماز ادا نہ ہوگی۔ ہاں! نفل نماز کا ثواب بخشا جاسکتا ہے۔

مشکوٰۃ شریف کتاب الفتن، باب الملاحم میں ہے:

**حدیث:** ”وَعَنْ صَالِحِ بْنِ دِرْهَمٍ يَقُولُ إِنَّمَا نَحْنُ حَاجِبِينَ فَإِذَا رَجَلٌ فَقَالَ لَنَا إِلَى جَنبِكَ قَرِيئَةٌ يُقَالُ لَهَا الْأَبْلَةُ؟ قُلْنَا نَعَمْ. قَالَ مَنْ يَضْمَنُ لِي مِنْكُمْ أَنْ يُصَلِّيَ لِي فِي مَسْجِدِ الْعَشَارِ رَكْعَتَيْنِ أَوْ أَرْبَعًا وَيَقُولَ هَذِهِ لِأَبِي هُرَيْرَةَ؟ سَمِعْتُ خَلِيلِي أَبَا الْقَاسِمِ رَضِيَ اللَّهُ عَنْهُ يَقُولُ إِنَّ اللَّهَ عَزَّ وَجَلَّ يَبْعَثُ مَسْجِدَ الْعَشَارِ يَوْمَ الْقِيَامَةِ شُهَدَاءَ لَا يَقُومُ مَعَ شُهَدَاءِ بَدْرٍ غَيْرُهُمْ۔“<sup>(۱)</sup>

**ترجمہ:** روایت ہے حضرت صالح بن درہم سے، وہ کہتے ہیں کہ ہم (بصرہ سے مکہ معظمہ) حج کرنے گئے۔ (جب ہم مکہ معظمہ پہنچے، پس اچانک کیا دیکھا کہ وہاں ایک شخص حاضر ہے۔ (یعنی حضرت ابوہریرہ) اس نے ہم سے پوچھا، کیا تمہارے شہر کے ایک طرف ”ابلہ“ نام کوئی آبادی ہے، ہم نے کہا، ہاں! ہے۔ اس نے کہا: تم میں سے کون شخص اس کا ذمہ لیتا ہے کہ میرے لیے ابلہ کی مسجدِ عشار میں دو رکعت یا چار رکعت نماز پڑھے (یعنی اس نماز کا ثواب

(۱) مشکوٰۃ المصابیح، ص: ۶۸، فاروقیہ بک ڈپو، دہلی۔

مجھ کو بخشنے) اور یہ کہے کہ اس نماز کا ثواب ابو ہریرہ کو ملے۔ میں نے اپنے دوست ابو القاسم رضی اللہ تعالیٰ عنہ سے سنا ہے کہ اللہ عزوجل مسجد عشر سے قیامت کے دن شہدا کو اٹھائے گا اور شہدائے بدر کے ساتھ ان شہیدوں کے علاوہ اور کوئی نہ ہوگا۔

**فوائد:** اس حدیث پاک سے تین مسئلے معلوم ہوئے:-

**پہلا مسئلہ:** یہ معلوم ہوا کہ عبادتِ بدنی یعنی نماز بھی کسی کے ایصالِ ثواب کی نیت سے ادا کرنا جائز ہے۔<sup>(۱)</sup>

**دوسرا مسئلہ:** یہ بھی معلوم ہوا کہ زبان سے ایصالِ ثواب کرنا کہ خدایا اس کا ثواب فلاں کو دے، بہت بہتر ہے۔

**تیسرا مسئلہ:** یہ بھی معلوم ہوا کہ برکت کی نیت سے بزرگانِ دین کی مسجدوں میں نماز پڑھنا باعثِ ثواب ہے۔

رہی عبادتِ مالی یا مالی و بدنی کا مجموعہ جیسے زکوٰۃ اور حج، اس میں اگر کوئی شخص کسی سے کہ دے کہ تم میری طرف سے زکوٰۃ دے دو تو دے سکتا ہے اور صاحبِ مال میں حج کرنے کی قوت نہ رہے تو دوسرے سے حج بدل کر سکتا ہے، لیکن ثواب ہر عبادت کا ضرور پہنچتا ہے۔

(۱) امام ابوالبرکات عبداللہ بن احمد نسفی فرماتے ہیں:

”والأصل في ذلك ، عند أهل السنة أن للإنسان أن يجعل ثواب عمله بغيره صلوة أو صوما أو حجا أو صدقة أو قراءة القرآن أو الأذكار إلى غير ذلك من جميع أنواع البر ويصل ذلك إلى الميت وينفعه.“

(کنز الدقائق مع تبیین الحقائق، ۲/ ۴۱۹، برکاتِ رضا، پور بندر، گجرات)

**ترجمہ:** ایصالِ ثواب کی اصل یہ ہے کہ اہل سنت و جماعت کے نزدیک یہ امر جائز ہے کہ انسان اپنے عمل کا ثواب دوسروں کو نذر کرے۔ خواہ وہ عمل نماز ہو یا روزہ، حج ہو یا صدقہ، ذکر و اذکار، تلاوت قرآن، غرض کہ ہر قسم کی عبادت کا ثواب مردوں کو پہنچتا ہے اور مردوں کو ان سے فائدہ ملتا ہے۔

**نوٹ:** ایصالِ ثواب کے جائز ہونے سے متعلق تفصیلی معلومات حاصل کرنے کے لیے امام سخاوی رحمہ اللہ کی مایہ ناز عربی کتاب ”قرة العين بالمسرة الحاصلة بالثواب للميت والأبوين“ اور ملک العلماء علامہ ظفر الدین بہاری کی کتاب ”نصرة الاصحاح باقسام ایصال ثواب“ کا مطالعہ کریں۔

(از: محمد طفیل احمد مصباحی عفی عنہ)

**قارئینِ کرام!** اگر میں کسی کو مال اور روپیہ دوں، تو وہ مالک اس مال کا ہو گا یا نہیں۔ ضرور ضرور ہو گا۔ بس اسی طرح یہ بھی۔ ہاں! بس فرق اتنا ہے کہ اگر مال کسی کو دے دیا تو اپنے پاس نہ رہا اور اگر چند کو دیا تو تقسیم ہو کر ملا، مگر ثواب اگر سب کو بخش دیا تو سب کو پورا پورا ملے گا اور خود محروم نہ رہا۔ جیسے کہ کسی شخص کو قرآن پڑھایا تو سب کو قرآن پاک پڑھنا آگیا اور پڑھانے والے کا جاتا نہ رہا۔

امام نووی نے ”کتاب الاذکار“ باب تلاوت القرآن میں فرمایا کہ حضرت انس بن مالک رضی اللہ عنہ ختم قرآن پاک کے وقت اپنے گھر والوں کو جمع کر کے دعا مانگتے تھے۔ حکم بن عتبہ فرماتے ہیں کہ ایک مجمع حضرت مجاہد اور عبدہ بن لبابہ رضی اللہ عنہما نے بلایا اور فرمایا ہم نے تمہیں اس لیے بلایا ہے کہ آج ہم قرآن پاک ختم کر رہے ہیں اور ختم قرآن پاک کے وقت دعا قبول ہوتی ہے۔

حضرت مجاہد رضی اللہ عنہ سے بروایت صحیح منقول ہے کہ بزرگانِ دین ختم قرآن پاک کے وقت جمع کرتے تھے اور کہتے تھے کہ اس وقت رحمت نازل ہوتی ہے۔<sup>(۱)</sup>

در مختار بحث قراءۃ للمیت باب الدفن میں ہے:  
وفي الحديث من قرأ الإخلاص أحد عشر مرة، ثم وهب أجرها  
للاموات أعطى من الأجر بعدد الأموات.<sup>(۲)</sup>

ترجمہ: اور حدیث میں ہے کہ جو شخص گیارہ مرتبہ سورۃ اخلاص پڑھے پھر اس کا ثواب مُردوں کو بخشے تو اس کو تمام مردوں کے برابر ثواب ملے گا۔  
شامی میں اسی جگہ ہے:

(۱) الدعاء يستجاب عند ختم القرآن و في بعض رواياته الصحيحة: إن الرحمة تنزل عند خاتمة القرآن. (الأذکار للنوی، ص: ۱۰۷، دار الحديث، قاهرة)  
جامع الصغیر کی حدیث ہے کہ ختم قرآن پاک کے وقت دعا قبول ہوتی ہے۔  
اور امام قرطبی فرماتے ہیں: ختم قرآن کے وقت رحمت نازل ہوتی ہے۔

(التذکار فی أفضل الأذکار، ص: ۶۶، مؤسسة الريان، بیروت)  
(۲) در مختار مع رد المحتار ۳/ ۱۵۴، دار الكتب العلمية، بیروت.

ویقرأ من القرآن ما تيسر له من الفاتحة وأول البقرة إلى المفلحون  
وآية الكرسي وآمن الرسول وسورة يس وتبارك الملك وسورة التكاثر  
والإخلاص اثني عشر مرة. أو إحدى عشر أو سبعا أو ثلاثا ثم يقول:  
اللهم أوصل ثواب ما قرأناه إلى فلان أو إليهم.<sup>(۱)</sup>

**ترجمہ:** یعنی جو ممکن ہو قرآن پڑھے، سورہ فاتحہ، سورہ بقرہ کی اول آیات (یعنی المّ سے مفلحون تک) اور آیت الکرسی اور آمن الرسول (یعنی آمن الرسول سے آخر سورہ تک) اور سورہ یسین اور سورہ ملک اور سورہ نکاث اور سورہ اخلاص بارہ یا گیارہ یا سات یا تین مرتبہ، پھر کہے اے اللہ! جو کچھ میں نے پڑھا اس کا ثواب فلاں یا فلاں کو پہنچا دے۔

ان عبارتوں میں فاتحہ مروجہ کا پورا طریقہ بتایا گیا ہے، یعنی مختلف جگہ سے قرآن پاک پڑھنا، پھر ایصالِ ثواب کی دعا کرنا اور دعا میں ہاتھ اٹھانا سنت ہے۔

فتاویٰ عزیزی میں ہے: ”طعامے کہ ثواب آل نیاز حضرت امامین نمایندہ براں قل و فاتحہ و درود خواندن متبرک می شود و خوردن بسیار خوب است۔“<sup>(۲)</sup>

یعنی جس کھانے پر حضرت حسنین (رضی اللہ تعالیٰ عنہما) کی نیاز کریں۔ اس پر قل اور فاتحہ و درود پڑھنا باعثِ برکت ہے اور اس کا کھانا بہت اچھا ہے۔

اسی فتاویٰ عزیزی میں ہے:

”اگر مالیدہ و شیر برائے فاتحہ بزرگے بقصد ایصالِ ثواب بروح ایشان پختہ بخوراند جائز است مضائقہ نیست۔“<sup>(۳)</sup>

اگر دودھ مالیدہ کسی بزرگ کی فاتحہ کے لیے ایصالِ ثواب کی نیت سے پکا کر کھلائے تو جائز ہے، اس میں کوئی مضائقہ نہیں۔

(۱) فتاویٰ شامی، ۳/ ۱۵۱، دار الکتب العلمیہ، بیروت۔

(۲) فتاویٰ عزیزی، ۱/ ۵۱، رحمٰن گل پبلشر، پشاور، پاکستان۔

(۳) فتاویٰ عزیزی، ۱/ ۳۹، رحمٰن گل پبلشر، پشاور، پاکستان۔

شاہ ولی اللہ محدث دہلوی ”زبدۃ النصح“ ص: ۱۳۲ پر ایک سوال کے جواب میں فرماتے ہیں:

”و شیر برنج بنا بر فاتحہ بزرگ بقصد ایصالِ ثواب بروحِ ایثاں پزند و بخورند مضائقہ نیست و اگر فاتحہ بنام بزرگے دادہ شود اغنیاء را ہم خوردن جائز است۔“<sup>(۱)</sup>  
یعنی دودھ چاول کسی بزرگ کی فاتحہ اور ان کی روح کو ثواب پہنچانے کی نیت سے پکائیں اور کھائیں تو اس میں کوئی مضائقہ نہیں اور اگر کسی بزرگ کی فاتحہ دی جائے تو مال داروں کو بھی کھانا جائز ہے۔

مسئلہ - میت کی فاتحہ کا کھانا صرف غربا، فقرا، مسکینوں اور یتیموں کو کھلایا جائے۔<sup>(۲)</sup>

مسئلہ - اگر کسی بزرگ کو فاتحہ دی جائے تو سب لوگوں کو کھانا جائز ہے، حتیٰ کہ مال داروں کو بھی کھانا جائز ہے۔ اس لیے کہ وہ تبرک ہو گیا اور تبرک سبھی کھا سکتے ہیں۔<sup>(۳)</sup>

(۱) حضرت شاہ ولی اللہ محدث دہلوی کی کتاب ”زبدۃ النصح“ دستیاب نہ ہو سکی، اعلیٰ حضرت امام احمد رضا محدث بریلوی نے ”زبدۃ النصح“ کی بعینہ یہی عبارت ”فتاویٰ رضویہ“ جلد چہارم، ص: ۱۸۷ پر نقل فرمائی ہے، اسی کو حوالہ سمجھا جائے۔

(۲) فتاویٰ رضویہ، ۴/ ۱۶۲، رضا اکیڈمی ممبئی۔

نوٹ: اعلیٰ حضرت امام احمد رضا محدث بریلوی فرماتے ہیں: ”مردے کا کھانا صرف فقرا کے لیے ہو۔ عام دعوت کے طور پر جو کرتے ہیں یہ منع ہے۔“ (فتاویٰ رضویہ، ۴/ ۱۶۲، رضا اکیڈمی، ممبئی)  
(۳) فاتحہ اولیاء اللہ کا کھانا اور شیرینی سے متعلق اعلیٰ حضرت امام احمد رضا قدس سرہ لکھتے ہیں:  
”اس کا کھانا غنی (مال دار) فقیر اور سید وغیرہ سب کو بالاتفاق حلال ہے۔ اسے سوائے مسکین کے اوروں پر حرام بتانے والا اللہ عزوجل پر افترا کرتا ہے۔“ (فتاویٰ رضویہ، ۴/ ۵۰۲، رضا اکیڈمی، ممبئی)  
(از: طفیل احمد مصباحی عفی عنہ)

## کلمہ طیبہ کا ثواب

جس طرح مُردوں کو قرآن پاک کا ثواب پہنچتا ہے اور قرآن مردوں کی مغفرت کا ذریعہ اور سبب ہے۔ اسی طرح مردوں کو کلمہ طیبہ کا بھی ثواب پہنچتا ہے اور یہ بھی مغفرت کا ذریعہ اور سبب ہے۔

حضرت شیخ اکبر محی الدین بن عربی رحمۃ اللہ علیہ نے فرمایا کہ مجھے سرکارِ دو عالم صلی اللہ علیہ وسلم کی ایک حدیث پاک پہنچی تھی کہ جو شخص ستر ہزار مرتبہ کلمہ طیبہ پڑھے گا اس کی مغفرت ہوگی اور جس کے لیے اتنی دفعہ پڑھا جائے گا اس کی بھی مغفرت ہوگی۔ چنانچہ میں نے ستر ہزار مرتبہ کلمہ طیبہ پڑھا اور اس میں کسی کے لیے خاص نیت نہ کی۔ میں ایک دفعہ اپنے بعض دوستوں کے ساتھ ایک دعوت میں گیا۔ وہاں ایک جوان بھی تھا جس کے کشف کا حال بہت مشہور تھا۔ کھانا کھاتے کھاتے وہ بہت رونے لگا۔ میں نے سبب پوچھا۔ اس نے کہا کہ میں اپنی ماں کو عذاب میں دیکھ رہا ہوں۔ اس وقت میں نے ستر ہزار کلمے کا ثواب اس کی ماں کو بخش دیا، فوراً وہ جوان ہنسنے لگا اور کہا کہ اب میں اپنی ماں کو اچھے حال میں دیکھتا ہوں۔

حضرت مجدد الف ثانی رحمۃ اللہ علیہ کے مکتوبات جلد دوم میں ہے کہ آپ نے اپنے دوستوں سے کہا: ستر ہزار مرتبہ کلمہ طیبہ پڑھ کر میرے بھائی اور بہنوں کو بخش دو۔

”الدر المنظوم“ ملفوظات حضرت سید جلال الدین جہانیاں جہاں گشت میں ہے کہ جو شخص کلمہ طیبہ ایک لاکھ مرتبہ پڑھے اور اس کا ثواب مُردوں کو بخش دے تو اللہ تعالیٰ اس مُردے کو بخش دیتا ہے، اگرچہ وہ سزا کا مستحق ہو۔<sup>(۱)</sup>

(۱) **فائدہ:** کلمہ طیبہ ”لا الہ الا اللہ محمد رسول اللہ“ کے بے شمار فوائد ہیں۔ بخاری و مسلم کی متفق علیہ حدیث ہے: جو شخص صدق دل سے لا الہ الا اللہ کہے، اس پر اللہ تعالیٰ جہنم حرام فرمادیتا ہے۔ نبی کریم صلی اللہ علیہ وسلم نے فرمایا: ”صدق دل سے کلمہ طیبہ پڑھنے والا کل قیامت کے دن میری شفاعت کا زیادہ حق دار ہے۔“ نیز آپ نے فرمایا: ”جس کی زبان سے آخری کلمہ ”لا الہ الا اللہ“ جاری ہو وہ مرنے کے بعد جنت میں داخل ہوگا۔“ (تفسیر ابن کثیر، ۳/۵۸، مؤسسۃ الریان، قاہرہ)

ایک حدیث یہ بھی ہے: ہر چیز کی ایک کنجی ہوتی ہے اور آسمان (عرش) کی کنجی کلمہ طیبہ ہے۔ (فتاویٰ حدیثیہ، ص: ۴۷، ابنائے مولوی غلام رسول سورتی، ممبئی)



## مردوں کی مغفرت کا ذریعہ

حضرت جنید بغدادی رحمۃ اللہ علیہ کے کسی مرید کا رنگ اچانک متغیر ہو گیا۔ آپ نے سبب پوچھا تو اس نے کشف کے طور پر کہا میں اپنی ماں کو دوزخ میں دیکھتا ہوں۔ حضرت جنید بغدادی رحمۃ اللہ علیہ نے ایک لاکھ پانچ ہزار مرتبہ کلمہ طیبہ پڑھا تھا۔ یہ سمجھ کر کہ بعض روایات میں اس قدر کلمے کے ثواب پر وعدہ مغفرت ہے۔ آپ نے دل ہی دل میں مرید کی ماں کو اس پڑھے ہوئے کلمہ طیبہ کو بخش دیا اور اس کو اطلاع نہ دی۔ بخشنے کے تھوڑی دیر کے بعد آپ نے اس جوان کو ہشاش بشاش پایا۔ آپ نے سبب دریافت کیا۔ تو اس نے عرض کی کہ میں اپنی ماں کو اب جنت میں دیکھتا ہوں۔ آپ نے اس پر فرمایا کہ اس جوان کے مکاشفہ کی صحت تو مجھ کو حدیث پاک سے معلوم ہوئی، اور حدیث پاک کی صحت اس واقعہ سے معلوم ہوئی۔ ان واقعات سے معلوم ہوا کہ کلمہ طیبہ کے ثواب بخشنے سے مردے کی بخشش کی امید ہے اور نتیجہ میں چنوں پر یہی کلمہ طیبہ پڑھا جاتا ہے۔ غرض کہ کلمہ طیبہ کی بڑی فضیلت ہے اور مردوں کے لیے مغفرت کا بہترین ذریعہ ہے۔

## ایک اعتراض اور اس کا جواب

**اعتراض:** فاتحہ کے لیے دن اور تاریخ مقرر کرنا جائز نہیں، دن اور تاریخ کی تعیین محض لغو ہے۔ ارشادِ بانی ہے: ”وَهُمْ عَنِ اللَّغْوِ مُعْرِضُونَ“

گزشتہ صفحہ کا بقیہ حاشیہ

ترمذی وابن ماجہ کی حدیث ہے: ”افضل الذكر لا اله الا الله“۔

افضل ترین ذکر کلمہ طیبہ لا اله الا الله ہے۔

اور دوسری جگہ ارشاد ہوا: ”لقنوا موتاكم لا اله الا الله“ (مشکوٰۃ، ص: ۱/ ۱۴۱)

اپنے مردوں کو کلمہ طیبہ کی تلقین کرو۔

علامہ ابن حجر کی پیتی نے ”فتاویٰ حدیثیہ“ میں کلمہ طیبہ کے دینی و دنیاوی فوائد و ثمرات پر تفصیلی روشنی

ڈالی ہے۔ حدیث قدسی ہے: کلمہ طیبہ میرا قلعہ ہے تو جو اس میں داخل ہوا وہ میرے عذاب سے بچ گیا۔

(فتاویٰ حدیثیہ، ص: ۷۴) (از: طفیل احمد مصباحی عفی عنہ)

یعنی مسلمان لغو کاموں سے بچتے ہیں۔

**جواب اول:** دن اور تاریخ مقرر کرنے میں بڑی بڑی حکمتیں ہیں۔

جناب حاجی امداد اللہ صاحب مہاجر مکی ”ہفت مسئلہ“ میں لکھتے ہیں کہ دن مقرر کرنے میں وہ کام اپنی تاریخ میں ہو جاتا ہے ورنہ پڑا رہتا ہے۔<sup>(۱)</sup> پھر معترض کو سوچنا چاہیے کہ اگر کسی چیز کے دن اور تاریخ مقرر کرنا ناجائز و شرک ہے، تو خود اس کے مدرسہ کی تاریخ امتحان مقرر، تعطیل کے لیے ماہ رمضان المبارک مقرر، جلسہ دستار بندی کے لیے دن و تاریخ مقرر، معلمین و ملازمین کی تنخواہ مقرر، کھانے اور سونے کے لیے وقت مقرر، نماز اور جماعت کے لیے گھنٹہ اور منٹ مقرر، نکاح و ولیمہ اور عقیقہ کے لیے تاریخیں مقرر۔ خدا را شبِ براءت کی فاتحہ کو شرک اور ناجائز کرنے کے شوق میں اپنے گھر کو تو آگ نہ لگاؤ۔<sup>(۲)</sup>

**حدیث:** ”وعن شقیق قال کان عبد اللہ بن مسعود یذکر الناس کل خمیس“

روایت ہے حضرت شقیق سے کہ حضرت عبداللہ بن مسعود ہر جمعرات کو وعظ فرماتے تھے۔ اس سے معلوم ہوا کہ نیک اعمال کے لیے دن اور وقت مقرر کرنا شرک یا حرام نہیں بلکہ سنت صحابہ ہے۔ اسی لیے اب دینی مدرسوں کے امتحان اور تعطیل کے لیے

(۱) فیصلہ ہفت مسئلہ، ص: ۱۳۸، فاروقیہ بکڈ پو، دہلی  
(۲) فاتحہ اور عرس کے لیے دن اور تاریخ مقرر کرنے سے متعلق حضرت شاہ ولی اللہ محدث دہلوی فرماتے ہیں: ”زیارت و تبرک بقبور صالحین و امداد ایشیاں باہدائے ثواب و تلاوت قرآن و دعائے خیر و تقسیم طعام و شیرینی امر متحسن است باجماع علماء و تعیین روز عرس برائے آل ست کہ آل روز مذکر انتقال ایشیاں باشند۔“

(زبدۃ النصائح بحوالہ فتاویٰ رضویہ ۱۹۱/۴، مطبوعہ رضا اکیڈمی، ممبئی)  
ترجمہ: اولیائے کرام و بزرگان دین کے مزارات کی زیارت کرنا اور ان سے برکت حاصل کرنا جائز ہے۔ نیز قرآن کی تلاوت، دعائے مغفرت، گھانا و شیرینی وغیرہ پکا کر حاضرین میں تقسیم کرنا اور ان عمل خیر کا ثواب بزرگان دین کی روح کو نذر کرنا مندوب و مستحب ہے۔ اس پر علمائے کرام کا اجماع و اتفاق ہے۔ بانی رہا عرس کے لیے تاریخ مقرر کرنا تو یہ اس لیے ہے کہ اس سے لوگوں کو صاحبِ عرس کی وفات کے دن کا علم ہوتا ہے۔  
(از: طفیل احمد مصباحی عفی عنہ)

دن اور مہینے اور تعلیم کے اوقات مقرر کیے جاتے ہیں۔ لہذا میلادِ پاک اور فاتحہ وغیرہ کے لیے دن اور تاریخ مقرر کرنا جائز ہے۔ اسے ناجائز و حرام کہنا غلطی ہے۔

**جواب دوم:** شبِ براءت یعنی چودہ شعبان المعظم امت نے مقرر نہیں کی ہے، بلکہ پروردگارِ عالم اور سید عالم ﷺ نے مقرر فرمایا ہے۔  
ارشادِ ربانی ہے:

”إِنَّا أَنْزَلْنَاهُ فِي لَيْلَةِ مُبَرَّكَةٍ إِنَّا كُنَّا مُنْذِرِينَ“ (۱)

اس کے تحت مفسرین کرام نے ایک قول نقل کیا ہے کہ ”لَيْلَةُ مُبَرَّكَةٍ“ شعبان المعظم کی پندرہویں رات ہے (۲) اور اس کے نام بتائے اور حدیثوں سے اس قول کو موید و مدلل کیا اور سرکارِ دو عالم ﷺ نے اس رات کو بخشش و رحمت کی رات بتایا اور اس کی عظمت بیان فرمائی اور ”لَيْلَةُ النِّصْفِ مِنْ شَعْبَانَ“ کے مبارک لفظوں سے صاف صاف بیان فرمادیا تو یہ تقرر شریعت کی جانب سے ہے۔  
سبحان الله والحمد لله رب العالمین.

(۱) قرآن مجید، سورة الدخان، آیت: ۳

(۲) **فائدہ:** اکثر مفسرین کی رائے یہ ہے کہ آیت کریمہ ”إِنَّا أَنْزَلْنَاهُ فِي لَيْلَةِ مُبَرَّكَةٍ“ میں ”لَيْلَةُ مُبَرَّكَةٍ“ سے دراصل ”شبِ قدر“ مراد ہے۔ لیکن حضرت عکرمہ رضی اللہ عنہ اور مفسرین کا ایک گروہ اس بات کے قائل ہیں کہ آیت میں ”لَيْلَةُ مُبَرَّكَةٍ“ سے مراد ”شبِ براءت“ ہے۔

جیسا کہ فخر المفسرین امام فخر الدین رازی قدس سرہ نے بیان کیا ہے۔ آپ لکھتے ہیں: اختلفوا في هذه الليلة المباركة فقال الأكثرون أنها ليلة القدر و قال عكرمة و طائفة آخرون: أنها ليلة البراءة. (تفسير كبير ۱۴/ ۲۰۴، دار الكتب العلمية، بيروت)

تفسیر خازن و تفسیر بیضاوی میں ہے کہ ”لَيْلَةُ مُبَرَّكَةٍ“ سے شبِ قدر یا شبِ براءت مراد ہے۔  
(تفسیر خازن، ۱۱۷/۴، بیضاوی، ۱۵۷/۵، دار الكتب العلمية، بيروت)۔ (از: طفیل احمد مصباحی غفی عنہ)

## شبِ براءت کا حلوہ

شبِ براءت میں حلوہ پکانا فرض و واجب یا ضروری نہیں، کوئی پکائے یا نہ پکائے۔ بہر حال فرض و واجب نہیں، ہاں تحسن و جائز ہے اور اگر ایصالِ ثواب کے لیے پکایا جائے تو کارِ خیر اور موجبِ ثواب ہے۔ لیکن کچھ حضرات شبِ براءت میں حلوہ پکانے کو بدعت اور ناجائز و حرام کہتے ہیں۔ اور ناجائز و حرام کا فتویٰ دیتے ہیں اور لوگوں کو پکانے سے روکتے اور منع کرتے ہیں۔ نہ معلوم کیوں شبِ براءت کے حلوہ کو ناجائز و حرام قرار دیتے ہیں۔ اس کی علت اور سبب اب تک معلوم نہ ہو سکا۔ حالاں کہ حلوہ کے اندر جتنی چیزیں ڈالی جاتی ہیں وہ سب طیب و طاہر (پاک و صاف) اور حلال ہیں۔ ناجائز و حرام کہنا یہ بہت بڑی زیادتی اور حماقت ہے۔ اس لیے کہ جس چیز کو شریعتِ مطہرہ نے حرام نہ کیا ہو اسے دوسرا کیوں حرام کرے۔ کسی کو بھی اختیار نہیں کہ شبِ براءت کے حلوہ کو حرام کر دے، حالاں کہ سوچی بھی پاک و حلال، شکر بھی پاک و حلال، میوہ بھی پاک و حلال، گھی بھی پاک و حلال، پانی بھی پاک و حلال، غرض کہ گل چیزیں حلال ہی حلال ہیں۔ اور مذکورہ بالا چیزوں کے مجموعہ کا نام حلوہ ہے تو یہ بھی حلال ہوا۔ باوجود اس کے نہ معلوم کیوں کچھ لوگ شبِ براءت کے حلوہ کو ناجائز و حرام کہتے ہیں اور ناجائز و حرام کا فتویٰ دیتے ہیں۔ حلوہ تو مرغوب و محبوب غذا ہے۔<sup>(۱)</sup> اور

(۱) بخاری و مسلم کی حدیث ہے کہ ”کان رسول اللہ ﷺ یحب الحلواء والعسل۔“

(بخاری، کتاب الطلاق، حدیث: ۵۲۶۸، ص: ۱۱۰۲، دار الکتاب العربی، بیروت /

مسلم شریف ۱ / ۶۰۱، حدیث: ۳۶۷۹، دار الکتاب العربی، بیروت)

ترجمہ: حضور ﷺ حلوہ اور شہد پسند فرماتے تھے۔

**فائدہ:** مان لیتے ہیں کہ زمانہ رسالت و عہدِ صحابہ میں حلوہ پکا کر فاتحہ دلانے کا رواج نہیں تھا، لیکن محض اس بنا پر حلوہ پکانا اور شبِ براءت میں اس کا فاتحہ دلانا ناجائز اور بدعت نہیں۔ علمائے کرام بیان فرماتے ہیں کہ:

”کم من شیء کان أحداثاً و هو بدعة حسنة“ کہ بہت ساری چیزیں نوپید اور نو ایجاد ہوتی ہیں مگر وہ بدعت حسنہ کے زمرے میں آتی ہیں۔ (فتاویٰ عالمگیری، ۵/۳۲۳، ذکر یکایک ڈپو، دیوبند)

ہم موجودہ حلوہ کو بھی اسی پر قیاس کر سکتے ہیں ورنہ مدارس و خانقاہ کی عالی شان بلدنگ بنانا، مساجد کے منارے بلند کرنا، ہوائی جہاز اور ٹرین میں سفر کرنا سب ناجائز ٹھہریں گے، کیوں کہ یہ تمام چیزیں عہدِ رسالت و عہدِ صحابہ میں موجود نہیں تھیں۔ (از: طفیل احمد مصباحی عفی عنہ)

مرغوب و پسندیدہ چیز کا صدقہ بھی افضل ہے۔

ارشادِ ربانی ہے:

”لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ“<sup>(۱)</sup>

تم ہرگز بھلائی کو نہیں پہنچو گے جب تک کہ راہِ خدا میں اپنی پیاری چیز خرچ نہ کرو۔  
اور مولانا رومی رحمۃ اللہ علیہ فرماتے ہیں:

ہر چہ داری صرف کن در راہ او      لَنْ تَنَالُوا الْبِرَّ حَتَّى تُنْفِقُوا

یعنی جو کچھ بھی ساز و سامان تمہارے پاس ہے، اسے راہِ خدا میں خرچ کرو۔

**دعوتِ فکر:** اے معترضو! تمہیں کیا ہو گیا ہے کہ تم اس پاک اور طیب و طاہر چیز کو نہیں کھاتے اور خواہ مخواہ اسے ناجائز و حرام کہتے ہو۔ دیکھ لو قرآن پاک ہی کا ارشاد ہے کہ پاک و صاف اور حلال چیزوں کو حرام و ناجائز مت سمجھو اور اس کا کھانا مت چھوڑو۔  
قرآن مقدس نے صاف لفظوں میں حکم سنایا ہے:

يَا أَيُّهَا الَّذِينَ آمَنُوا لَا تَحَرِّمُوا طَيِّبَاتٍ مَّا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ<sup>(۲)</sup>

**ترجمہ:** اے ایمان والو! حرام نہ ٹھہراؤ وہ ستھری چیزیں جنہیں اللہ تعالیٰ نے تمہارے لیے حلال کی ہیں اور حد سے نہ بڑھو، بے شک حد سے بڑھنے والے اللہ کو ناپسند ہیں۔  
یعنی جن چیزوں کو اللہ تعالیٰ نے حلال کر دیا ہے ان کو خواہ مخواہ اپنی طرف سے ناجائز و حرام قرار دینا یہ بات اللہ تعالیٰ کو پسند نہیں اور ایسے لوگ زیادتی کرنے والے ہیں اور اللہ تعالیٰ کو ناپسند ہیں۔<sup>(۳)</sup>

**معترضو! اللہ تعالیٰ سے ڈرو اور اللہ تعالیٰ کی جائز کردہ چیزوں کو اپنی طرف سے ناجائز مت کرو۔**

(۱) قرآن مجید، سورہ آل عمران، پ: ۴، آیت: ۹۲

(۲) قرآن مجید، سورۃ الأنعام، پ: ۷، آیت: ۸۷

(۳) تفسیر طبری ۸/۷، مکتبہ ابن تیمیہ، حلب

شبِ برأت کا حلوہ طیب و طاہر ہے اور سرکارِ دو عالم ﷺ نے اسے حلال کیا ہے پھر ان کو حرام قرار دینا گویا وہ کام کرنا ہے جو حضور اقدس ﷺ نے نہیں کیا۔ لہذا معلوم ہوا کہ شبِ برأت کا حلوہ حرام و بدعت نہیں بلکہ اس کو ناجائز و حرام قرار دینا یہ بدعت ہے۔ حضرت مولانا سید غلام قطب الدین برہمچاری صاحب مرحوم نے شبِ برأت کے حلوے کے متعلق کیا خوب لکھا ہے کہ:

جو وہ حلوہ بھی شبرات کا ناروا ہے      بتاؤ تو اس میں نجس چیز کیا ہے  
روا ہے وہ خود جس کا حلوہ بنا ہے      حقیقت میں منہ ہی تمہارا برا ہے  
یہ گھی اور میوہ کا عمدہ نوالہ  
اسی کو ملے جو ہو تقدیر والا

## شبِ برأت میں حلوہ کیوں پکایا جاتا ہے؟

مسلمانو! شعبان المعظم کی چودھویں تاریخ کو حلوہ کی تیاری محض اس لیے ہوئی کہ مسلمانوں نے خیال کیا کہ یہ دن عرشی سال کا آخری دن ہے۔ آج اپنے اہل و عیال، اپنے عزیز و اقارب اور دوست و احباب اور اپنے ملنے جلنے والوں کو کوئی عمدہ، دل پسند اور مرغوب و محبوب کھانا کھلائیں اور ان کی خاطر تواضع کریں تاکہ خاطر داری بھی ہو جائے اور صلہ رحمی اور غربا پروری بھی ہو جائے۔ لہذا سنی مسلمانوں کے پیشواؤں نے غور و تامل کیا کہ حضور اقدس ﷺ کو کون سی چیز زیادہ پسندیدہ اور محبوب و مرغوب تھی تو ان لوگوں کو یہ حدیث ملی کہ:

كان رسول الله ﷺ يحب الحلوا والعسل.<sup>(۱)</sup>

یعنی رسول اللہ ﷺ حلوا اور شہد پسند فرماتے تھے، یا میٹھی چیز اور شہد کو محبوب و مرغوب رکھتے تھے۔

(۱) [الف] صحیح البخاری، کتاب الطلاق، حدیث نمبر: ۵۲۶۸، ص: ۱۱۰۲، دارالکتاب العربی، بیروت. [ب] الصحیح المسلم، ۱/۶۰۱، کتاب الطلاق، حدیث: ۳۶۷۹، دارالکتاب العربی، بیروت.

لہذا یہ دیکھ کر سنیوں کے پیشواؤں نے فرمایا کہ بہتر ہے کہ حلوہ پکایا جائے۔ لیکن وہابیوں دیوبندیوں اور تبلیغیوں کے پیشوا اسماعیل دہلوی نے تذکیر الاخوان صفحہ ۶۶ پر (مطبوعہ فخر المطابع لکھنؤ) صاف صاف لکھ دیا کہ شعبان میں حلوہ پکانا کفر و نفاق ہے۔ یعنی جو مسلمان شبِ برأت میں حلوہ پکائے وہ کافر و منافق ہے۔ یہ زیادتی اور ہٹ دھرمی نہیں تو اور کیا ہے؟ اللہ تعالیٰ وہابیوں اور دیوبندیوں کو عقل سلیم عطا فرمائے۔

## صدر الافاضل رحمۃ اللہ علیہ کا فتویٰ

**سوال:** کچھ لوگ شبِ برأت کا حلوہ پکانا حرام بتاتے ہیں۔ اس کو قرآن پاک اور حدیث پاک سے ثابت فرمائیے کہ حلوہ پکانا جائز ہے یا نہیں اور کوئی شخص اپنی رائے سے کسی چیز کو حرام کر سکتا ہے یا نہیں؟

**الجواب:** شبِ براءت بہت برکت والی رات ہے۔ شریعت میں اس کی بہت فضیلتیں وارد ہوئی ہیں اور اس شب میں عبادتوں اور نیکیوں اور استغفار کی تاکید فرمائی گئی ہے۔ حتیٰ کہ ابن ماجہ کی حدیث شریف میں وارد ہوا ہے کہ اللہ تعالیٰ غروب آفتاب سے طلوع فجر تک اپنی شانِ رحمت سے آسمان دنیا کی طرف متوجہ ہو کر استغفار کرنے والوں اور روزی مانگنے والوں اور مصیبتوں سے رہائی چاہنے والوں کو ندامتیں فرماتا ہے کہ وہ اپنی حاجت طلبی کریں۔

ام المؤمنین حضرت عائشہ صدیقہ رضی اللہ تعالیٰ عنہا کی حدیث شریف سے ثابت ہے کہ اس شب میں سید عالم ﷺ قبرستان بقیع میں تشریف لے جاتے تھے۔<sup>(۱)</sup> اس سے ثابت ہوا کہ نیکیوں کی کثرت اور مردوں کو ثواب پہنچانا اس شب میں سنت ہے۔ اِطعامِ طعام بھی نیکی

(۱) سنن ابن ماجہ ۱/ ۴۴۴، جامع الترمذی ۱/ ۲۰۳، مسند امام احمد بن حنبل ۱/ ۲۳۸، دار الفاروق، عمان

ہے۔<sup>(۱)</sup> اور طعام میں جولذیز تر ہو اس کا خرچ کرنا اور بہتر۔ مسلمان حلوے کو بہت نفیس غذا سمجھ کر خرچ کرتے ہیں۔ وہ اس خرچ کا اجر پائیں گے۔ اللہ تعالیٰ فرماتا ہے۔  
”لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ“،<sup>(۲)</sup>

تم ہر گز بھلائی کو نہ پہنچو گے جب تک راہ میں اپنی پیاری چیز خرچ نہ کرو اور تفسیر مدارک میں ہے:

”وعن عمر بن عبد العزيز أنه كان يشتري أعدل السكر ويتصدق بها فقيل له لم لا تتصدق بثلثها قال لان الشكر أحب إلى فأردت أن أنفق مما أحب.“<sup>(۳)</sup>

یعنی (حضرت) عمر بن عبد العزیز (رضی اللہ عنہ) شکر کی بوریاں خرید کر صدقہ فرمایا کرتے تھے۔ ان سے کہا گیا کہ آپ اس کی قیمت صدقہ کیوں نہیں کر دیتے، فرمایا شکر مجھے پسند ہے تو میں چاہتا ہوں کہ وہی چیز خرچ کروں جو مجھے پسند ہے۔

ثابت ہوا کہ شے مرغوب و محبوب کا خرچ کرنا اس آیت کی تعمیل ہے۔ حلوہ مسلمانوں کو مرغوب و محبوب ہے، اس کو اللہ کے لیے خرچ کرتے ہیں تو اس آیت کا مصداق ہیں اور اللہ سے اجر پائیں گے اور جو شخص اس کو حرام کہتا ہے وہ گم راہ ہے کہ اللہ تعالیٰ کی حلال کی ہوئی چیز کو محض اپنی رائے سے حرام کہتا ہے اور شریعت میں اپنی رائے کو دخل دیتا ہے اور احکام الہی کو بدلتا ہے۔ اللہ تعالیٰ نے فرمایا:

(۱) قرآن شریف میں آیا ہے کہ اہل جنت، جہنمیوں سے پوچھیں گے کہ تمہیں کس چیز نے جہنم میں پہنچایا؟ تو جہنم والے جواب دیں گے:

لَمْ نَكُ مِنَ الْفَاضِلِينَ ۖ وَ لَمْ نَكُ نَطْعُمُ الْمُسْكِينِ ۖ (سورة المدثر، آیت: ۴۳، ۴۴)  
ترجمہ: ہم نماز نہیں پڑھتے تھے اور نہ مسکینوں کو کھانا کھلاتے تھے۔  
اس سے معلوم ہوا کہ لوگوں کو کھانا کھانا بہت بڑا کار ثواب ہے۔

(۲) قرآن مجید، سورہ آل عمران، پ: ۴، آیت: ۹۲

(۳) مدارک التنزیل، پارہ: ۴، ص: ۹۹، افضل المطابع، دہلی۔  
(از: طفیل احمد مصباحی عفی عنہ)



يَا أَيُّهَا الَّذِينَ آمَنُوا لَا تُحَرِّمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ﴿١٥﴾<sup>(۱)</sup>

اے ایمان والو! حرام نہ کرو ان پاک چیزوں کو جنہیں اللہ تعالیٰ نے تمہارے لیے حلال کیا اور حد سے نہ گزرو۔ اللہ تعالیٰ حد سے گزرنے والوں کو پسند نہیں کرتا۔ حضرت شاہ عبدالعزیز صاحب محدث دہلوی رحمۃ اللہ علیہ کے ملفوظات میں ہے۔

”باز از ابتداے کرامت شبِ براءت فرمود کہ در شبِ پانزدہم شعبان بعد عشا قریب سنہ وصال بخانہ آمدہ بود کہ ناگاہ جبرئیل آمد۔ وگفت آں روز شبِ مبارک و تقسیم براءت یک سالہ است۔ بر نیز در اے مُردگان مد فونان جنت بقیع در اں جارفتہ دعاء کن چنان چہ آں حضرت ہم چنین کردند بر اے آں رسم فاتحہ دریں شب است، خواہ نان و حلوا خواہ ہر چہ خواہد، مگر در ہند حلوہ می باشد و در بخارا و سمرقند قتلما و غیرہ می کنند۔“

یعنی رسول اللہ صلی اللہ علیہ وسلم سالِ وفات کے قریب شبِ براءت کو عشائی نماز کے بعد دولت سراے اقدس میں تشریف لائے، اچانک جبرئیل حاضر ہوئے اور عرض کیا، یہ مبارک رات ہے۔ آج سال بھر کے حصے تقسیم ہوں گے، جنت بقیع میں تشریف لے جا کروہاں کے مردوں کے لیے دعا کیجیے۔ حضور نے ایسا ہی کیا۔ اسی وجہ سے اس شب میں فاتحہ کا دستور ہے، خواہ حلوہ روٹی ہو، خواہ کچھ اور۔ مگر ہندوستان میں حلوہ ہوتا ہے اور بخارا و سمرقند میں قتلما و غیرہ کرتے ہیں۔

شاہ صاحب کے سوال سے معلوم ہوا کہ یہ سب حدیث شریف کے مطابق ہے۔<sup>(۲)</sup>

واللہ تعالیٰ أعلم بالصواب

کتبہ: العبد المعتصم بحبلہ المتین

محمد نعیم الدین عفا عنہ المعین، ۲۳/شوال ۱۳۵۳ھ

(۱) قرآن مجید، سورۃ الانعام، پ: ۷، آیت: ۸۷

(۲) صدر الافاضل علامہ سید نعیم الدین مراد آبادی رحمۃ اللہ علیہ کا یہ فتویٰ آپ کی کتاب ”کشف الحجاب عن مسائل ایصالِ ثواب“ ص: ۳۲۹، مطبوعہ فاروقیہ بک ڈپو، دہلی میں موجود ہے۔ (از: طفیل احمد مصباحی عفی عنہ)

## مسجدوں میں روشنی

شبِ براءت میں مسجدوں میں چراغاں کیا جاتا ہے۔ مسجدوں کی صفائی ہوتی ہے، مسجدیں سجائی جاتی ہیں، لیکن بعض دیوبندی اس کارِ ثواب کو بھی بدعت و حرام بلکہ شرک تک کہتے ہیں۔ چنانچہ نام نہاد مولوی شفیع، دارالعلوم دیوبند کے سابق مفتی، حالِ حیاتِ پاکستان، اپنی کتاب ”شبِ براءت“ میں لکھتا ہے کہ ”بعض شہروں میں دستور ہے کہ اس تاریخ (یعنی شبِ براءت) میں مسجد میں بہت زیادہ روشنی کی جاتی ہے۔ ضرورت سے بہت زیادہ چراغ جلائے جاتے ہیں، یہ بالکل کفار کے ساتھ مشابہت اور ہندوؤں کی دیوالی کی نقل ہے۔ جو سخت ناجائز اور حرام ہے۔

مولوی شفیع کا یہ کہنا محض ان کی بے دینی ہے۔ ہمیشہ سے عام مسلمانوں کا یہی دستور رہا ہے کہ ثواب اور روشنی قبر حاصل کرنے کے لیے یوں تو ہمیشہ ہی مگر بالخصوص رمضان المبارک یا شبِ قدر یا شبِ معراج یا ختم قرآن پاک کی رات یا شبِ براءت میں مسجدوں میں چراغاں کرتے ہیں۔ مسجدوں کو خوب آراستہ اور مزین کرتے ہیں اور عقل سلیم کا بھی یہی تقاضا ہے کہ بالخصوص موجودہ زمانہ میں مسجدوں کو خوب خوب آراستہ اور مزین کیا جائے۔ ہمیشہ یا بعض خصوصی موقع پر چراغاں کرنا اچھا ہے۔ کیوں کہ آج ہم اپنے مکانات میں زیب و زینت کرتے ہیں۔ بیاہ شادی میں خوب دل کھول کر روشنی اور چراغاں کرتے ہیں۔ عمارتوں، مکانات اور بلڈنگوں کو سجاتے ہیں۔ جب ہمارے گھر زینت و آرائش، روشنی، چراغاں کے مستحق ہیں تو اللہ تعالیٰ کا گھر جو تمام گھروں سے افضل ہے، اسے تمام گھروں سے زیادہ آراستہ اور مزین کرنا ہی چاہیے۔ تاکہ مسجدوں کی عظمت لوگوں کے دلوں میں قائم ہو اور یہ کام احترامِ مسجد اور تبلیغِ دین کا ذریعہ بنے۔

## مسجد کی آبادی اور زینت و آرائش

قارئینِ کرام! مساجد کی زینت ایمان کی علامت ہے۔ مسجدوں میں روشنی کرنا بالخصوص مقدس اور متبرک راتوں میں مساجد میں چراغاں کرنا اعلیٰ درجہ کی عبادت ہے، جس کا بہت ثواب ہے۔ ارشادِ ربانی ہے:

إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ. <sup>(۱)</sup>

اللہ تعالیٰ کی مسجدوں کو وہ لوگ آباد کرتے ہیں جو اللہ اور قیامت پر یقین رکھتے ہیں۔ مفسرینِ کرام فرماتے ہیں کہ مسجدوں میں جماعاتِ نماز قائم کرنا، وہاں صفائی رکھنا، عمدہ چٹائیاں اور فرش بچھانا، وہاں روشنی و چراغاں کرنا سب مسجد کی آبادی میں داخل ہیں۔ <sup>(۲)</sup> تفسیر روح البیان میں زیرِ آیت مذکورہ ہے کہ حضرت سلیمان علیہ السلام مسجد بیت المقدس میں کبریتِ احمر کی روشنی میں فرماتے تھے۔ آپ نے سترہ قندیلیں بیت المقدس میں روشن کرنے کا حکم دیا، جس کی روشنی میں میلوں تک عورتیں چرخہ کات لیتی تھیں۔ سبحان اللہ <sup>(۳)</sup> اس آیت مقدسہ سے معلوم ہوا کہ مسجدوں میں رونق و چراغاں کرنا ایمان کی علامت ہے۔ مقامِ تعجب ہے کہ مولوی شفیع دیوبندی نے کیسے لکھ دیا کہ ”چراغاں کرنا ہندوؤں کی دیوالی کی نقل ہے جو سخت ناجائز و حرام ہے۔“

(۱) قرآن مجید، سورة التوبة، پ: ۱۱، آیت: ۱۸

(۲) تفسیر جمل میں زیرِ آیت ”إِنَّمَا يَعْمُرُ مَسْجِدَ اللَّهِ“ مذکور ہے:

”أي بنحو البناء والتزيين والفرش والسرج والعبادة وترك حديث الدنيا.“

(تفسیر جمل، ۳/ ۲۳۶، دار الکتب العلمیہ، بیروت)

ترجمہ: مساجد کی از سر نو تعمیر، ان کی زینت و آرائش، فرش بچھنا اور مساجد میں چراغاں کرنا، عبادت کرنا اور مساجد میں دنیاوی باتیں نہ کرنا، یہ تمام باتیں مساجد کو آباد کرنے میں داخل ہیں، جس کا آیت میں حکم دیا گیا ہے۔

فائدہ: عمدۃ المفسرین حضرت علامہ اسماعیل حقّی علیہ الرحمۃ نے ان تمام امور کے بارے میں تفصیلی دلائل کے ساتھ روشنی ڈالی ہے۔ ملاحظہ کریں۔ (تفسیر روح البیان، ج: ۳، ص: ۳۹۸ تا ۴۰۰۔ مکتبہ اسلامیہ کوئٹہ)

(۳) تفسیر روح البیان، ۳/ ۳۹۹، مکتبہ اسلامیہ، کوئٹہ۔ (از: طفیل احمد مصباحی غفری عنہ)

## مسجدوں میں روشنی کرنا سنت صحابہ ہے

مسجدِ نبوی میں اولاً لکڑیاں وغیرہ جلا کر روشنی کی جاتی تھی، پھر حضرت تمیم داری رضی اللہ عنہ کچھ قندیلیں، رسیاں اور تیل لائے، ان کو مسجدِ نبوی شریف کے ستونوں میں لٹکا کر جلایا تو سرورِ عالم صلی اللہ علیہ وسلم نے فرمایا:

”نورت مسجدنا نور اللہ علیک.“<sup>(۱)</sup>

تم نے ہماری مسجدوں کو روشن کیا، اللہ تم کو روشن اور نورانی کر دے۔

ابن ماجہ نے حضرت ابوسعید خدری رضی اللہ عنہ سے روایت کی۔

”أول من أسرج في المساجد تميم الداري.“<sup>(۲)</sup>

جس نے مسجدوں میں سب سے پہلے چراغ جلائے وہ تمیم داری رضی اللہ عنہ ہیں۔

اس سے بھی معلوم ہوا کہ مسجدوں میں روشنی کرنا سنت صحابی ہے۔ سرکارِ دو عالم احمد مجتبیٰ محمد مصطفیٰ صلی اللہ علیہ وسلم کے زمانہ پاک میں چراغ کا عام رواج نہ تھا۔ بوقتِ جماعت کھجور کی لکڑیاں جلا کر روشنی کر لی جاتی تھی۔ حضرت تمیم داری رضی اللہ عنہ نے وہاں چراغاں کیا۔

ابن شاہین محدث رحمۃ اللہ علیہ نے حضرت ابواسحاق ہمدانی سے روایت کی:

”خرج علي بن أبي طالب في أول ليلة من رمضان والقناديل تزهّر وكتاب الله تتلى فقال نور الله لك يا ابن الخطاب في قبرك كما نورت

(۱) تفسیر روح البیان، ۳/ ۴۰۰، مکتبہ اسلامیہ، کوئٹہ۔

(۲) سنن ابن ماجہ، کتاب المساجد، ص: ۱۱۲، جمعیۃ المکنز الإسلامی، قاہرہ۔

علامہ مہودی فرماتے ہیں: ”و یستحب تعلیق المصابیح إن تمیما الداری أول من فعل ذلك في زمن النبي صلی اللہ علیہ وسلم.“

ترجمہ: مسجد میں روشنی کرنا مستحب ہے۔ سب سے پہلے تمیم داری نے حضور کے زمانے میں مساجد میں چراغ جلائے۔

(وفاء الوفاء باحوال دارالمصطفیٰ، ۲/ ۶۷۰، برکات رضا، پور بندر، گجرات)

مساجد اللہ تعالیٰ بالقرآن۔“ (۱)

رمضان المبارک کی پہلی رات کو حضرت علی بن ابوطالب تشریف لائے، قدیل جسگاہ ہی تھیں اور قرآن پاک کی تلاوت ہو رہی تھی تو آپ نے فرمایا۔ اے عمر ابن خطاب! اللہ تمہاری قبر کو روشن کرے جیسے تم نے اللہ کی مسجدوں کو قرآن پاک کی تلاوت سے روشن کیا۔

اس سے معلوم ہوا کہ مسجدوں کی روشنی سے انشاء اللہ الرحمن قبر روشن اور منور ہوگی۔ لہذا جو بھی مسجدوں کی روشنی کو روکتا ہے وہ درپردہ سنتِ صحابہ پر اعتراض کرتا ہے۔ اس روشنی اور چراغاں کے روکنے والے اپنی قبریں تاریک کر رہے ہیں۔

## قبر کی روشنی

تفسیر کبیر میں ”إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ“ کی تفسیر میں ہے:

”وعن النبي صلى الله عليه وسلم من أسرج في مسجد سراجاً لم تزل الملائكة وحلة العرش يستغفرون له مادام في المسجد ضوءه.“ (۲)

ترجمہ: نبی کریم ﷺ نے فرمایا جو کوئی مسجد میں چراغ جلانے تو جب تک مسجد میں روشنی رہے گی فرشتے اور حاملین عرش اس کے لیے دعائے مغفرت کرتے رہیں گے۔ لیکن افسوس صد افسوس! ماتم عقل و خرد پر ہزار بار ماتم اس پر جو یہ کہتے ہیں کہ شبِ براءت کو مسجد میں چراغاں کرنا ناجائز و حرام ہے۔

(۱) تفسیر روح البیان، ۳/ ۴۰۰، مکتبہ اسلامیہ، کوئٹہ۔

(۲) [الف] التفسیر الکبیر، ۸/ ۱۰، (پندرہواں حصہ) دار الکتب العلمیہ، بیروت۔ [ب] تفسیر روح البیان، ۳/ ۴۰۰، مکتبہ اسلامیہ، کوئٹہ [ج] تفسیر در منثور، ۴/ ۱۴۴، دار الفکر، بیروت [د] تفسیر أبی السعود ۴/ ۵۱، دار إحياء التراث العربی، بیروت۔ (از: طفیل احمد مصباحی عفی عنہ)

## ستر ہزار فرشتوں کی دعا لینے کا ذریعہ

حضرت معاذ بن جبل رضی اللہ عنہ سے روایت ہے:

”قال رسول الله ﷺ: من علق في مسجد قنديلًا صلى عليه سبعون ألف ملك حتى ينطفي ذلك القنديل.“<sup>(۱)</sup>

**ترجمہ:** رسول اللہ ﷺ نے فرمایا کہ جو مسجد میں قنديل لٹکائے تو اس پر ستر ہزار فرشتے دعاے رحمت کرتے ہیں۔ یہاں تک کہ قنديل بجھ جائے۔

اس حدیث پاک سے معلوم ہوا کہ جیسے مسجد میں چراغ جلانا باعثِ ثواب ہے ویسے ہی مسجد میں چراغ یا تیل یا بتی دینا بھی ثواب ہے، خواہ ایک چراغ ہو یا بہت، اور یہ بھی معلوم ہوا کہ مسجد میں روشنی کرنا یہ ستر ہزار فرشتوں کی دعا لینے کا ذریعہ ہے۔

**سوال:** مسجدوں میں روشنی و چراغاں کرنا فضول خرچی اور اسراف ہے اور قرآن پاک میں اسراف اور فضول خرچی سے روکا گیا ہے۔

ارشادِ ربانی ہے:

”كُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ.“

کھاؤ اور پیو اور نہ تسرف کرو۔ بے شک اللہ فضول خرچی کرنے والوں کو پسند نہیں فرماتا۔

**جواب:** مسجدوں کی روشنی اور چراغاں کو اسراف و فضول خرچی کہنا بالکل غلط اور حماقت ہے۔ اپنے دماغ کا علاج کراؤ، اپنی عقل پر ماتم کرو۔ فضول خرچی تو اس خرچ کو کہا جاتا ہے جس میں دینی و دنیوی نفع نہ ہو۔ اور مسجدوں کے چراغاں و روشنی میں مسجدوں کی زینت ہے جو عبادت اور باعثِ ثواب ہے ”لَا إِسْرَافَ فِي الْخَيْرِ“ یعنی نیک کام میں خرچ کرنا فضول خرچی نہیں ہے۔

(۱) تفسیر در منثور، ۴/ ۱۴۳، دار الفکر، بیروت.

**سوال:** جب ایک چراغ اور بلب سے روشنی ہو سکتی ہے تو باقی چراغ، بلب اور ٹیوب لائٹ بے کار ہیں اور بے کار خرچ فضول خرچی میں داخل ہے۔

**جواب:** جب ایک قمیص اور پانچا مے سے ستر پوشی حاصل ہو جاتی ہے تو چاہیے کہ قمیص کے نیچے بنیائیں اوپر اچکن، شیروانی، کوٹ، واسکٹ پہننا فضول خرچی اور حرام ہو، نیز جب ایک دو روپے گز کے ہرک اور کھدر سے جسم چھپ جاتا ہے تو چاہیے کہ پانچ اور سات روپے گز کے سفرائز، کیمبرک، یا بیس روپے گز کے نیلرن، یا پچاس پچھتر روپے گز کا ٹیریکٹ پہننا حرام ہو۔ نیز جب گھر میں پانچ آنے مٹی کے تیل سے روشنی حاصل ہو سکتی ہے اور اپنی ضرورت پوری ہو سکتی ہے تو وہاں سیکڑوں روپے صرف کر کے بجلی فٹنگ کرانا اور بجلی کے پنکھے تلے اپریل و مئی کی شدید گرمی میں بیٹھنا اسراف و حرام ہونا چاہیے۔

او معترضو! عقل سے کام لو، ایک چراغ اور بلب سے روشنی تو حاصل ہوتی ہے اور زیادہ چراغوں، بلبوں اور ٹیوب لائٹوں سے مسجد کی زینت و رونق ہوتی ہے، اور مسجد کی روشنی بھی عبادت اور وہاں کی زینت بھی عبادت۔ لہذا مساجد میں چراغاں و روشنی کرنا فضول خرچی نہیں۔ اللہ تعالیٰ تمہیں عقل سلیم عطا فرمائے۔

**سوال:** اگر مسجد میں روشنی کرنا اچھی چیز ہے تو خود حضور نے اپنے زمانہ میں مسجد نبوی میں روشنی کیوں نہ کی۔ کیا تم حضور سے افضل ہو یا دین کے زیادہ ہمدرد ہو۔ جو کام حضور نہ کریں، تمہیں کرنے کا کیا حق ہے؟

**جواب:** اے معترضو! اگر شیروانی، پتلون، کوٹ، واسکٹ وغیرہ اعلیٰ درجہ کے لباس کا پہننا اچھا کام ہے تو حضور اقدس ﷺ نے کیوں نہ استعمال فرمائیں؟ جو کام سرکارِ دو عالم ﷺ نے نہ کیا، اے معترضو! تم کیوں کرتے ہو؟ تم کوٹھیوں اور بلڈنگوں میں کیوں رہتے ہو؟ عالی شان مکان کیوں بناتے ہو؟ پھر اس میں بجلی اور پنکھے کیوں فٹنگ کراتے ہو؟ تم اپنے گھروں میں ٹیوب لائٹ اور بلب کیوں جلاتے ہو؟ علیٰ ہذا القیاس، تم کار، اسکوٹر، بس اور ریل وغیرہ سے سفر کیوں کرتے ہو؟

اے معترضو! سنو! اور کان کھول کر سنو! حضور اکرم ﷺ کے زمانہ پاک میں

صحابہ کرام کے گھر معمولی تھے، جہاد کا زمانہ تھا۔ اس طرف توجہ فرمانے کا زمانہ تھا۔ جب صحابہ کرام کے زمانے میں لوگوں نے اپنے اچھے اچھے گھر بنالے تو فقہائے صحابہ نے سوچا کہ دین تو دنیا سے ارفع و اعلیٰ ہے اور اللہ تعالیٰ کا گھر یعنی مسجد نبوی شریف ہمارے گھروں سے افضل ہے کہ جہاں ایک رکعت نماز پڑھنے سے پچاس ہزار رکعت کا ثواب ملتا ہے۔ تو جب ہمارے گھر شان دار ہیں تو اللہ کا گھر بھی شان دار ہونا چاہیے۔ یہ سوچ کر حضرت عثمان غنی رضی اللہ عنہ نے مسجد نبوی شریف بہت عالی شان بنوائی اور وہاں بہت زیب و زینت کی۔

حضور انور ﷺ ارشاد فرماتے ہیں:

”علیکم بسنتی و سنة الخلفاء الراشدين.“ (۱)

تم میری اور میرے خلفائے راشدین کی سنت کو مضبوطی سے پکڑو۔

**ناظرین کرام!** جیسے حضور اقدس ﷺ کی سنت قابلِ عمل ہے، ایسے ہی حضور اکرم ﷺ کے صحابہ کرام رضوان اللہ تعالیٰ علیہم اجمعین کی سنت بھی لائقِ عمل ہے۔ سید عالم نور مجسم ﷺ کے صحابہ نے مسجد نبوی شریف میں چراغاں کیا، بلکہ رحمت عالم فخر آدم و بنی آدم ﷺ نے بیت المقدس کی مسجد میں چراغاں کرنے کے لیے تیل بھیجنے کا حکم دیا۔ اس سے معلوم ہوا کہ بیت المقدس میں بہت قدیمیں روشن کی جاتی تھیں، جیسا کہ قتادیل جمع کا صیغہ فرمانے سے معلوم ہوا۔

**سوال:** سنن ابوداؤد شریف میں حضرت ابن عباس رضی اللہ عنہ سے روایت ہے:

”قال رسول الله ﷺ ما أمرت بتشديد المساجد قال ابن عباس

لتزخر فنها كما زخرفت اليهود والنصارى.“ (۲)

**ترجمہ:** رسول اللہ ﷺ نے ارشاد فرمایا کہ مجھے مسجدیں سجانے کا حکم نہیں دیا گیا۔ حضرت ابن عباس نے فرمایا کہ تم لوگ یہودیوں اور نصاریٰ کی طرح مسجدوں کو سنوارو گے۔

(۱) مشکوٰۃ المصابیح، ص: ۳۰، فاروقیہ بک ڈپو، دہلی۔

(۲) سنن ابی داؤد، ۷۹/۱، حدیث: ۴۴۸، جمعۃ المکنز الاسلامی، قاہرہ۔



چنانچہ ابوداؤد شریف نے ام المومنین حضرت میمونہ رضی اللہ تعالیٰ عنہا سے روایت کی۔  
”قالت یا رسول اللہ ﷺ أفنتنا في بيت المقدس فقال رسول الله ﷺ  
إيتوه فصلوا فيه وكانت البلاد ذلك حرباً فان لم تاتوه وتصلوه فيه  
فابعثوا بزيت يسرج في قناديله.“<sup>(۱)</sup>

**ترجمہ:** حضرت میمونہ رضی اللہ تعالیٰ عنہا نے عرض کیا: یا رسول اللہ ﷺ! ہمیں مسجد بیت المقدس کے متعلق حکم دیں تو حضور ﷺ نے ارشاد فرمایا کہ اس مسجد میں جاؤ اور وہاں نماز پڑھو۔ اس زمانے میں وہاں شہر میں جنگ برپا تھی تو فرمایا کہ اگر تم وہاں نہ پہنچ سکو اور نماز نہ پڑھ سکو تو وہاں تیل بھیج دو کہ وہاں کی قندیلوں میں جلایا جائے۔

اس حدیث سے معلوم ہوا کہ مسجدیں سجانے کا حکم نہیں اور یہ بھی پتہ لگا کہ عبادت خانے کا سجانا یہود و نصاریٰ کی سنت ہے نہ کہ مسلمانوں کا طریقہ اور ظاہر ہے کہ مسجد میں چراغاں کرنا بھی سجاوٹ ہی ہے، لہذا یہ بھی منع ہے۔

**جواب:** اے معترضو! تم نے جو حدیث پاک کا مطلب سمجھ لیا ہے، وہ بالکل ہی غلط ہے۔ سنو! اس حدیث پاک میں ہر زیب و زینت کی ممانعت نہیں ہے۔ بلکہ ناجائز آرائشی و ناجائز ٹیپ ٹاپ پر عتاب ہے۔ جیسے فوٹوؤں اور تصویروں سے سجانا۔ اسی لیے یہود و نصاریٰ سے تشبیہ دی گئی۔ ان کے عبادت خانے فوٹو و تصاویر، وقد آدم آئینوں سے سجائے جاتے ہیں۔ یا حدیث پاک میں وہ زینت مراد ہے جو خالصاً وجہ اللہ یعنی اللہ تعالیٰ کی رضا و خوشنودی کے لیے نہ ہو بلکہ دکھاوے اور نام نمود اور ریاکاری کے لیے ہو، جیسا کہ دوسری حدیث پاک سے ثابت ہے۔

اور جو جائز زیب و زینت، چراغاں اور روشنی ہو اور وہ صرف مسجد کے احترام اور اللہ تعالیٰ کی خوشنودی کے لیے ہو وہ بہتر ہے۔<sup>(۲)</sup> نیز مسجد کی زیب و زینت تو سنت صحابہ ہے۔

(۱) سنن ابی داؤد، ۸۰ / ۱، جمعۃ المکنز الإسلامی، قاہرہ۔

(۲) اسی جائز زیب و زینت سے متعلق قرآن میں ارشاد فرمایا گیا: قل من حرم زينة الله التي أخرج أحرج لعباده من الرزق. (قرآن مجید، سورہ اعراف، آیت: ۳۲، پ: ۸)

چنانچہ خلیفہ اول حضرت سیدنا عمر فاروق رضی اللہ عنہ نے مسجد نبوی شریف کو مزین کیا۔ پھر خلیفہ دوم حضرت عثمان غنی رضی اللہ عنہ نے اس کی دیواروں میں چوٹے گچ سے خوب نقشیں بنائیں۔ چھت میں ساگوان کی لکڑی لگوائی۔ حضرت سلیمان علیہ السلام نے بیت المقدس میں اتنی تیز روشنی کی تھی کہ اس روشنی میں عورتیں تین میل سے چرخہ کات لیتی تھیں۔ سبحان اللہ رب العالمین۔

اے معترضو! اگر حدیث پاک کا وہی مطلب ہے جو تم نے کم عقلی سے سمجھ لیا ہے تو حدیث پاک، قرآن پاک کی مخالف ہوگی۔ کیوں کہ اللہ تعالیٰ نے مسجد کی زینت و آبادی کو ایمان کی علامت قرار دیا ہے، جیسا کہ ارشادِ ربانی ہے۔ ”إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ“ اس آیت مقدس کا ترجمہ مع تفسیر ما قبل میں بیان ہو چکا۔

اے معترضو! حضرت ابن عباس رضی اللہ عنہ نے حضرت سیدنا عمر فاروق و عثمان غنی رضی اللہ عنہما کو مسجدوں کی زینت دیتے اور چراغاں کرتے دیکھا تھا۔ لیکن منع نہ کیا تھا تو معلوم ہوا کہ حدیث پاک کا وہ مطلب نہیں ہے جو تم نے سمجھ لیا ہے۔ اگر حدیث پاک کا وہی مطلب ہوتا جو تم تک رہے ہو تو صحابہ کرام ہرگز ہرگز مسجدوں کو زینت نہ دیتے اور نہ مسجدوں میں چراغاں کرتے۔<sup>(۱)</sup>

گزشتہ صفحہ کا بقیہ حاشیہ

ترجمہ: تم فرماؤ کس نے حرام کی اللہ کی وہ زینت جو اس نے اپنے بندوں کے لیے نکالی۔

حضرت صدر الافاضل علیہ الرحمۃ اس آیت کی تفسیر میں لکھتے ہیں: تو جو لوگ توشہ، گیارہویں شریف، میلاد شریف، بزرگوں کی فاتحہ، عرس، مجالس شہادت وغیرہ کی شیرینی اور سبیل کے شربت کو ممنوع کہتے ہیں وہ اس آیت کے خلاف کر کے گنہگار ہوتے ہیں۔

(خزانة العرفان مع کنز الایمان، سورہ اعراف، ص: ۲۴۸، مجلس برکات، مبارک پور)

### (۱) ایک شبہ کا ازالہ

حضرت علامہ شامی قدس سرہ لکھتے ہیں:

”من البدع المنكرة ما يفعل في كثير من البلدان من إيقاد القناديل الكثيرة العظيمة السرف في ليال معروفة من السنة قليلة النصف من شعبان.“

(العقود الدرية في تنقيح الفتاوى الحامدية، ۲/۳۲۶، دار المعرفة، بيروت)

ترجمہ: سال کی مخصوص راتوں میں مثلاً شبِ براءت وغیرہ کے موقع پر زیادہ روشنی کا اہتمام کرنا اور کثیر رقم

**سوال:** حضرت انس رضی اللہ عنہ سے روایت ہے کہ حضور سید عالم ﷺ نے فرمایا:  
”إِنَّ مِنْ أَشْرَاطِ السَّاعَةِ أَنْ يَتَبَاهَى النَّاسُ فِي الْمَسَاجِدِ.“<sup>(۱)</sup>

گزشتہ صفحہ کا بقیہ حاشیہ

خرچ کر کے روشنی بتی کا انتظام کرنا یہ بدعت سیئہ ہے۔

آگے چل کر لکھتے ہیں: ”وَصَرَحَ أَثْمَتُنَا الْأَعْلَامُ رَضِيَ اللَّهُ تَعَالَى عَنْهُمْ بِأَنَّهُ لَا يَجُوزُ أَنْ يَزَادَ عَلَى سِرَاجِ الْمَسْجِدِ سِوَاءَ كَانِ فِي شَهْرِ رَمَضَانَ أَوْ غَيْرِهِ لِأَنَّ فِيهِ إِسْرَافًا كَمَا فِي الذَّخِيرَةِ.“ (العقود الدرية، ۲/ ۳۲۶)

ترجمہ: یعنی ہمارے ائمہ کرام نے صراحت کی ہے کہ رمضان اور غیر رمضان میں مسجدوں کے چراغوں میں اضافہ کرنا (یعنی زیادہ روشنی کا اہتمام کرنا) جائز نہیں، کیوں کہ یہ فضول خرچی ہے۔  
بحر الرائق میں ہے:

”وَإِسْرَافُ السَّرِجِ الْكَثِيرَةِ فِي السَّكِّ وَالْأَسْوَاقِ فِي لَيْلَةِ الْبَرَاءَةِ بَدْعَةٌ.“

(البحر الرائق، ج: ۵، ص: ۲۳۲)

ترجمہ: شبِ براءت میں گلی کوپے اور بازار میں زیادہ چراغ جلانا بدعت ہے۔

مصنف کتاب حضرت علامہ و مولانا قاری سہیل احمد عیسیٰ علیہ الرحمۃ نے گزشتہ صفحات میں شبِ براءت وغیرہ کے موقع پر مساجد میں چراغاں کرنے اور زیادہ سے زیادہ مساجد کو سجانے اور روشن کرنے پر زور دیا ہے۔ جب کہ علامہ شامی اور صاحب بحر الرائق کے مذکورہ اقوال سے معلوم ہوتا ہے کہ شبِ براءت، شبِ قدر اور رمضان وغیرہ میں زیادہ چراغاں کرنا، مساجد کو روشنی بتی سے خوب آراستہ کرنا، گلی کوپوں اور بازاروں کو بجلیوں اور قہقروں سے مزین کرنا بدعت اور منع ہے۔

اس شبہہ کا ازالہ اور اس خلجان کا جواب یہ ہے کہ مساجد میں حد سے زیادہ یعنی فضول خرچی کی حد تک چراغاں نہ کیا جائے اور اسراف کی حد تک گلی کوپے اور بازار میں روشنی بتی کا انتظام نہ کیا جائے۔ لہذا مسلمانوں کو چاہیے کہ شبِ براءت وغیرہ کے موقع پر حد سے زیادہ فضول خرچی کی حد تک مساجد میں روشنی کا اہتمام نہ کریں اور اسراف کی حد تک گلی کوپے اور بازار میں چراغاں نہ کریں۔ نام و نمود، فخر و مباہات اور ریا کے طور پر ایسا نہ کریں، مقصد نیک ہونا چاہیے۔ علامہ شامی اور صاحب بحر الرائق کے اقوال کا یہی منشا ہے۔  
(از: طفیل احمد مصباحی عفی عنہ)

(۱) [الف] سنن النسائی، حدیث ۶۹۱، ص: ۱۰۸، دار ابن حزم، بیروت.

[ب] سنن أبي داؤد، ۷۹/۱، جمعية المكنز الإسلامی، قاہرہ.

[ج] جامع الصغير مع فیض القدير، ۱۲/۶، دار الكتب العلمیہ، بیروت.

بے شک علاماتِ قیامت میں سے یہ ہے کہ لوگ مسجدوں میں فخر کریں گے۔  
اس حدیث سے معلوم ہوا کہ مسجدوں کی زینت قیامت کی علامت ہے۔ اس  
سے اللہ بچائے۔ پھر تم لوگ مسجد کو کیوں سجاتے ہو؟  
**جواب:** اے بد نصیبو! تم فہمو! حدیثِ پاک سمجھنے کے لیے ایمان اور عشقِ رسول اور  
عقلِ کامل کی ضرورت ہے۔ تم نے پھر حدیثِ پاک کا مطلب غلط سلط سمجھ لیا۔ حدیث کا  
مطلب یہ ہے کہ فخریہ مسجدیں بنانا، دکھاوا اور شیخی کے طور پر مسجدیں سجانا علاماتِ قیامت  
سے ہے۔ جیسے ایک محلہ والے دوسرے محلہ والوں کے مقابلہ میں مسجدِ خوب آراستہ اور  
مزین کر کے انھیں طعنہ دیں کہ ہماری مسجد تو تمھاری مسجد سے زیادہ آراستہ و پیراستہ ہے۔  
اے معترضو! دیکھو! فخریہ، ریا اور دکھاوے کے لیے نماز، روزے، حج، زکوٰۃ،  
صدقہ و خیرات غرض کہ ساری چیزیں منع ہیں۔ تو کیا اس سے یہ لازم آتا ہے کہ اخلاص کی  
نماز، حج، زکوٰۃ، صدقہ و خیرات اور روزے منع ہو جائیں۔ یا حدیثِ پاک کا یہ مطلب بھی  
ہو سکتا ہے کہ قربِ قیامت مسجد میں لوگ جا کر بجائے ذکر اللہ کرنے کے دنیاوی گفتگو  
کریں گے اور ایک دوسرے کے مقابل شیخی بگھاریں گے اور ڈینگیں ماریں گے اور یہ سخت  
گناہ ہے۔ مسجد میں دنیاوی باتیں حرام ہیں۔ اگرچہ جائز باتیں ہی کیوں نہ ہوں۔ مسجد میں  
حرام گفتگو، جھوٹ، غیبت وغیرہ تو سخت حرام ہے۔

## رسمِ آتش بازی

شبِ براءت کتنی افضل، کتنی معظم و مکرم، کتنی مہتم بالشان اور کتنی خیر و برکت کی رات  
ہے! درحقیقت شبِ براءت بہت ہی مقدس اور متبرک رات ہے۔ عربی میں براءت کے  
معنی رہائی اور چھٹکارا کے ہیں۔ اس رات میں گنہگاروں کی مغفرت اور مجرموں کی براءت  
ہوتی ہے۔ اس رات کو زم زم کے کنویں میں پانی بڑھا دیا جاتا ہے۔<sup>(۱)</sup> نیز اس رات میں اللہ

(۱) تفسیر کشاف، ۴/۲۶۳، برکاتِ رضا، پور بندر، گجرات

تعالیٰ کی بہت زیادہ رحمتیں اترتی ہیں۔<sup>(۱)</sup> اس رات کو معصیتوں اور گناہوں میں مبتلا ہو کر گزارنا بہت بڑی بدقسمتی اور محرومی کی بات ہے۔ ہم سیہ کارانِ امت اگر چاہیں تو بہت خیر و برکت اور نیکیاں اس خیر و برکت والی رات میں جمع کر سکتے ہیں اور بہت سے ثواب بٹور سکتے ہیں، لیکن افسوس صد افسوس! ہم لوگ اس مقدس اور نورانی رات کو لہو و لعب، کھیل کود میں مبتلا ہو کر گزار دیتے ہیں۔ یہ متبرک رات سننما کے ہال میں گزرتی ہے، ہمارے ملک ہندوستان کے کچھ صوبوں یعنی یوپی، بنگال، بہار وغیرہ میں لوگ آج کی رات بہ کثرت آتش بازی میں مشغول رہتے ہیں۔ یہ رسم نہ صرف ایک بے لذت گناہ ہے، بلکہ اس کی دنیوی تباہیاں بھی آنکھوں کے سامنے دیکھنے کو ملتی ہیں۔

## آتش بازی کی ایجاد

آتش بازی کے متعلق مشہور ہے کہ یہ براکام نمرود بادشاہ نے ایجاد کیا۔ جب کہ حضرت ابراہیم علیہ السلام کو آگ میں ڈالا اور آگ گل زار ہو گئی تو اس کے آدمیوں نے آگ کے انار بھر کر حضرت ابراہیم خلیل اللہ علیہ السلام کی طرف پھینکے۔ ہندو لوگ ہولی اور دیوالی کے موقع پر آتش بازی چلاتے ہیں، مگر افسوس کہ ہندو تو اس کو چھوڑ چکے مگر مسلمانوں کے لاکھوں روپے اس بری رسم میں برباد ہوتے ہیں۔

## دعوت غور و فکر

مسلمانو! سوچو کہ آتش بازی کے مسرفانہ اور ہلاکت آفریں کھیل کود اور لہو و لعب سے کون سا دینی و دنیاوی فائدہ حاصل ہوتا ہے۔ اگر تم بغیر سوچے سمجھے ہر سال اپنی

(۱) نزہۃ المجالس میں ہے: إن الله يفتح في هذا الشهر ثلاث مائة باب من الرحمة .

(نزہۃ المجالس، ۱/ ۱۵۶، دار المعرفۃ، بیروت)

ترجمہ: اللہ تبارک و تعالیٰ شعبان اور شبِ براءت میں اپنی رحمت کے تین سو دروازے کھول دیتا ہے۔  
(از: طفیل احمد مصباحی، غنی عنہ)

دولت کو آگ لگا کر تماشہ دیکھتے ہو تو تمہاری عقل و دانش پر ماتم کرنا چاہیے۔ دولتوں میں آگ لگا کر دل بہلانا یہ مسلمانوں کا شیوہ نہیں ہے۔

مسلمانو! آتش بازی پر تمہیں اصرار کیوں ہے؟ اگر تمہارے پاس اس کے جواز کی کوئی دلیل ہو تو پیش کرو، ورنہ اس فعلِ شنیع سے باز آؤ، ہر سال لاکھوں روپے آتش بازی اور پٹاخوں میں خرچ کرنے سے باز آؤ، اس میں جان کا خطرہ، مال کی بربادی، اپنے اور اپنے پڑوسیوں کے مکان میں آگ لگنے کا اندیشہ ہے۔ اپنے مال میں اپنے ہاتھ سے آگ لگانا، پھر اللہ تعالیٰ کی نافرمانی کا وبال سر پر ڈالنا ہے۔ خدا کے لیے اس بے ہودہ اور حرام کام سے بچو۔ اپنے بچوں اور عزیز و اقارب اور دوست و احباب کو روکو۔ جہاں آوارہ بچے یہ کھیل کھیل رہے ہوں، تو وہاں تماشہ دیکھنے کے لیے بھی نہ جاؤ اور نہ اپنے بچوں کو جانے دو اور نہ انار، پٹاخے، پھلجھڑیاں خریدو۔ اور نہ ان چیزوں کے خریدنے کے لیے بچوں کو پیسے دو۔ ان کاموں کے لیے بچوں کو پیسے دینا گویا انہیں احکامِ الہی کی نافرمانی کی تعلیم دینا اور بے ہودہ رسوم کا خوگر بنانا ہے۔ اپنے بچوں کو علم و عمل کی تعلیم دو اور اچھی عادتوں کا خوگر بناؤ۔

## آتش بازی فضولِ خرچی ہے

مسلمانو! آتش بازی فضولِ خرچی ہے اور فضولِ خرچی حرام ہے اور اسراف و فضولِ خرچی کی ممانعت اس طرح کی گئی ہے کہ فضولِ خرچی کرنے والے کو شیطان کا بھائی کہا گیا ہے۔ چنانچہ ارشادِ باری ہے:

”إِنَّ الْمُبَذِّرِينَ كَانُوا إِخْوَانَ الشَّيْطَانِ“ (۱)

(۱) قرآن مجید، سورۃ الاسراء، پ: ۱۵، رکوع: ۳

فائدہ: حافظ ابن کثیر اپنی تفسیر میں لکھتے ہیں: ”أى فى التبذير والسفه و ترك طاعة الله و ارتكاب معصيته.“ (تفسیر ابن کثیر، ۴۲/۳، مکتبۃ التجاریۃ، مکۃ المکرمۃ)  
ترجمہ: یعنی فضولِ خرچی کرنے والے فضولِ خرچی، بے وقوفی اور معصیت کے ارتکاب میں شیطان کے بھائی ہیں۔  
(از: طفیل احمد مصباحی عفی عنہ)

بے شک اڑانے والے (فضول خرچی کرنے والے) شیطانوں کے بھائی ہیں۔  
شبِ براءت میں آتش بازی کا کھیل کھیل کر کے شیطان کے بھائی نہ بنو، بلکہ  
عبادت اور ذکر الہی کر کے رحمن کے بندے بنو۔

مسلمانو! تمہیں کیا ہو گیا ہے، ذرا ٹھنڈے دل سے اپنے سینے پر ہاتھ رکھ کر سوچو  
اور اپنے اپنے گریبانوں میں منہ ڈال کر غور کرو اور مجھے جواب دو کہ آتش بازی میں  
روپے خرچ کر کے ضائع اور برباد کرنا فضول خرچی نہیں ہے تو پھر اور کیا ہے؟ فضول  
خرچیاں زیادہ تر بازیوں میں ہیں اور بازیاں سب اسراف اور جوئے میں داخل ہیں۔  
خواہ کبوتر بازی ہو، یا بیڑ بازی، مرغ بازی ہو یا تیر بازی، پتنگ بازی ہو یا آتش بازی۔<sup>(۱)</sup>  
مسلمانو! آتش بازی ہر جگہ، ہر وقت بری ہیں، لیکن شبِ براءت میں جب کہ  
رحمتِ خداوندی ہر ایک شخص کو توبہ و استغفار کی طرف بلاتی ہے۔ ان واہیات کاموں  
میں مبتلا ہونا درحقیقت اس نعمت کو ٹھکرانا ہے۔ العیاذ باللہ رب العالمین۔

## زیارت قبور کا بیان

لفظ ”زیارت“ کے معنی ہیں ”کسی بزرگ کو دیکھنا یا کسی متبرک مقام پر جانا،  
جاترا، ملاقات اور لفظ قبور کی جمع ہے، یعنی بہت سی قبریں۔

(۱) صدر الشریعہ علامہ امجد علی اعظمی لکھتے ہیں: ”کبوتر پالنا اگر اڑانے کے لیے نہ ہو تو جائز ہے اور اگر کبوتروں  
کو اڑاتا ہے تو ناجائز ہے، کہ یہ بھی ایک قسم کا لہو (کھیل) ہے۔ جانوروں کو لڑانا، مثلاً مرغ، بٹیر، تیر، مینڈھے،  
بھینسے وغیرہ کہ ان جانوروں کو بعض لوگ لڑاتے ہیں، یہ حرام ہے اور اس میں شرکت کرنا یا اس کا تماشا دیکھنا  
بھی ناجائز ہے۔“ (بہارِ شریعت، سولہواں حصہ، ص: ۱۳۱، الجمع المصباحی، مبارک پور)

## چند ضروری مسئلے

- ①۔ تمام امت کا اس پر اتفاق ہے کہ قبروں کی زیارت سنت ہے۔<sup>(۱)</sup> کیوں کہ اس سے زیارت کرنے والوں کو اپنی موت یاد آتی ہے، جس سے دل میں نرمی پیدا ہو کر آخرت کی طرف توجہ اور دنیا سے بے توجہی حاصل ہوتی ہے۔<sup>(۲)</sup>
- ②۔ قبروں کی زیارت کرنے میں زیارت کرنے والوں کو بھی فائدہ ہے اور میت کو بھی، زیارت کرنے والوں کو تو ثواب، آخرت کی یاد، دنیا سے بے رغبتی حاصل ہوتی ہے، اور میت کو زیارت کرنے والوں سے اُس اور اُس کے ایصالِ ثواب سے نفع میسر ہوتا ہے۔
- ③۔ زیارت کرنے والا قبر پر پہنچ کر پہلے صاحبِ قبر کو سلام کرے، پھر قبر کی طرف منہ اور کعبہ کو پشت کر کے کھڑا ہو اور کچھ سورتیں پڑھ کر اس کا ثواب صاحبِ قبر کو پہنچائے۔
- ④۔ ساری امت اس پر متفق ہے کہ انبیاء کرام علیہم السلام خصوصاً سید الانبیا حبیبِ کبریا احمد مجتبیٰ ﷺ کی قبر انور سے مدد لینا جائز ہے۔ غیر انبیاء کی قبروں کے متعلق بعض ظاہر ہیں علما نے اختلاف کیا ہے۔ مگر محققین فقہائے کرام و علمائے عظام و صوفیائے ذی احترام فرماتے ہیں کہ اولیاء و علما کی قبروں سے مدد لینا جائز ہے۔ اولیاء کرام کی قبروں سے تاقیامت دینی و دنیاوی فیوض جاری رہیں گے۔ چنانچہ حضرت امام شافعی رحمہ اللہ فرماتے ہیں کہ حضرت موسیٰ کاظم رحمہ اللہ کی قبر قبولیت دعا کے لیے مجرب تریاق ہے۔<sup>(۳)</sup>

(۱) رد المحتار میں ہے: ”وبزارۃ القبور ای لا بأس بها بل تندب۔“

(رد المحتار، ۳/۱۵۰، مکتبہ زکریا، دیوبند)

ترجمہ: قبروں کی زیارت میں کوئی حرج نہیں بلکہ یہ ایک مندوب مستحسن کام ہے۔

(۲) حدیث پاک ہے: ”فانها تزهد فی الدنيا وتذکرۃ الآخرة۔“

ترجمہ: قبروں کی زیارت سے دنیا کے ساتھ بے توجہی اور آخرت کی طرف توجہ حاصل ہوتی ہے۔ (سنن

ابن ماجہ، ۱/۱۱۴، دار الفکر، بیروت / شعب الایمان ۷/۱۵، دار الکتب العلمیہ، بیروت

(۳) الحبل المتین فی اتباع السلف الصالحین، ص: ۱۲، مکتبہ ایشیق، ترکی۔



حضرت امام غزالی رحمۃ اللہ علیہ فرماتے ہیں کہ جن بزرگوں سے زندگی میں مدد مانگی جاسکتی ہے، ان سے بعد وفات بھی مدد مانگی جاسکتی ہے۔ ایک بزرگ فرماتے ہیں کہ میں نے چار شخصوں کو دیکھا کہ جو زندگی سے زیادہ اپنی قبروں میں دنیا میں تصرف کر رہے ہیں۔ ان میں سے ایک حضرت معروف کرخی رحمۃ اللہ علیہ ہیں اور دوسرے حضرت سیدنا غوثِ اعظم محی الدین عبدالقادر جیلانی رحمۃ اللہ علیہ ہیں۔<sup>(۱)</sup>

اور باقی دو بزرگ ان کے علاوہ ہیں۔

حضرت سید احمد مرزوق رحمۃ اللہ علیہ فرماتے ہیں کہ زندوں کی مدد سے مردے بزرگ کی مدد زیادہ قوی ہے۔<sup>(۲)</sup>

## میت دیکھتی اور سنتی ہے

قرآن کریم اور حدیثِ پاک سے ثابت ہے کہ میت اپنے زائرین کو دیکھتی ہے اور ان کا کلام سنتی ہے اور مردوں کا سننا قرآنی آیات اور احادیثِ کریمہ سے ثابت ہے۔ چنانچہ حضرت شعیب و صالح علیہما السلام نے عذاب یافتہ قوم کی نعشوں (لاشوں) کو مخاطب فرمایا۔ حضرت انس رضی اللہ عنہ فرماتے ہیں حضور اقدس صلی اللہ علیہ وسلم نے ارشاد فرمایا کہ جب بندے کو قبر میں رکھا جاتا ہے اور اس کے ساتھی لوٹتے ہیں تو وہ ان کے جوتوں کی آہٹ سنتا ہے۔ یہ حدیثِ پاک سماعِ موتی (مردوں کے سننے) کے لیے نصِ صریح ہے۔ نیز حضور

گزشتہ صفحہ کا بقیہ حاشیہ

(از: طفیل احمد مصباحی عفی عنہ)

(۱) [الف] تکمیل الایمان فارسی، ص: ۴۳، مطبع مجیدی، کان پور۔

[ب] التوسل بالنبی وبالصالحین، ص: ۱۷۲، مکتبۃ الحقیقۃ، ترکی۔

نوٹ: اس لیے کہا گیا ہے: إذا تحیرتم فی الأمور فاستعنوا بأهل القبور۔

(مرقاۃ شرح مشکوٰۃ، ۴/ ۲۲۱، دار الکتب العلمیۃ، بیروت)

(۲) الحبل المتین فی اتباع السلف الصالحین، ص: ۱۲، مکتبۃ ایشیق، ترکی۔

اکرم ﷺ نے بدر میں مقتول کفار کی لاشوں پر کھڑے ہو کر ان سے کلام فرمایا۔<sup>(۱)</sup>  
**سوال:** قرآن پاک میں تو سماع موتی کی نفی ہے، چنانچہ قرآن پاک میں آیا ہے۔ ”إِنَّكَ لَا تَسْمِعُ الْمَوْتَى“ یعنی تم مُردوں کو نہیں سنا سکتے، اس سے معلوم ہوا کہ مُردے نہیں سنتے ہیں۔

**جواب:** جن آیتوں میں سماع موتی کی نفی ہے، یعنی مُردے نہیں سنتے، وہاں مُردوں سے مُراد دل کے مُردے یعنی کافر مراد ہیں اور سننے سے مراد قبول کرنا ہے۔ اسی لیے جہاں

(۱) حدیث پاک میں ہے کہ: ”إِنَّ الْعَبْدَ إِذَا وَضَعَ فِي قَبْرِهِ وَ تَوَلَّى عَنْهُ أَصْحَابُهُ أَنَّهُ يَسْمَعُ قِرْعَ نَعَالِهِمْ.“ (سنن أبی داؤد، ص: ۵۵۴، دار إحياء التراث العربی، بیروت)  
 ترجمہ: جب بندے کو قبر میں رکھ کر اس کے ساتھی لوٹے ہیں تو وہ ان کے جوتوں کے چلنے کی آواز سنتا ہے۔  
 ”موارد الظمان“ میں یہ حدیث اس طرح ہے:

”إِنَّ الْمَيِّتَ يَسْمَعُ خَفَقَ نَعَالِهِمْ إِذَا وَلَوْا مَدْبَرِينَ.“

(موارد الظمان، ص: ۱۹۶، دار الكتب العلمیہ، بیروت).  
 شرح الصدور میں ہے: ”إِنَّ الْمَيِّتَ يَسْمَعُ خَفَقَ نَعَالِهِمْ حِينَ يُولُونَ.“

(شرح الصدور عربی، ص: ۱۲۶، دار المعرفة، بیروت)  
 حضرت امام جلال الدین سیوطی قدس سرہ نے میت کے دیکھنے، سننے اور زندوں کو پہچاننے سے متعلق اپنی کتاب شرح الصدور میں بڑی تفصیلی اور تحقیقی گفتگو فرمائی ہے۔ ملاحظہ فرمائیں ”شرح الصدور فی احوال الموتی والقبور، ص: ۱۰۱ - ۱۰۲، دار المعرفة، بیروت۔“

امام بخاری و مسلم رحمہما اللہ نے اپنی سندوں کے ساتھ یہ حدیث نقل فرمائی ہے کہ حضور ﷺ نے بدر کے مقتول کفار سے خطاب فرمایا۔ حضرت عمرؓ نے کہا، سرکار آپ بے جان لاشوں اور مُردوں سے گفتگو فرما رہے ہیں۔ تو آپ نے ارشاد فرمایا:

”مَا أَنْتُمْ بِأَسْمَعَ لِمَا أَقُولُ مِنْهُمْ غَيْرَ أَنَّهُمْ لَا يَسْتَطِيعُونَ أَنْ يَرُدُّوا عَلَيَّ شَيْئًا.“

(شرح الصدور عربی، ص: ۱۰۱، دار المعرفة، بیروت)  
 ترجمہ: مُردے تم سے زیادہ سنتے ہیں لیکن ان میں جواب دینے کی سکت نہیں۔

(از: طفیل احمد مصباحی عفی عنہ)

قرآن کریم میں اللہ تعالیٰ نے یہ ارشاد فرمایا ہے کہ ”إِنَّكَ لَا تُسْمِعُ الْمَوْتَى“ یعنی تم مردوں کو نہیں سنا سکتے، وہاں ساتھ میں یہ بھی فرمایا ہے: ”وَأِنْ تُسْمِعْ إِلَّا مَنْ يُؤْمِنُ بِآيَاتِنَا“ یعنی تم صرف مومنوں کو ہی سنا سکتے ہو، جس سے معلوم ہوا کہ وہاں مردوں سے مراد کافر تھے۔<sup>(۱)</sup>

امام جلال الدین سیوطی نے فرمایا:

”میت اپنے کفن دینے والوں، نماز پڑھنے والوں، اٹھا دینے والوں اور دفن کرنے والوں کو جانتا پہچانتا ہے۔“<sup>(۲)</sup>

**فائدہ:** حضرت سیدنا امام اعظم ابو حنیفہ رحمۃ اللہ علیہ نے میت کے سننے میں توقف نہیں کیا۔ سننے کی نوعیت میں مردوں کی بعد موت قوتیں بڑھ جاتی ہیں کہ ہزاروں من مٹی میں دفن ہو جانے کے باوجود میت لوگوں کے جوتے کی آہٹ سن لیتی ہے، اور جو انبیاء کرام اور صوفیائے عظام زندگی میں مشرق و مغرب دیکھتے ہوں وہ بعد وفات عرش و فرش کی یقیناً خبر رکھتے ہیں۔

حدیث پاک میں ہے کہ ہر جمعرات کو میت کی روح اپنے عزیزوں کے گھر پہنچ کر ان سے ایصالِ ثواب کی درخواست کرتی ہے۔<sup>(۳)</sup>

شبِ معراج میں سارے نبی بیت المقدس میں تھے، پھر آنا آسمان پر موجود تھے، یہ ہے روحِ میت کی رفتار۔ اور یہ مردوں کا سننا ہمیشہ رہتا ہے،<sup>(۴)</sup> یعنی ہمیشہ سنتے ہیں۔ اسی

(۱) تفسیر ابن عباس، ص: ۳۲۰، دار الکتب العلمیہ، بیروت۔

”إِنَّكَ لَا تَسْمَعُ الْمَوْتَى بِالْقُلُوبِ“ یعنی تم دل کے مردہ لوگوں کو حق بات نہیں سنا سکتے۔ تفسیر ابن کثیر میں ہے: ”والأول مثل الکافرین“۔

(تفسیر ابن کثیر، ۳/ ۵۷۵، مؤسسة الریان، بیروت)

(۲) شرح الصدور فی أحوال الموتی والقبور، ص: ۱۰۰، دار المعرفة، لبنان

(۳) أشعة اللمعات، ص: ۷۱۶، نول کشور، لکھنؤ۔

(۴) تفصیل کے ساتھ ملاحظہ کریں۔ مرقاة شرح مشکوٰۃ، ۳/ ۴۱۰، دار الکتب العلمیہ، بیروت/ مواهب اللدنیة ۲/ ۶۹۶، پور بندر (از: طفیل احمد مصباحی غفی عنہ)

لیے حکم ہے کہ قبرستان میں جا کر مُردوں کو سلام کرو۔ حالاں کہ نہ سننے والوں کو سلام کیسا؟ ابنِ قیم نے کتاب الروح میں لکھا ہے کہ بعدِ وفات روح کی طاقت بہت بڑھ جاتی ہے۔ چنانچہ اکیلی روح ایسے ایسے کام کر دیتی ہے جو لاکھوں آدمی نہ کر سکیں۔ چنانچہ ایک مرتبہ حضرت ابوبکر صدیق رضی اللہ عنہ کی روح نے صد ہا کافروں کو ایک آن میں تہ تیغ کر دیا۔ روح جنت میں رہتے ہوئے مشرق و مغرب کو دیکھ لیتی ہے۔

⑤- حق یہ ہے کہ قبر یعنی تعویذ قبر کو بوسہ نہ دے، نہ وہاں ناک یا پیشانی خاک پر رگڑے، کیوں کہ یہ عیسائیوں کا طریقہ ہے۔ ہاں آستانہ بوسی اور چیز ہے۔<sup>(۱)</sup>

⑥- جمعہ کے دن شروع دن میں قبروں کی زیارت بہتر ہے۔ ایک روایت میں ہے کہ اس دن میت کا علم و ادراک اور توجہ الی الدنیا زیادہ ہوتی ہے۔<sup>(۲)</sup>

⑦- بعض روایتوں میں ہے کہ ہر جمعہ کی شب میت کی روح اپنے گھروں میں آتی ہے اور دیکھتی ہے کہ میرے زندے میرے واسطے کچھ خیرات کرتے ہیں یا نہیں۔

⑧- وفات کے بعد سات روز تک برابر صدقہ و خیرات کیا جائے۔<sup>(۳)</sup>

## زیارتِ قبور کے دن

قبروں کی زیارت کو جانا سنت ہے۔ ہر ہفتہ میں ایک دن قبروں کی زیارت کرے۔ قبروں کی زیارت کے لیے چار دن بہتر ہیں۔ جمعرات یا جمعہ یا سنیچر یا پیر کے دن

(۱) فتاویٰ ہندیہ ۳۵۱/۵ میں ہے: ولا یمسح القبر ولا یقبلہ فان ذلک من عادة النصارى۔ ترجمہ: قبر کی زیارت کرنے والا نہ قبر پر ہاتھ پھیرے اور نہ اس کو بوسہ دے، کیوں کہ یہ عیسائیوں کا طریقہ ہے۔

(۲) حاشیہ در مختار میں ہے: ”الموتیٰ یعلمون بزوارہم یوم الجمعة۔“ (رد المحتار، ۳/ ۱۵۰)

(۳) اشعة اللمعات شرح مشکوٰۃ میں شاہ عبدالحق محدث دہلوی ارقام فرماتے ہیں:

”و تصدق کردہ شود از میت بعد رفتن اواز عالم تا ہفت روز۔“

(اشعة اللمعات، ص: ۷۱۶، مطبوعہ نول کشور، لکھنؤ)

مناسب ہے۔<sup>(۱)</sup> جمعہ کے دن صبح کا وقت افضل ہے۔ اور بعض لوگوں نے کہا ہے کہ بعد نمازِ جمعہ جانا سب سے افضل ہے۔ اور سنیچر کے دن سورج نکلنے سے پہلے اور جمعرات کے دن اول وقت میں اور بعض علما کے نزدیک پچھلے وقت میں جانا افضل ہے۔<sup>(۲)</sup> نیز متبرک راتوں میں زیارتِ قبور افضل ہے۔ مثلاً شبِ براءت، شبِ قدر، اسی طرح عید و بقر عید کے پہلے عشرہ میں بھی افضل ہے۔<sup>(۳)</sup>

## زیارتِ قبور کا اسلامی طریقہ

قبروں کی زیارت کے لیے قبرستان جانا ہو تو بہترین طریقہ اور مستحب یہ ہے کہ پہلے اپنے مکان میں دو رکعت نفل نماز اس طرح پڑھے کہ ہر رکعت میں سورہ فاتحہ پڑھنے کے بعد آیہ الکرسی ایک مرتبہ اور سورہ اخلاص تین مرتبہ پڑھے اور اس نفل کا ثواب میت کو پہنچائے۔ اس ایصالِ ثواب کی برکت سے اللہ تعالیٰ میت کی قبر میں نور پیدا کرے گا اور اس شخص کو بہت بڑا ثواب عطا فرمائے گا۔ پھر قبرستان کو جائے۔ راستہ میں بے ہودہ باتوں میں مشغول نہ ہونا چاہیے۔ اور جب قبرستان پہنچے تو جوتے اتار دے اور میت کی پابینتی کی جانب سے جا کر میت کے سامنے اس طرح کھڑا ہو کہ قبلہ کو پیٹھ ہو اور میت کے چہرے کی

(۱) رد المحتار میں ہے: ”إلا أن الأفضل يوم الجمعة والسبت والأثنين والخميس.“  
(رد المحتار، ۳/ ۱۵۰، مکتبہ زکریا، دیوبند)

(۲) فتاویٰ عالمگیری، ۵/ ۳۵۰، زکریا بک ڈپو، دیوبند۔

(۳) فتاویٰ عالمگیری میں ہے:

”وكذا في الليالي المتبركة لا سيما ليلة البراءة وكذلك في الأزمنة المتبركة كعشر ذي الحجة والعیدین والعاشوراء.“

(فتاویٰ عالمگیری، ۵/ ۳۵۰، زکریا بک ڈپو، دیوبند)

ترجمہ: اسی طرح متبرک رات مثلاً شبِ براءت اور متبرک ایام یعنی دسویں ذی الحجہ، عید و بقر عید کے دن اور دسویں محرم عاشورا کے دن قبروں کی زیارت بہتر ہے۔

طرف منہ اور میت کے سرہانے سے نہ آئے کہ میت کے لیے باعثِ تکلیف ہے، کیوں کہ میت کو گردن پھیر کر دیکھنا پڑے گا کہ کون آرہا ہے۔<sup>(۱)</sup>

پھر اس کے بعد یہ کہے:

”السلام علیکم اهل دار قوم مؤمنین و انا انشاء اللہ بکم لاحقون۔“<sup>(۲)</sup>

ترجمہ: سلام ہو تم پر اے قومِ مؤمنین! اور ہم بھی انشاء اللہ تم سے ملنے والے ہیں۔

یا یہ کہے: ”السلام علیکم اهل دار قوم مؤمنین أنتم سلف و انا إن شاء اللہ بکم لاحقون نسال اللہ لنا ولكم العافیة۔“<sup>(۳)</sup>

ترجمہ: سلام ہو تم پر اے قومِ مؤمنین! تم اگلے ہو اور انشاء اللہ ہم بھی تم سے ملنے والے ہیں۔ ہم اللہ سے اپنے اور تمہارے لیے عافیت کی دعا مانگتے ہیں۔

یا یہ کہے: ”السلام علیکم یا اهل القبور یغفر اللہ لنا ولكم أنتم لنا سلف و نحن بالآخر۔“<sup>(۴)</sup>

ترجمہ: اے قبر والو! تم پر سلام ہو، اور اللہ ہمیں اور تمہیں بخشے، تم ہمارے اگلے ہو، ہم تمہارے پیچھے ہیں۔

(۱) رد المحتار علی در المختار، ۱۵۱/۳، دار الکتب العلمیة، بیروت۔

(۲) یہ سنن ابی داؤد کی حدیث ہے: ”إن رسول اللہ صلی اللہ تعالیٰ علیہ وسلم خرج إلى المقبرة فقال: السلام علیکم دار قوم مؤمنین و انا إن شاء اللہ بکم لاحقون۔“ (سنن ابی داؤد، ص: ۵۵۵، دار إحياء التراث العربی، بیروت)

(۳) مسلم شریف، ۶۷۱/۲، دار الفکر، بیروت۔

(۴) فتاویٰ عالمگیری، ۳۵۰/۵، ذکر یا بک ڈپو، دیوبند۔

## فاتحہ میں کیا کیا پڑھے

فاتحہ میں سورہ فاتحہ ایک مرتبہ، آیۃ الکرسی ایک مرتبہ اور سورہ اذان لزلت ایک مرتبہ اور الہکم النکاثر ایک مرتبہ پڑھ کر ایصالِ ثواب کرے۔<sup>(۱)</sup>

یا سورہ فاتحہ ایک مرتبہ، الم سے مفلحون تک ایک مرتبہ اور آیۃ الکرسی ایک مرتبہ اور آمن الرسول سے آخر سورہ تک ایک مرتبہ اور سورہ یسین شریف ایک مرتبہ اور تبارک الذی یعنی سورہ ملک ایک مرتبہ اور الہکم النکاثر ایک مرتبہ اور سورہ اخلاص گیارہ مرتبہ یا سات مرتبہ یا تین مرتبہ پڑھے اور ان سب کا ثواب مُردوں کو پہنچائے۔<sup>(۲)</sup>

حدیثِ پاک میں آیا ہے جو کوئی سورہ اخلاص گیارہ (۱۱) مرتبہ پڑھ کر اس کا ثواب مُردوں کو پہنچائے تو مُردوں کی گنتی کے برابر اسے ثواب ملے گا۔<sup>(۳)</sup>

نیز حدیثِ پاک میں ہے کہ حضرت انس رضی اللہ عنہ فرماتے ہیں کہ حضور اقدس ﷺ نے ارشاد فرمایا:

”من دخل المقابر فقراً سورة يس خفف الله عنهم وكان له

(۱) فتاویٰ ہندیہ، ۵/ ۳۵۰، ذکر یا بک ڈپو۔ (از: طفیل احمد مصباحی عفی عنہ)

(۲) علامہ ابن عابدین شامی نے ”رد المحتار“ میں یہی طریقہ بتایا ہے۔ (رد المحتار، ۱۵۱/۳)۔

البتہ وقت کی کمی اور آسانی کے لیے فاتحہ میں پہلا طریقہ بھی اختیار کر سکتے ہیں جو شروع میں بیان ہوا۔

(۳) فتاویٰ عالمگیری میں گیارہ مرتبہ سورہ اخلاص پڑھنے کے بجائے سات مرتبہ پڑھنے کا ذکر ہے۔

”من قرأ سورة الاخلاص سبع مرات.....“ (عالمگیری، ۵/ ۳۵۰)

نیز عالمگیری میں سورہ اخلاص کی برکت سے مُردوں کی گنتی کے برابر قاری کو ثواب ملنے کا ذکر نہیں ہے۔ بلکہ فاتحہ کے وقت سورہ اخلاص پڑھنے کی فضیلت و برکت یوں بیان کی گئی ہے:

”إن كان الميت غير مغفور له غفر له وإن كان مغفور له غفر لهذا القاري.“

ترجمہ: سات مرتبہ سورہ اخلاص پڑھ کر مُردے کو ایصالِ ثواب کیا جائے، اگر مردہ کی مغفرت نہیں ہوئی ہے تو مغفرت ہو جائے گی اور اگر مردہ مغفور ہے تو سورہ اخلاص پڑھنے والے کی مغفرت ہو جائے گی۔

بعدد من فیہا حسنات<sup>(۱)</sup>۔

ترجمہ: جو کوئی قبرستان میں جائے اور سورہ لیس پڑھ کر ایصالِ ثواب کرے تو مُردوں کے عذاب میں اللہ تعالیٰ تخفیف فرمائے گا اور پڑھنے والے کو اُن مُردوں کی تعداد کے برابر ثواب ملے گا۔

اور اگر زیارت کرنے والے کو اتنی دیر تک ٹھہرنے کے لیے وقت نہیں ہے کہ مذکورہ بالا آیتوں اور سورتوں کو پڑھ سکے تو صرف سورہ فاتحہ ایک مرتبہ اور سورہ اخلاص تین مرتبہ پڑھنے پر اکتفا کرے، اور یہی پڑھ کر ایصالِ ثواب کر دے۔  
حضرت امام احمد بن حنبل رحمۃ اللہ علیہ فرماتے ہیں کہ جب بھی قبرستان جاؤ تو سورہ اخلاص تین مرتبہ اور سورہ فلق اور سورہ ناس اور سورہ فاتحہ ایک ایک مرتبہ پڑھ کر ایصالِ ثواب کرو۔  
یعنی قبر والوں کو ان آیات قرآنی کا ثواب بخشو۔

انصار میں جب کسی شخص کا انتقال ہو جاتا تو وہ حضرات عرصہ تک قبر پر آتے جاتے رہتے اور وہاں قرآن خوانی کرتے رہتے۔

حضرت ابو ہریرہ رضی اللہ عنہ فرماتے ہیں کہ حضور اقدس صلی اللہ علیہ وسلم نے ارشاد فرمایا کہ جو قبرستان جائے اور وہاں اَلْہٰکُمُ التَّکَاثُرُ (ایک مرتبہ) اور قُلْ هُوَ اللّٰہُ اَحَدٌ (تین مرتبہ) اور سورہ فاتحہ (ایک مرتبہ) پڑھے اور پھر یہ کہے کہ الہی میں نے جو کچھ پڑھا اس کا ثواب ان قبر والے مومنوں کو پہنچا تو وہ تمام مومن قیامت میں اس کی شفاعت کریں گے۔<sup>(۲)</sup>  
امام نووی نے شرح مہذب میں فرمایا: ”قبروں کی زیارت کرنے والوں کو چاہیے کہ کچھ قرآن پاک پڑھیں پھر ان کے لیے دعا کریں۔“ اور دوسری جگہ فرمایا کہ ”قبر کے

(۱) [الف] رد المحتار، ۱۵۱/۳، ذکر یا بک ڈپو، دیوبند، یو پی۔

[ب] شرح الصدور، عربی، ص: ۳۰۴، دار المعرفۃ، بیروت

(از: طفیل احمد مصباحی عفی عنہ)

(۲) شرح الصدور فی أحوال الموتی والقبور، ص: ۳۰۳، دار المعرفۃ، بیروت۔



پاس بیٹھ کر قرآن پاک پڑھنا بہت افضل ہے۔“

## کن کن چیزوں کا ثواب پہنچایا جاسکتا ہے

نماز، روزہ، زکوٰۃ، حج، صدقہ و خیرات اور ہر قسم کی عبادت اور ہر نیک عمل فرض و نفل کا ثواب زندوں اور مردوں کو پہنچا سکتے ہیں۔<sup>(۱)</sup> مردوں کو سب کا ثواب پہنچے گا اور اس پہنچانے والے کے ثواب میں کچھ کمی نہ ہوگی۔<sup>(۲)</sup> بلکہ اللہ تعالیٰ کی رحمت سے امید ہے کہ سب کو پورا پورا ملے گا۔ یہ نہیں کہ اس ثواب کی تقسیم ہو کر ٹکڑے ٹکڑے ملے گا، بلکہ یہ امید ہے کہ ثواب پہنچانے والے کو ان سب مجموعہ کے برابر ملے، مثلاً کسی شخص نے ایک نیک کام کیا تو اس کا ثواب کم سے کم دس ملے گا۔ اس نے دس مردوں کو پہنچایا تو ہر ایک کو دس دس ملے گا اور ثواب پہنچانے والے کو ایک سو دس۔ اور اگر ہزار مردوں کو پہنچایا تو دس ہزار پہنچانے کے ثواب ملیں گے۔

## زیارت قبور کے فضائل

احادیثِ کریمہ میں زیارتِ قبور کی بڑی فضیلتیں آئی ہیں۔  
چند احادیث ملاحظہ فرمائیں۔

**حدیث:** حضرت بریدہ رضی اللہ عنہ سے روایت ہے، آپ فرماتے ہیں کہ حضور اقدس

(۱) شرح فقہ اکبر میں ہے: ”عند أهل السنة أن للإنسان أن يجعل ثواب عمله بغير صلوة أو صوما أو حجا، أو صدقة أو غيرها۔“

(شرح فقہ اکبر، ص: ۳۷۱، دار البشائر الاسلامیہ، بیروت)  
ترجمہ: اہل سنت کے نزدیک یہ جائز ہے کہ ایک آدمی اپنے عمل کا ثواب دوسروں کو پہنچائے، خواہ وہ نیک عمل نماز ہو یا روزہ، حج ہو یا صدقہ وغیرہ۔

نوٹ: علامہ شامی علیہ الرحمہ نے بھی بعینہ یہی بات لکھی ہے۔ ملاحظہ کریں۔ رد المحتار ۱۵۱/۳، مکتبہ زکریا، دیوبند (یو پی)

(۲) ولا ينقص من أجره شيء. (فتاویٰ شامی، ۱۵۲/۳)

ﷺ نے ارشاد فرمایا:

”نہیتکم عن زیارة القبور فزوروها۔“<sup>(۱)</sup>

**ترجمہ:** میں نے تم کو قبروں کی زیارت سے منع کیا تھا، اب زیارت کیا کرو۔  
**تشریح:** شروع اسلام میں قبروں کی زیارت مسلمانوں مردوں اور عورتوں کو منع تھی۔ کیوں کہ لوگ نئے نئے اسلام لائے تھے۔ اندیشہ تھا کہ بت پرستی کے عادی ہونے کی وجہ سے قبر پرستی شروع نہ کر دیں۔ جب دین ان میں راسخ ہو گیا تو ممانعت منسوخ ہو گئی۔ جیسے جب شراب حرام ہوئی تو شراب کے برتن استعمال کرنا بھی ممنوع ہو گیا، تاکہ لوگ برتن دیکھ کر پھر شراب نہ پینے لگیں۔ جب لوگ ترک شراب کے عادی ہو گئے تو برتنوں کے استعمال کی ممانعت منسوخ ہو گئی۔ حضور اقدس ﷺ کا ارشاد ”فزوروها“ یہ امر استنباطی ہے۔

**سوال:** مسلمانوں کے لیے زیارتِ قبور کے لیے سفر کرنا کیسا ہے؟

**جواب:** مسلمانوں کو زیارتِ قبور کے لیے سفر کرنا جائز ہے،<sup>(۲)</sup> اس لیے کہ حدیثِ پاک میں لفظ ”زوروا“ آیا ہے اور یہ مطلق ہے۔ جب اسپتالوں اور حکیموں کے پاس سفر کر کے جاسکتے ہیں تو مزاراتِ اولیاء کی زیارت کے لیے بھی سفر کر سکتے ہیں کہ ان کی قبریں ”روحانی اسپتال“ ہیں۔ ان اسپتالوں میں روحانی امراض کا علاج ہوتا ہے۔

اگر قبر پر لوگ ناجائز حرکتیں کرتے ہیں تو اس وجہ سے زیارتِ قبور نہ چھوڑیں۔ بلکہ ہو سکے تو ان حرکتوں کو بند کرنے کی حتی الامکان کوشش کریں،<sup>(۳)</sup> کیوں کہ ”زوروا“ مطلق

(۱) [الف] مسلم شریف، کتاب الجنائز، ص: ۳۷۷، دار الکتب العربی، بیروت

[ب] مشکوٰۃ شریف، ص: ۱۵۴، فاروقیہ بک ڈپو، دہلی۔ (از: طفیل احمد مصباحی عفی عنہ)

(۲) فتاویٰ شامی میں ہے: ”وبزیارة القبور لابس بها بل تندب۔“ (فتاویٰ شامی،

۱۵۰/۳) یعنی قبروں کی زیارت میں کوئی مضائقہ نہیں، بلکہ یہ ایک مندوب اور مستحسن کام ہے۔

(۳) علامہ ابن حجر اپنے فتاویٰ میں لکھتے ہیں: ”لا تترك لما يحصل عندها من منكرات

كاختلاط الرجال بالنساء وغير ذلك بل على الإنسان فعلها وإنكار البدع بل

وإزالتها إن أمكن۔“ (رد المحتار، ۱۵۰/۳، مکتبہ زکریا، دیوبند)

ہے۔ دیکھیے! حضور اقدس ﷺ نے ہجرت سے پہلے بتوں کی وجہ سے کعبہ نہ چھوڑا، بلکہ موقع ملا تو کعبہ معظمہ سے بت نکال دیے۔ آج بھی نکاح میں لوگ ناجائز حرکتیں کرتے ہیں، مگر اس کی وجہ سے نہ نکاح بند کیے جاتے ہیں، نہ وہاں کی شرکت سے ہم باز رہتے ہیں، تو قبروں پر ناجائز حرکتوں کے باعث ہم زیارتِ قبور سے کیوں باز رہیں؟ نکاح سنت ہے اور قبروں کی زیارت بھی سنت۔ لہذا قبروں کی زیارت کے لیے سفر بھی درست اور ناجائز امور کی وجہ سے ان میں شرکت ممنوع نہیں۔ اب روزِ روشن کی طرح واضح ہو گیا کہ اولیائے کرام کے مزارات کی زیارت کے لیے سفر کر کے جانا جائز ہے۔ اولیائے کرام اپنی زیارت کرنے والوں کو نفع پہنچاتے ہیں اور اگر کوئی بات وہاں خلافِ شرع ہو، جیسے عورتوں کا سامنا، ڈھول باجہ وغیرہ تو اس کی وجہ سے قبروں کی زیارت نہ چھوڑی جائے، کیوں کہ ایسی باتوں کی وجہ سے نیک کام نہیں چھوڑا جاتا، بلکہ ان ناجائز چیزوں کو چھوڑا جائے اور ہو سکے تو بُری بات کو دور اور ختم کرنے کی کوشش کریں۔

**حدیث:** حضرت عبد اللہ ابن مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا:

”كنت نهيتكم عن زيارة القبور فزوروها فإنها تزهد في الدنيا وتذكر الآخرة.“<sup>(۱)</sup>

**ترجمہ:** میں نے تمہیں قبروں کی زیارت سے منع کیا تھا، اب ان کی زیارتیں کیا کرو، کیوں کہ یہ دنیا سے بے رغبتی اور آخرت کی یاد پیدا کرتی ہیں۔  
**تشریح:** قبروں کی زیارت کی ممانعت منسوخ ہو چکی ہے۔ اب اس کی اجازت

گزشتہ صفحہ کا بقیہ حاشیہ

**ترجمہ:** اگر مزاراتِ اولیاء پر خلافِ شرع امور اور ناجائز حرکات کا ارتکاب ہو مثلاً مرد و عورت کا اختلاط وغیرہ تو ان کی وجہ سے زیارتِ قبور ترک نہ کی جائے بلکہ حتیٰ الوسع ان برائیوں کو ختم کرنے کی کوشش کی جائے اور قبروں کی زیارت کی جائے۔ (از: طفیل احمد مصباحی عفی عنہ)

(۱) [الف] مشکوٰۃ المصابیح، ص: ۱۵۴، فاروقیہ بک ڈپو، دہلی۔

[ب] السنن لابن ماجہ، ج: ۱، ص: ۱۱۴، باب زیارة القبور، دار الفکر، بیروت

[ج] شعب الایمان، ۷/ ۱۵، دار الکتب العلمیہ، بیروت۔

ہے اور حق یہ ہے کہ اس اجازت میں مرد و عورت سب ہی داخل ہیں۔<sup>(۱)</sup> اب عورتوں کو اس سے روکنا دوسری وجہ سے ہے۔<sup>(۲)</sup> زیارتِ قبور سے دل بیدار ہوتا ہے۔ نفس مرتا ہے۔ اور امیروں اور بادشاہوں کی ملاقاتوں سے دل غافل ہوتا ہے۔ نفس موٹا پڑتا ہے۔ عورتوں کے لیے زیارتِ قبور سے متعلق علما کے تین اقوال ہیں۔

(۱)۔ مطلقاً ممنوع (۲)۔ مطلقاً جائز (۳)۔ عام عورتوں کو ممنوع جو صبر نہ کر سکیں

اور خواص عورتوں کو جائز جو احکامِ شریعہ سے واقف اور ان پر عامل ہوں۔

عورتوں کے لیے زیارتِ قبور جائز تو ہے، مگر اسلم طریقہ ان کے حق میں یہ ہے کہ زیارتِ قبور کو نہ جائیں۔<sup>(۳)</sup> مگر یہ اختلاف حضور اقدس ﷺ کے روضہ انور کے علاوہ دوسرے قبور میں ہے۔ حضور اکرم ﷺ کے روضہ اطہر کی حاضری ہر مسلمان مرد و

(۱) اسی لیے علامہ شامی نے فرمایا: ”والأصح أن الرخصة ثابتة لهن.“ (رد المحتار، ۱۵۰/۳) ترجمہ: صحیح تر یہی ہے کہ قبروں کی زیارت کی رخصت عورتوں کے لیے بھی ثابت اور مشروع ہے۔ اور شمس الائمہ خیری نے فرمایا: ”الأصح أنه لا بأس بها“ کہ عورتوں کو زیارتِ قبور میں کوئی مضائقہ نہیں۔ (فتاویٰ عالمگیری، ۳۵۰/۵) (از: طفیل احمد مصباحی عفی عنہ)

(۲) اختلافِ زمان و مکان سے حکم بدل جاتا ہے، آج جب کہ بے حیائی اور بے پردگی عام ہو گئی ہے اور عورتیں مغربی تہذیب کی دلدادہ ہو چکی ہیں، اس لیے آج کے پرفتن دور میں عورتوں کو زیارتِ قبور کی ہرگز اجازت نہیں ہے۔ اور اس لیے بھی عورتوں کو زیارتِ قبور جائز نہیں کہ جب وہ اپنے عزیز واقارب کی قبروں کی زیارت کریں گی تو جزع و فزع کریں گی۔ رونادھونا اور سینہ کوئی شروع کر دیں گی۔ اس لیے عورتوں کو زیارتِ قبور جائز نہیں۔ بزرگانِ دین کے مزارات پر حصولِ برکت کے لیے بوڑھی عورتیں جاسکتی ہیں، لیکن جوان عورتیں ہرگز نہ جائیں، انھیں سخت منع ہے۔ ملاحظہ کریں (بہارِ شریعت، چہارم، ص: ۱۶۵)

اس موضوع پر اعلیٰ حضرت امام احمد رضا بریلوی قدس سرہ کا رسالہ ”جمل النور فی نہی النساء عن زیارة القبور“ کا مطالعہ کریں۔

(۳) زیارتِ قبور کی طرح عورتوں کا مجلس و عطا اور جلسے جلوس میں تقریر سننے کے لیے جانا بھی منع ہے، فسادِ زمانہ اور برائیوں کے عام ہو جانے کی وجہ سے۔

اعلیٰ حضرت امام احمد رضا محدث بریلوی ارقام فرماتے ہیں: ائمہ دین نے (عورتوں کو) جماعت و جمعہ و عیدین در کنار و عطا کی حاضری سے بھی منع فرمادیا، اگرچہ بڑھیا ہو، اگرچہ رات ہو۔ (فتاویٰ رضویہ ۱۶۹/۲، رضا اکیڈمی، ممبئی) (از: طفیل احمد مصباحی عفی عنہ)

عورت حاجی پر واجب ہے۔

**حدیث:** حضور اقدس ﷺ نے ارشاد فرمایا کہ ایک خاص وجہ سے میں نے تم کو قبروں کی زیارت سے منع کیا تھا، اب وہ وجہ اور سبب باقی نہیں رہا۔ تو خبردار ہو جاؤ۔ اور اب قبروں کی زیارت کیا کرو۔ اس لیے کہ زیارتِ قبور دل کو نرم کرتی ہے اور دل کی نرمی سے نیکیاں عمل میں آتی ہیں، اور ہر آنکھ کو رُلائی ہے اور آخرت کی یاد دلاتی ہے اور کوئی ناجائز بات قبر کے پاس نہ بولو۔

**حدیث:** حضور ﷺ نے ارشاد فرمایا:

”من زار قبر أبويه أو أحدهما في كل جمعة غفرله وكتب براءاً.“<sup>(۱)</sup>

**ترجمہ:** جو اپنے ماں باپ، یا ان میں سے کسی ایک کی قبر کی ہر جمعہ میں زیارت کرے تو اس کی بخشش ہو جائے گی اور وہ بھلائی کرنے والوں میں لکھا جائے گا۔

**تشریح:** یعنی ماں باپ کی قبروں کی زیارت کرنے والا گویا اب بھی ان کی خدمت کر رہا ہے۔ جو ثواب ان کی زندگی میں ان کی خدمت کرنے کا ہے وہی ثواب ان کی وفات کے بعد ان کی قبروں کی زیارت کا ہے۔ علمائے کرام فرماتے ہیں کہ والدین کی وفات کے بعد تین کام کرو۔ ایک یہ کہ ہر جمعہ کو ان کی قبروں کی زیارت کرو۔ ان کے لیے دعائے مغفرت اور صدقہ و خیرات کرو۔ دوسرے یہ کہ ان کے قرض ادا کرو، ان کے وعدے پورے کرو، تیسرے یہ کہ والد کے دوستوں کو اپنا باپ اور والدہ کی سہیلیوں کو اپنی ماں سمجھو اور ان کی خدمت کرو اور بہتر یہ ہے کہ ہر جمعہ کے دن والدین کی قبروں کی زیارت کیا کرو۔ اگر دوری یا دوسرا ملک ہونے کی وجہ سے وہاں حاضری میسر نہ ہو تو ہر جمعہ کو ان کے لیے ایصالِ ثواب کرو۔

**حدیث:** حضرت ابو ہریرہ رضی اللہ عنہ سے مروی ہے کہ حضور اقدس ﷺ نے ارشاد فرمایا: جب کوئی شخص کسی ایسے شخص کی قبر سے گزرے جسے وہ دنیا میں پہچانتا تھا اور

(۱) مشکوٰۃ المصابیح، ص: ۱۵۴، باب زیارة القبور. فاروقیہ بک ڈپو، دہلی.

اس کو سلام کرے تو وہ مردہ اسے پہچانتا اور اس کے سلام کا جواب دیتا ہے۔<sup>(۱)</sup>  
**حدیث:** حضرت بریدہ رضی اللہ عنہ سے روایت ہے کہ حضور اقدس صلی اللہ علیہ وسلم انھیں سکھاتے تھے کہ جب وہ قبرستان جائیں تو کہیں:

”السلام علیکم اهل الدیار من المؤمنین والمسلمین و انا ان شاء اللہ بکم لاحقون نسال اللہ لنا ولكم العافیة۔“<sup>(۲)</sup>

**ترجمہ:** اے مومنوں اور مسلمانوں کے گھر والو تم پر سلام ہو۔ انشاء اللہ ہم بھی تم سے ملنے والے ہیں، ہم اللہ سے اپنے اور تمہارے لیے عافیت مانگتے ہیں۔

**تشریح:** اس حدیث پاک سے معلوم ہوا کہ قبرستان میں جا کر پہلے سلام کرنا، اور پھر یہ عرض کرنا سنت ہے۔ اس کے بعد اہل قبور کے لیے ایصالِ ثواب کیا جائے، نیز اس سے معلوم ہوا کہ مردے باہر والوں کو دیکھتے ہیں، پہچانتے ہیں اور ان کا کلام سنتے ہیں۔ ورنہ انھیں سلام جائز نہ ہوتا۔ کیوں کہ جو سنتا نہ ہو یا سلام کا جواب نہ دے سکتا ہو اسے سلام کرنا جائز نہیں۔ دیکھیے! سونے والے اور نماز پڑھنے والے کو سلام نہیں کر سکتے اور مذکورہ بالا الفاظ عوامِ مسلمین کی قبروں پر بعد سلام کہے جائیں اور اولیاء اللہ کے مزارات پر یوں عرض کرے:

”سلام علیکم بما کسبتم فنعم عقبی الدار۔“

اور شہدا کے مزارات پر یوں عرض کرے:

”سلام علیکم بما صبرتم فنعم عقبی الدار۔“

اس حدیث پاک میں لفظ ”دیار“ آیا ہے۔ دیار سے مراد قبریں ہیں، کیوں کہ قبریں میتوں کے گھر اور قبرستان ان کا شہر ہے۔

**حدیث:** حضرت ابو ہریرہ رضی اللہ عنہ سے مروی ہے کہ:

زار النبی صلی اللہ علیہ وسلم قبر أمہ فبکی و أبکی من حولہ۔<sup>(۳)</sup>

(۱) تفسیر ابن کثیر، ۳/ ۵۷۵، مؤسسة الریان، بیروت

(۲) مسلم شریف، ۱/ ۳۱۴، دار الکتب العلمیہ، بیروت

(۳) مشکوٰۃ المصابیح، ص: ۱۵۴، فاروقیہ بک ڈپو، دہلی۔

**ترجمہ:** نبی کریم ﷺ نے اپنی والدہ کی قبر کی زیارت کی تو روئے اور اپنے ارد گرد والوں کو رُلا لیا۔

**تشریح:** حضور اقدس ﷺ کی والدہ ماجدہ طیبہ طاہرہ حضرت آمنہ خاتون رضی اللہ تعالیٰ عنہا کا مزار پر انوار مقام ابواء میں ہے جو مکہ معظمہ اور مدینہ منورہ کے درمیان پرانے راستے میں واقع ہے۔

حضور انور شفیع محشر ﷺ کے والد ماجد حضرت سیدنا عبد اللہ رضی اللہ عنہ تو حضور اکرم نور مجسم ﷺ کی پیدائش مبارک سے پہلے ہی انتقال فرما چکے تھے۔ چھ سال تک حضور اقدس ﷺ اپنی والدہ ماجدہ کی آغوش پرورش میں رہے۔ حضرت آمنہ خاتون رضی اللہ تعالیٰ عنہا ایک مرتبہ اپنے نہال مدینہ منورہ گئیں۔ حضور اکرم رحمۃ عالم ﷺ ساتھ تھے۔ واپسی میں مقام ابواء میں بیمار ہوئیں اور وہیں وفات پا گئیں اور وہیں مدفون ہوئیں۔<sup>(۱)</sup> اس بیماری میں حضور اکرم ﷺ آپ کا سر دباتے تھے اور روتے جاتے تھے۔ حضور اکرم ﷺ کے آنسو آپ کے چہرے پر گرے تو آنکھ کھولیں اور اپنے دوپٹے سے آپ کے آنسو پونچھ کر بولیں کہ دنیا مرے گی مگر میں کبھی نہ مروں گی، کیوں کہ تم جیسا فرزند چھوڑ رہی ہوں، جس کی وجہ سے مشرق و مغرب میں میرا چرچا رہے گا۔ اس ولیہ وقت کا یہ قول درست ہوا۔ یہ زیارت قبر انور کا صلح حدیبیہ کے موقع پر ہوا۔ حضور اقدس ﷺ کے ساتھ ایک ہزار صحابہ کرام رضوان اللہ تعالیٰ علیہم اجمعین موجود تھے۔

حضور اقدس ﷺ اپنی والدہ ماجدہ طیبہ طاہرہ کی جدائی میں اس لیے روئے کہ وہ زندہ ہوتیں تو ہماری یہ شان دیکھ کر اپنا دل ٹھنڈا کرتیں، صحابہ کرام بھی آپ کے گریہ اور آپ کی والدہ ماجدہ کو یاد کر کے رونے لگے۔ پھر حضور اکرم ﷺ نے ارشاد فرمایا:

(۱) علامہ ابن حجر مکی میتمی قدس سرہ لکھتے ہیں: ”ماتت (أم النبي ﷺ) آمنة بالأبواء۔“

سیدہ آمنہ رضی اللہ تعالیٰ عنہا مقام ابواء میں وفات پائیں۔ نور اللہ مضجعہا۔

(المنح المکیة، فی شرح الهمزیة، ص: ۱۵۵، دار المنہاج، بیروت)

”استاذنْتُ ربِّي أَن استغفرلها فلم يؤذن لي واستاذنته في أَن أزور قبرها فأذن لي فزوروا القبور فإنها تذكركم الموت.“<sup>(۱)</sup>

**ترجمہ:** میں نے اپنے رب سے اپنی والدہ ماجدہ کی دعائے مغفرت کرنے کی اجازت مانگی تو مجھے اس کی اجازت نہ دی گئی اور ان کی قبر شریف کی زیارت کی اجازت مانگی تو اس کی مجھے اجازت دی گئی۔ قبروں کی زیارتیں کیا کرو، کیوں کہ یہ موت کی یاد دلاتی ہیں۔

**تشریح:** یعنی حضور اکرم ﷺ نے جو ارشاد فرمایا کہ میں نے اپنے رب سے ان کے لیے دعائے مغفرت کرنے کی اجازت مانگی تو مجھے اس کی اجازت نہ دی گئی۔ سرکار کے اس جملہ کی وجہ سے بعض لوگوں نے سمجھ لیا کہ حضرت آمنہ خاتون رضی اللہ تعالیٰ عنہا (معاذ اللہ) کافرہ تھیں۔ اس لیے حضور اقدس ﷺ کو ان کے لیے دعائے مغفرت سے منع کر دیا گیا۔ عام دیوبندی یہی کہتے ہیں۔ مگر ایسا سمجھنا بالکل غلط ہے، غلط فاحش ہے، غلط محض ہے۔ اگر کافرہ ہوتیں تو حضور انور ﷺ کو زیارتِ قبر کی اجازت بھی نہ ملتی۔

چناں چہ ارشادِ بانی ہے:

”وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ وَرَسُولِهِ وَمَآئِدُ أَوْهَمُ فَيَسْقُونَ.“<sup>(۲)</sup>

**ترجمہ:** اور نہ اس کی قبر پر کھڑا ہونا، بے شک یہ لوگ اللہ اور اس کے رسول کے منکر ہوئے اور فسق ہی میں مر گئے۔

اس آیتِ مقدسہ میں حضور اقدس ﷺ کو منافقین کے جنازے کی نماز اور

(۱) [الف] مسلم شریف، کتاب الجنائز، ص: ۳۷۷، دار الكتاب العربی، بیروت۔

[ب] مشکوٰۃ المصابیح، ص: ۱۵۴، فاروقیہ بک ڈپو، دہلی۔

[ج] شعب الایمان، ۴/ ۱۷، دار إحياء التراث العربی، بیروت۔

(۲) قرآن مجید، سورة التوبة، آیت: ۸۴، پ: ۱۰

**شانِ نزول:** یہ آیت عبداللہ بن ابی منافق کے حق میں نازل ہوئی۔

[الف] الدر المنثور، ۴/ ۲۵۸۔

[ب] تفسیر طبری، جلد: ۶، جزء: ۱۰، ص: ۲۳۷، دار الفکر، بیروت۔

[ج] زاد المسیر، ۳/ ۳۶۲، دار الکتب العلمیہ، بیروت۔



ان کے دفن میں شرکت کرنے سے منع فرمایا گیا۔ اس آیتِ مقدسہ سے ثابت ہوا کہ کافر کے جنازے کی نماز کسی حال میں جائز نہیں اور کافر کی قبر پر دفن و زیارت کے لیے کھڑے ہونا بھی ممنوع ہے اور اس آیت میں فسق سے مراد کفر ہے۔<sup>(۱)</sup>

حضور اقدس ﷺ کو آپ کی والدہ ماجدہ کی زیارتِ قبر کی اجازت دی گئی۔ زیارتِ قبر کی اجازت سے معلوم ہوتا ہے کہ وہ مومنہ ہیں۔

**سوال:** حضور اقدس ﷺ کو دعائے مغفرت سے کیوں روکا گیا؟

**جواب:** حضور اقدس ﷺ کو دعائے مغفرت سے اس لیے منع کیا گیا کہ حضرت آمنہ خاتون (رضی اللہ تعالیٰ عنہا) بے گناہ ہیں، انھوں نے بعثت و رسالت اور احکامِ شریعہ کا زمانہ پایا ہی نہیں، پھر گناہ ان سے کیوں کر سرزد ہوئے۔ دعائے مغفرت تو گناہ گار کے لیے کی جاتی ہے۔ دیکھیے بچہ کے جنازے میں اسی لیے دعائے مغفرت نہیں کرتے کہ اس سے ابھی گناہ سرزد نہیں ہوئے ہیں۔ آج حضور اقدس ﷺ کے لیے دعائے مغفرت منع ہے، کیوں کہ حضور ﷺ معصوم ہیں۔ جب گناہ نہیں تو پھر گناہ سے مغفرت کی دعا کیسی؟

حضرت آمنہ خاتون رضی اللہ تعالیٰ عنہا کا ایمان تو قرآن کریم کی صریح آیت سے ثابت ہے۔ حضرت سیدنا ابراہیم علیہ السلام نے دعا کی تھی۔ چنانچہ ارشادِ باری ہے:

”وَمِنْ ذُرِّيَّتِنَا أُمَّةٌ مُّسْلِمَةٌ لَّكَ“<sup>(۲)</sup>

خدا یا! میری اولاد میں ہمیشہ ایک مومن جماعت رہے۔

پھر حضرت ابراہیم علیہ الصلوٰۃ والتسلیم نے دعا کی:

”رَبَّنَا وَابْعَثْ فِيهِمْ رَسُولًا مِنْهُمْ“<sup>(۳)</sup>

اور اے مولیٰ! اسی مومن جماعت میں نبی آخر الزماں کو بھیج۔

حضرت سیدنا ابراہیم علیہ السلام کی یقیناً یہ دعا قبول ہوئی اور حضور کی ولادت اسی پاک اور مومن جماعت میں ہوئی۔ حضور انور ﷺ کے تمام آبا و اجداد مومن ہیں۔ حضرت

(۱) تفسیر خازن، ۲/۳۹۳، دار الکتب العلمیۃ، بیروت۔ (از: طفیل احمد مصباحی عفی عنہ)

(۲) قرآن مجید، سورۃ البقرۃ، آیت ۱۲۸، پارہ: ۱۔

(۳) قرآن مجید، سورۃ البقرۃ، آیت ۱۲۸، پارہ: ۱۔

آمنہ خاتون رضی اللہ تعالیٰ عنہا کے لیے استغفار کی اجازت نہ ملنا، وہ اس لیے نہیں کہ وہ کافرہ تھیں، بلکہ اس لیے کہ وہ بے گناہ ہیں۔ گنہ گار تو وہ ہو جس کو شرعی احکام پہنچے اور وہ ان کی مخالفت کرے اور حضرت آمنہ رضی اللہ تعالیٰ عنہا تک تو شریعت کے احکام پہنچے ہی نہیں۔ اسی لیے بچے کی نماز جنازہ میں دعائے مغفرت نہیں ہوتی۔

رہا حضور اقدس کا گریہ فرمانا (رونا)، وہ محبت فرزند کی جوش سے ہے کہ آج وہ زندہ ہوتیں تو ہماری اس شان و شوکت اور عظمت و رفعت کو دیکھ کر آنکھیں ٹھنڈی کرتیں۔

## حضور کے تمام آبا و اجداد مومن و مؤحد ہیں

حضور اقدس ﷺ کے والدین ماجدین مؤحد (ایمان والے) تھے اور اسلام کے تشریف لانے سے پہلے ہی انتقال فرما گئے تھے۔ بلکہ حق تو یہ ہے کہ از آدم علیہ السلام تا حضرت عبد اللہ ﷺ حضور اقدس ﷺ کے نسب میں کوئی کافر نہ گزرا۔

محققین کرام فرماتے ہیں کہ وہ دونوں حضرات اپنی زندگی اور وفات میں مؤحد تھے اور اب مسلمان، بلکہ مسلمانوں کے سردار اور صحابی ہیں۔ حضور اقدس ﷺ کے والدین اور آپ کے سارے آبا و اجداد مومن تھے۔ حضرت آدم علیہ السلام سے لے کر حضرت عبد اللہ ﷺ تک آپ کے سارے آبا و اجداد مومن و مؤحد اور عابد و زاہد رہے۔<sup>(۱)</sup>

(۱) اہل سنت و جماعت کا یہ بنیادی عقیدہ ہے کہ ہمارے نبی ﷺ کے تمام آبا و اجداد اور والدین مومن و مؤحد ہیں۔ بعض علمائے اہل سنت نے اس سے اختلاف بھی کیا ہے۔ مگر حق وہی ہے جسے مصنف علیہ الرحمۃ نے بیان کیا ہے۔ علامہ ابن حجر مکی ہی لکھتے ہیں:

”إن آباء النبي صلى الله تعالى عليه وسلم و أمهاته إلى آدم و حواء ليس فيهم كافر.“ (المنح المكية في شرح الهمزية، ص: ۱۰۰، دار المنهاج، بيروت)

ترجمہ: از آدم (تا حضرت عبد اللہ والد گرامی رسول اکرم ﷺ) حضور کے تمام آبا و اجداد اور امہات طاہرات (مائیں) مومن و مؤحد ہیں۔ آپ کے سلسلہ نسب میں کوئی کافر نہیں گزرا۔

فائدہ: خاتم الحقاظ حضرت امام جلال الدین سیوطی علیہ الرحمۃ نے حضور کے آبا و اجداد اور امہات کے مومن و مؤحد ہونے پر ۶۷ مستقل رسائل تصنیف کیے ہیں۔ اس موضوع پر تفصیلی معلومات حاصل کرنے کے لیے ان رسائل کا مطالعہ بہت مفید ہے۔ ان رسائل کے نام یہ ہیں۔

حضور اقدس ﷺ ہمیشہ انسانوں کی بہتر جماعت میں منتقل ہوتے رہے، یعنی آپ کے نور کی گردش بھی پاک بیٹھوں اور پیٹوں میں رہی اور پیدائش شریف بھی بہترین پشت و شکم سے ہوئی۔

ارشادِ ربانی ہے: ”وَتَقَلَّبَكَ فِي السَّاجِدِينَ“

اے نبی ﷺ ہم آپ کو مومنین کی پشتوں اور شکموں میں دورے کو دیکھ رہے ہیں، یعنی از آدم تا عبد اللہ آپ کے سارے آبا و اجداد مومن و مؤحد اور عابد ہیں۔<sup>(۱)</sup>

گزشتہ صفحہ کا بقیہ حاشیہ

[۱] مسالك الحنفاء في والدى المصطفى [۲] الدرج المنيفة في الآباء الشريفة [۳] المقامة السندسية في النسبة المصطفوية [۴] والتعظيم والمنة في أن أبوى رسول الله ﷺ في الجنة [۵] نشر العلمين المنيفين في إحياء الأبوين الشريفين [۶] السبل الجلية في الآباء العلية.

”رسائل التسع“ کے نام سے مجلس دائرۃ المعارف العثمانیہ حیدر آباد سے امام سیوطی کے ۹ رسائل کا مجموعہ شائع ہوا ہے۔ یہ چھ رسائل اسی مجموعہ میں شامل ہیں اور الحمد للہ احقر کے پاس موجود ہیں۔ (از: طفیل احمد مصباحی عفی عنہ)

(۱) [الف] تفسیر کبیر ۱۳/۱۷۲، مکتبۃ التجارية، مکة المكرمة.

[ب] المنح المكية في شرح الهمزية، ص: ۱۰۰، دار المنهاج، بيروت

[ج] المواهب اللدنية بالمنح المحمدية ۱/۱۴۷، برکات رضا، پور بندر، گجرات  
فائدہ: امام جلال الدین سیوطی اور ابن حجر مکی یمینی کے علاوہ علامہ احمد بن محمد قطلانی علیہ الرحمہ نے بھی حضور نبی اکرم ﷺ کے آبا و اجداد اور امہات طاہرات کے مومن و مؤحد، ناجی اور جنتی ہونے پر بڑا عمدہ کلام کیا ہے اور آخر میں دو ٹوک الفاظ میں یہ فیصلہ سنایا ہے:

”فالحذر الحذر من ذكرهما بما فيه نقص فإن ذلك قد يؤذى النبي ﷺ....  
وقد أطنب بعض العلماء في الاستدلال لإيمانهما“ (المواهب اللدنية بالمنح المحمدية، ۱/ ۸۳-۱۸۲، برکات رضا، پور بندر، گجرات)

ترجمہ: خبردار! ہوشیار! والدینِ مصطفیٰ کا ذکر ایسے الفاظ سے نہ کرو جن میں نقص کا پہلو پایا جاتا ہو۔ کیوں کہ اس سے نبی اکرم ﷺ کو اذیت اور تکلیف ہوتی ہے (والدینِ مصطفیٰ کو معاذ اللہ کافر و مشرک کہنا حضور

گزشتہ صفحہ کا بقیہ حاشیہ

ﷺ کی دل آزاری کا سبب ہے) بعض علمائے تفصیلی دلائل کے ساتھ حضور ﷺ کے والدین کے ایمان و اسلام کو ثابت کیا ہے۔ محدث بریلی امام احمد رضا قدس سرہ نے اس موضوع پر ”شمول الإسلام لأصول الرسول الكرام“ کے نام سے مفصل و مدلل کتاب لکھی ہے۔

قاضی ثناء اللہ پانی پتی تفسیر مظہری میں لکھتے ہیں:

”لا يجوز القول بكون أبوي النبي ﷺ مشركين.... وقد صح عن النبي ﷺ أنه قال: بعثت من خير قرون بني آدم فلا يمكن أن يكون كافر في سلسلة آبائه ﷺ.“ (تفسير مظہری، ۳۰۸/۴، ندوة المصنفين، لکھنؤ)

ترجمہ: حضور ﷺ کے والدین کو مشرک کہنا جائز نہیں (بلکہ وہ مومن ہیں)

حدیث سے ثابت ہے کہ نبی اکرم ﷺ نے فرمایا: میں ابن آدم کے تمام خاندانوں میں سب سے بہتر خاندان میں پیدا ہوا۔ تو اب ممکن ہی نہیں کہ حضور کے سلسلہ نسب میں کوئی کافر ہو۔

علامہ شامی فرماتے ہیں:

”من مات على الكفر أبيع لعنه إلا والدي رسول الله ﷺ لثبوت أن الله تعالى أحياهما حتى آمنا به كذا في الاشباه عن مناقب الكردي.“

(العقود الدرية، ۳۳۰/۲، دار المعرفة، بيروت)

ترجمہ: کافر پر لعنت جائز ہے، مگر حضور کے والدین پر لعنت جائز نہیں۔ کیوں کہ اللہ تعالیٰ نے انھیں زندہ فرمایا اور یہ دونوں حضرات حضور پر ایمان لائے۔

امام طحاوی ”حاشیہ در مختار“ میں لکھتے ہیں:

”فيه إساءة أدب والذي ينبغي اعتقاده حفظها عن الكفر.“

ترجمہ: حضور ﷺ کے والدین کو کافر و مشرک کہنا بے ادبی ہے۔ آپ کے والدین کو کفر و شرک کی آلودگیوں سے محفوظ ماننا ہی مناسب ترین عقیدہ ہے۔

### فقہ اکبر کی ایک متنازع فیہ عبارت اور اس کا جواب:

سراج الامة حضرت امام اعظم ابو حنیفہ نعمان بن ثابت قدس سرہ سے منسوب رسالہ (در عقائد و کلام) فقہ اکبر میں ہے:

ووالدا رسول الله صلى الله تعالى عليه وسلم ماتا على الكفر .

یعنی اللہ کے رسول ﷺ کے والدین کا خاتمہ کفر پر ہوا۔

اس عبارت کی شرح کرتے ہوئے حضرت ملا علی قاری نے لکھا ہے:

گزشتہ صفحہ کا بقیہ حاشیہ

”هذا رد على من قال إنها ماتا على الإيمان أو ماتا على الكفر ثم أحياهما الله تعالى فماتا في مقام الإيقان.“

(شرح الفقه الأكبر، ص: ۳۱۰، دار البشائر الإسلامية، بيروت)  
ترجمہ: جن لوگوں نے یہ کہا کہ رسول اللہ ﷺ کے والدین کا خاتمہ ایمان پر ہوا، یہ ان لوگوں کا رد ہے۔ اسی طرح جن لوگوں نے کہا کہ آپ کے والدین کا خاتمہ کفر پر ہوا مگر اللہ تعالیٰ نے ان دونوں کو زندہ کر کے دولتِ ایمان سے سرفراز فرمایا، پھر ان کا خاتمہ حالتِ ایمان میں ہوا۔ یہ ان لوگوں کا بھی رد ہے۔  
احقر راقم الحروف کو تقریباً چار سال پہلے رمضان المبارک کے مہینے میں ”فقہ اکبر“ اور اس کی شرح، شرح فقہ اکبر از: ملا علی قاری کے بالاستیعاب مطالعہ کا شرف حاصل ہوا۔ فقہ اکبر اور شرح فقہ اکبر دونوں کی عبارتیں پڑھنے کے بعد دل پر عجیب سی کیفیت طاری ہوئی۔ اور یہ بات نہ جانے کیوں حلق سے نیچے نہیں اتری۔ اپنے دوست احباب اور اساتذہ کرام سے رجوع کیا مگر تسلی بخش جواب نہ مل سکا اور اس مسئلے کو لے کر احقر راقم الحروف مدتوں ذہنی خلیان اور قلبی اضطراب میں مبتلا رہا۔

اللہ تبارک و تعالیٰ حضرت علامہ سید طحاوی اور امام احمد رضا محدث بریلوی کی تربت پر انوار و تجلیات کی موسلا دھار بارش نازل فرمائے، جن کے فیضانِ علم سے اس بندہ عاجز اور کوتاہ علم کو انشراح صدر حاصل ہوا۔ اور یہ حقیقت روزِ روشن کی طرح عیاں ہوئی کہ رسول اللہ ﷺ کے والدین کا حالتِ کفر میں خاتمے کا دعویٰ، یہ من گڑھت ہے اور امام اعظم ابو حنیفہ رحمہ اللہ پر یہ شدید الزام و بہتان ہے۔ علمائے اہل سنت کی کتابوں میں تحریف و تبدیل اور اضافہ و الحاق کا سلسلہ صدیوں سے جاری ہے۔ بہت ممکن ہے کہ فقہ اکبر کی یہ عبارت ”والدا رسول اللہ ﷺ ماتا على الكفر“ بھی الحاقی ہو اور حضرت ملا علی قاری نے زیر مطالعہ نسخہ پر اعتماد کرتے ہوئے اس پر یہ حاشیہ جڑ دیا ہو۔ ”هذا رد على من قال إنها ماتا على الإيمان“.....

امام احمد رضا محدث بریلوی، علامہ سید طحاوی کے حوالے سے لکھتے ہیں:

”وما في الفقه الأكبر من أن والديه صلى الله تعالى عليه وسلم ماتا على الكفر فمدسوس على الإمام ويدل عليه أن النسخة المعتمدة منه ليس فيها شيء من ذلك. قال ابن حجر في فتاويه والموجود فيها ذلك لأبي حنيفة محمد بن يوسف البخاري لا لأبي حنيفة النعمان بن ثابت الكوفي و على التسليم أن الإمام قال ذلك فمعناه أنها ماتا في زمن الكفر وهذا لا يقتضي اتصافها به.“

(المعتقد المنتقد، ص: ۱۶۹)

حضور اقدس ﷺ کے والدین کی بت پرستی یا عقیدہ کفر ثابت نہیں بلکہ ان کے اقوال سے ان کے ایمان کا پتہ لگتا ہے۔ حضرت آمنہ خاتون رضی اللہ تعالیٰ عنہا نے اپنی وفات کے وقت حضور اقدس ﷺ کے چہرہ پاک پر حسرت سے نظر کی اور ان کی یتیمی کا خیال کر کے یہ اشعار پڑھیں۔

عربی اشعار کا ترجمہ مندرجہ ذیل ہے:

اے بیٹے! اللہ تعالیٰ تجھے برکت دے، مجھے یقین ہے کہ تم اللہ کی طرف سے ساری مخلوق کے نبی ہو گے۔ حل و حرم اور عرب و عجم میں اسلام پھیلاؤ گے۔ اللہ تعالیٰ تمہیں بت پرستی سے بچائے گا اور دین ابراہیمی تم سے پھیلے گا۔ اے بیٹے! شخص مرجائے گا، میں بھی مرجاؤں گی مگر میرا ذکر قیامت تک باقی رہے گا، کیوں کہ میں بہترین چیز یعنی پاک فرزند چھوڑ رہی ہوں۔<sup>(۱)</sup>

اس عبارت سے سیدہ آمنہ رضی اللہ تعالیٰ عنہا کے مومن و موحد اور ان کے دین ابراہیمی پر ہونے کا پتہ چلتا ہے۔

حضور اقدس ﷺ کی پیدائش مبارک سے پہلے آپ کی تشریف آوری کی دنیا میں دھوم مچ گئی تھی۔ لوگ آپ کی نبوت، آپ کی بت شکنی اور دیگر صفات و خصوصیات کے خطبے

گزشتہ صفحہ کا بقیہ حاشیہ

ترجمہ: یہ جو فقہ اکبر میں ہے کہ نبی کریم ﷺ کے والدین کا خاتمہ کفر پر ہوا، تو یہ سراسر امام اعظم پر الزام و بہتان ہے۔ امام موصوف پر الزام اور عبارت کے الحاقی ہونے کی دلیل یہ ہے کہ ”فقہ اکبر“ کے مستند اور صحیح ترین نسخے میں یہ عبارت نہیں ہے۔ ابن حجر نے اپنے فتاویٰ میں لکھا ہے اور اس میں امام اعظم ابو حنیفہ نعمان بن ثابت کوفی کے بجائے ابو حنیفہ محمد بن یوسف بخاری کی جانب اس عبارت کو منسوب کیا گیا ہے۔ بر سبیل منزل ہماں بھی لیں کہ امام اعظم ابو حنیفہ نے ایسا لکھا ہے تو عبارت کا معنی و مفہوم اور صحیح حمل یہ ہو گا کہ والدین مصطفیٰ کا خاتمہ زمانہ کفر میں ہوا اور کسی کا زمانہ کفر میں انتقال کرنے سے اس کا صفت کفر سے متصف ہونا ضروری نہیں۔

(از: طفیل احمد مصباحی عفی عنہ)

(۱) المواہب اللدنیۃ بالمنح المحمدیۃ ۱/ ۱۶۹، برکات رضا، پور بندر، گجرات

پڑھ رہے تھے۔ حضرت سیدنا عبداللہ رضی اللہ تعالیٰ عنہ نے بہت سے عجائب و غرائب خود دیکھے تھے۔ حضرت آمنہ رضی اللہ تعالیٰ عنہا نے حمل شریف اور ولادتِ پاک میں بہت سے معجزات مشاہدہ کیے۔ حتیٰ کہ اصحابِ فیل کا عجیب و غریب واقعہ دیکھا کہ اس حملِ پاک کی برکت سے جماعتِ فیل کو ابابیل نے مار دیا۔ زمانہ حمل میں ہر ماہ ایک پیغمبر خواب میں حضرت آمنہ خاتون رضی اللہ تعالیٰ عنہا کو حضور کی ولادت کی بشارت دیتے رہے۔ ان کے اوصاف کی خبر دیتے رہے۔ ایک دفعہ حلیمہ دانی نے حضرت آمنہ سے عرض کیا۔ تمہارے فرزند کا سینہ چاک کیا گیا، میں ڈرتی ہوں۔ تو آپ نے فرمایا مت ڈرو۔ یہ سچے نبی ہیں۔ انھیں شیطان وغیرہ نقصان نہیں پہنچا سکتے وغیرہ وغیرہ۔ تو کیوں کر ممکن ہے کہ یہ باتیں دیکھ کر بھی حضرت آمنہ رضی اللہ تعالیٰ عنہا بت پرست ہی رہیں۔ ابولہب نے حضور اقدس صلی اللہ علیہ وسلم کی پیدائشِ مبارک کی تھوڑی سی خوشی منائی تو اس کے عذاب میں تخفیف ہو گئی۔<sup>(۱)</sup>

حضور اقدس صلی اللہ علیہ وسلم کی قبر انور عرشِ اعظم سے افضل ہے۔<sup>(۲)</sup> جس مچھلی کے پیٹ حضرت یونس علیہ السلام رہے وہ عرش سے اعلیٰ، جس سیپ میں موتی رہے وہ سیپ قیمتی، توجو

(۱) علامہ احمد بن محمد قسطلانی قدس سرہ ارشاد فرماتے ہیں:

”ثوبیۃ عتیقۃ ابی لہب، اعتقہا حین بشرته بولادته علیہ السلام..... قال ابن الجوزی: فإذا كان هذا أبو لہب الکافر الذی نزل القرآن بذمہ جوزی فی النار بفرحہ لیلۃ مولد النبی صلی اللہ علیہ وسلم بہ فما حال المسلم الموحّد من أمتہ علیہ السلام الذی یسر بمولده.“ (المواهب اللدنیۃ بالمنح المحمدیۃ، ۱/ ۱۴۷، برکاتِ رضا، پور بندر) ترجمہ: ثوبیہ (آپ نے نبی کریم صلی اللہ علیہ وسلم کو دودھ بھی پلایا) یہ ابولہب کی آزاد کردہ باندی تھیں۔ جب ثوبیہ نے ابولہب کو بھتیجا محمد رسول اللہ صلی اللہ علیہ وسلم کی ولادت کی خوش خبری سنائی تو ابولہب نے ولادتِ محمدی صلی اللہ علیہ وسلم کی خوشی میں ثوبیہ کو آزاد کر دیا۔ ابن جوزی فرماتے ہیں: کافر ابولہب جس کی مذمت میں قرآن کی پوری سورت ”تبت یدا ابی لہب“ نازل ہوئی، جب ولادت کی خوشی منانے کے باعث اس کے عذاب میں تخفیف ہو سکتی ہے، تو پھر مسلمان اہل ایمان جو آپ صلی اللہ علیہ وسلم کی امت ہیں، یہ ولادت کی خوشیاں منائیں تو انھیں کس قدر انعامِ خداوندی حاصل ہوگا! (از: طفیل احمد مصباحی عفی عنہ)

(۲) الزبدۃ شرح العمدة، ص: ۸۸، مطبوعہ خیر پور، سندھ، پاکستان

والدہ پاک کہ نومہینے اس در یتیم کو اپنے صدف شکم میں رکھے اور ان کے پیدا ہونے کی خوشیاں منائے تو بھلا یہ کیوں کر ممکن ہے کہ وہ جہنمی ہو۔ (معاذ اللہ)

اصحابِ فترت یعنی حضرت عیسیٰ علیہ السلام اور حضور اقدس ﷺ کے درمیانی لوگوں کے لیے فقط عقیدہ توحید کافی ہے اور اسی سے ان کی نجات ہے۔ یہ دونوں حضرات (یعنی حضور اقدس کے والدین ماجدین) انھیں اصحابِ فترت میں سے ہیں۔ (۱) کیوں کہ ان کا شرک کہیں سے ثابت نہیں۔ نیز یہ دونوں حضرات عین جوانی میں وفات پا گئے۔ چنانچہ حضرت عبد اللہ رضی اللہ عنہ کی عمر پاک ۲۵ سال کی تھی اور حضرت آمنہ خاتون رضی اللہ تعالیٰ عنہا کی اس سے بھی کم۔ لہذا انھیں صحبت کفار کم ملی۔ نیز اگر یہ حضرات مشرک ہوتے تو ان کا اسم شریف عبد اللہ اور آمنہ نہ ہوتا، بلکہ کفار کا سانام ہوتا۔ عبد اللہ کے معنی ہیں: اللہ کا بندہ۔ اور آمنہ کے معنی ہیں: اللہ تعالیٰ کی امانت رکھنے والی، یا معنی ہے: ”دنیا کو امن دینے والی“۔ تو جو ان کو آمنہ کہ کر کافر کہتا ہے، وہ اپنے منہ سے ہی غلط کہتا ہے۔ جیسے کہ کوئی حضور کو محمد کہ کر گستاخی کرے۔ (نعوذ باللہ رب العالمین)

حضور اقدس ﷺ کے والدین ماجدین اپنی زندگی پاک میں مؤحد تھے۔ حجۃ الوداع کے موقع پر اللہ تبارک و تعالیٰ نے اپنے نبی کے لیے ان دونوں کو زندہ کیا اور یہ دونوں اللہ کے رسول ﷺ پر ایمان لائے۔ اب وہ امتِ مصطفیٰ ﷺ کے اولیاء کاملین

(۱) علامہ جلال الدین سیوطی فرماتے ہیں:

”و حکمہما حکم من لم تبلغه الدعوة من أهل الفترة.“ (المقامۃ السندسیۃ، فی النسبۃ المصطفویۃ، ص: ۷، دائرة المعارف العثمانیۃ، حیدر آباد)

ترجمہ: حضور کے والدین اصحابِ فترت میں سے ہیں۔ ان تک اسلام کی دعوت نہیں پہنچی۔ دونوں عقیدہ توحید اور دینِ ابراہیمی کے ماننے والے مومن و مؤحد تھے۔ انھیں کانا علی التوحید و دینِ ابراہیم۔ (الدرج المنیفة، ص: ۸، دائرة المعارف العثمانیۃ، حیدر آباد)

فائدہ: ایک نبی کی وفات سے لے کر دوسرے نبی کی بعثت تک کے زمانے کو ”فترت“ کہتے ہیں۔

حضرت عیسیٰ علیہ السلام اور ہمارے نبی ﷺ کے درمیانی زمانے میں تقریباً ۶۰۰ سال کا وقفہ ہے اور یہی زمانہ فترت ہے۔ (المنح المکیۃ، ص: ۱۰۴، دار المنہاج، بیروت)



## ایک دیوبندی مولوی کی تقریر

ضلع سیالکوٹ میں ایک دیوبندی مولوی نے وعظ میں کہا کہ ”تم لوگ حضور کی شفاعت کی آس لگائے بیٹھے ہو وہ تو اپنی ماں کی بھی شفاعت نہ کر سکیں گے کہ وہ دونوں جہنم میں جائیں“ گے۔ (معاذ اللہ رب العالمین) وعظ ختم ہونے پر ایک جاہل کسان نے پوچھا کہ مولوی صاحب ”مولوی اور حافظ کا کیا درجہ ہے؟“ دیوبندی مولوی بولا کہ عالم تو اپنی سات پشت کو اور حافظ تین پشت کو بخشوائے گا۔ کسان بولا کہ مولوی تو سات پشت کو بخشوائے اور معراج میں جانے والے، قرآن لانے والے سرکار ﷺ اپنی ماں کو بھی نہ بخشوا سکے۔ اس کے بعد دیوبندی مولوی کو ذلیل و خوار کر کے باہر نکال دیا گیا۔

**حدیث:** حضرت عائشہ صدیقہ رضی اللہ تعالیٰ عنہا نے عرض کیا، یا رسول اللہ! میں زیارتِ قبور میں کیا کہوں۔ حضور اقدس ﷺ نے ارشاد فرمایا: یوں کہا کرو:

”السلام علیٰ اهل الدیار من المؤمنین والمسلمین ویرحم اللہ المستقدمین منا والمستأخرین و إنا إنشاء اللہ بکم لاحقون۔“<sup>(۲)</sup>

**ترجمہ:** مومنوں اور مسلمانوں کے گھر والوں پر سلام ہو۔ اللہ ہمارے اگلے پچھلوں پر رحم فرمائے اور انشاء اللہ ہم تم سے ملنے والے ہیں۔

**تشریح:** اس حدیثِ پاک سے معلوم ہوتا ہے کہ عورتوں کو زیارتِ قبور کی اجازت ہے اور وہ جو حدیثِ پاک میں دوسرے مقام پر ہے کہ اللہ تعالیٰ زیارتِ قبور

(۱) الدرج المنیفة فی الآباء الشریفة، ص: ۶، دائرة المعارف العثمانیة، حیدر آباد، عبارت یہ ہے: ”إن الله تعالى أحياهما له فأمننا به وذلك في حجة الوداع.“

(از: طفیل احمد مصباحی عفی عنہ)

(۲) مشکوٰۃ المصابیح، ص: ۱۵۴، فاروقیہ بک ڈپو، دہلی۔

کرنے والی عورتوں پر لعنت کرے تو اس سے مراد وہ عورتیں ہیں جو زیارتِ قبور کے وقت گریہ و زاری، بے پردگی، نوحہ خوانی اور سینہ کو پی کریں۔ دیکھیے! حضور اقدس ﷺ نے حضرت عائشہ صدیقہ رضی اللہ تعالیٰ عنہا کو زیارتِ قبور سے منع نہ فرمایا، بلکہ انھیں اس کا طریقہ اور وہاں پڑھنے کی دعائیں سکھائیں۔

بعض علما نے فرمایا کہ عام عورتوں کو زیارتِ قبور سے روکو، جو وہاں رونا پیٹنا کریں، صبر نہ کر سکیں۔ ہمیشہ ہر وقت بے پردہ اور بے حیائی سے قبرستانوں کی زیارتیں کیا کریں۔ ان کا یہی مشغلہ ہو، خاص عورتیں جنھیں احکامِ شرعیہ معلوم ہوں اور ان پر عامل ہوں وہ زیارتِ قبور کریں۔ واللہ تعالیٰ ورسولہ اعلم۔

مگر یہ عورتوں کے بارے میں جو اختلاف ہے وہ حضور اقدس ﷺ کے روضہ اقدس کے علاوہ دیگر قبروں کے بارے میں ہے۔ لیکن حضور اکرم ﷺ کے روضہ انور کی حاضری ہر مسلمان مرد و عورت حاجی پر واجب ہے۔

حدیثِ پاک میں حضور سید عالم نور مجسم ﷺ کے روضہ انور کی زیارت کی بڑی فضیلتیں آئی ہیں۔<sup>(۱)</sup> چند احادیثِ کریمہ ملاحظہ فرمائیے۔

**حدیث:** حضرت عبد اللہ بن عمر رضی اللہ تعالیٰ عنہما سے روایت ہے کہ حضور اقدس ﷺ نے ارشاد فرمایا:

”من زار قبری وجبت له شفاعتی.“<sup>(۲)</sup>

(۱) امام قاضی عیاض قدس سرہ ”کتاب الشفاء“ میں لکھتے ہیں:

”وزیارة قبر النبی ﷺ سنة من سنن المسلمین مجمع علیہا و فضیلة مرغب فیہا.“  
(کتاب الشفاء، ۸۳/۲، برکات رضا، پور بندر)

**ترجمہ:** نبی کریم ﷺ کی قبر پاک کی زیارت، مسلمانوں کا دستور اور طریقہ ہے۔ مسلمانوں کو اس کی ترغیب دی گئی ہے اور اہل علم کا قبر شریف کی زیارت پر اجماع ہے۔

(۲) [الف] کتاب الشفاء بتعریف حقوق المصطفیٰ، ۸۳/۲، برکات رضا، پور

ترجمہ: جس نے میری قبر کی زیارت کی اس کے لیے میری شفاعت واجب ہوگئی۔

**حدیث:** من زارنی متعمداً کان فی جوارى يوم القيامة<sup>(۱)</sup>

ترجمہ: جو شخص قصداً میری زیارت کرے وہ قیامت کے دن میری امان میں ہوگا۔

**تشریح:** علمائے کرام فرماتے ہیں کہ جو مدینہ منورہ صرف روضہ رسول ﷺ کی زیارت کی نیت سے جائے، نام و نمود یا کوئی تجارت، کاروبار اور دنیاوی کام مقصود نہ ہو تو وہ قیامت میں حضور اقدس ﷺ کا پڑوسی اور حضور کی امان میں ہوگا۔ مسجد نبوی کی زیارت، بقیع اور مسجد قبا کی حاضری اسی روضہ رسول کے تابع ہو۔ اصل مقصود حاضری بارگاہ رسول ہو۔ مدینہ پاک کی حاضری صرف زیارت کے لیے ہو۔ اس سے وہ لوگ عبرت پکڑیں جو کہتے ہیں کہ وہاں کی حاضری مسجد نبوی میں نماز پڑھنے کی نیت سے ہو، زیارت کی نیت سے نہ ہو۔ (معاذ اللہ) مسجدیں تو دنیا میں ہزار ہا ہیں۔ اس مسجد کی عظمت زیادہ کیوں؟ صرف حضور اقدس ﷺ کے دم قدم سے۔ نیز اس سے معلوم ہوا کہ قیامت میں حضور اقدس کی امان ہی کام آئے گی۔ اس سے وہ لوگ عبرت پکڑیں جو کہتے ہیں کہ خدا کے سوا کسی کی امان نہیں۔

**حدیث:** حضرت عبد اللہ بن عمر رضی اللہ تعالیٰ عنہما سے روایت ہے کہ حضور سید عالم ﷺ نے ارشاد فرمایا:

”من حج فزار قبري بعد موتي كان كمن زارني في حياتي.“<sup>(۲)</sup>

ترجمہ: جو میری وفات کے بعد حج کرے پھر میری قبر کی زیارت کرے وہ ایسا ہے

گزشتہ صفحہ کا بقیہ حاشیہ

بندر، گجرات۔ [ب] وفاء الوفاء بأحوال دار المصطفى، ۱۲۳۶/۴، برکات رضا، پوربندر، گجرات [ج] مراقی الفلاح مع حاشیة الطحطاوی، ص: ۷۴۵، دار الكتاب، دیوبند۔ [د] احیاء العلوم، عربی، ۲۴۳/۵، دار صادر، بیروت۔

(۱) مشکوٰۃ المصابیح، باب حرم المدینة، ص: ۲۴۰، مکتبہ فاروقیہ، دہلی (از: طفیل احمد مصباحی عفی عنہ)

(۲) [الف] الترغیب والترہیب، ج: ۲، کتاب الحج، ص: ۲۴۵، مکتبہ دار ابن حزم، بیروت۔ [ب] مشکوٰۃ المصابیح، ص: ۲۴۱، فاروقیہ بک ڈپو، دہلی

گویا اس نے میری زندگی میں میری زیارت کی۔

**تشریح:** یہ اس لیے ہے کہ حضور اقدس ﷺ اپنی قبر انور میں بحیات حقیقی دنیاوی زندہ اور باحیات ہیں کہ آپ سے ہر طرح کی مدد و نصرت حاصل کی جاتی ہے۔<sup>(۱)</sup>

**حدیث:** حضرت حاطب رضی اللہ عنہ سے مروی ہے، فرماتے ہیں کہ حضور اقدس ﷺ نے ارشاد فرمایا: جس نے میری وفات کے بعد میری زیارت کی تو گویا اس نے میری زندگی میں زیارت کی اور جو حرمین میں مرے گا قیامت میں امن والوں میں اٹھے گا۔<sup>(۲)</sup>

**حدیث:** حضرت عمر فاروق رضی اللہ عنہ فرماتے ہیں کہ میں نے حضور اقدس ﷺ کو فرماتے ہوئے سنا:

”جو شخص میری زیارت کرے گا قیامت کے دن میں اس کا شفیع یا شہید ہوں گا، اور جو حرمین میں مرے گا اللہ تعالیٰ اسے قیامت کے دن امن والوں میں اٹھائے گا۔“<sup>(۳)</sup>

**حدیث:** حضور اقدس ﷺ نے ارشاد فرمایا: جس نے حج کیا اور میری زیارت نہ کی اس نے مجھ پر ظلم کیا۔<sup>(۴)</sup>

**حدیث:** روایت ہے حضرت عائشہ صدیقہ رضی اللہ تعالیٰ عنہا سے، آپ فرماتی ہیں کہ میں اپنے اس گھر میں جس میں حضور اقدس ﷺ مدفون ہیں، یوں ہی چادر اتارے چلی جاتی تھی۔ کیوں کہ اس میں ایک میرے زوج (شوہر ہیں) اور ایک میرے والد (ابو بکر صدیق) یعنی جب تک میرے حجرے میں حضور انور ﷺ اور حضرت ابو بکر صدیق رضی اللہ عنہ مدفون رہے، تب تک تو میں سر کھولے یا ڈھکے ہر طرح حجرے شریف میں چلی

(۱) مرقاة المفاتیح، شرح مشکوٰۃ المصابیح، ۳/ ۴۱۰، در الکتب العلمیۃ، بیروت

(۲) [الف] مشکوٰۃ شریف، ص: ۲۴۱، فاروقیہ بک ڈپو، دہلی

[ب] سنن الصغریٰ للبیہقی، ۱/ ۵۶۷، دار المعرفۃ، لبنان.

(۳) الترغیب والترہیب، ۲/ ۲۴۵، مکتبہ دار ابن حزم، بیروت

(۴) وفاء الوفاء بأحوال دار المصطفیٰ، ۴/ ۱۳۴۵، برکات رضا، پور بندر، گجرات

جاتی تھی، کیوں کہ نہ خاوند سے حجاب ہوتا ہے اور نہ والد سے۔  
”فلما دفن عمر معهم فو الله ما دخلته إلا وأنا مشدودة على ثيابي حياءً من عمر.“<sup>(۱)</sup>

ترجمہ: لیکن جب حضرت عمر دفن ہوئے تو اللہ کی قسم حضرت عمر سے شرم کی وجہ سے بغیر کپڑا پیٹے اس گھر میں نہ گئی۔

**تشریح:** یعنی جب حضرت عمر فاروق رضی اللہ عنہ میرے حجرے میں دفن ہو گئے تب سے میں بغیر چادر اوڑھے اور پردہ کا بغیر اہتمام کیے حجرے شریف میں نہیں گئی۔ میں حضرت عمر فاروق رضی اللہ عنہ سے شرم و حیا کرتی ہوں۔

## اس حدیث پاک سے چند مسئلے معلوم ہوئے

پہلا مسئلہ: یہ معلوم ہوا کہ میت کا بعد وفات بھی احترام کرنا چاہیے۔ اسی لیے فقہائے کرام فرماتے ہیں میت کا ایسا احترام کریں، جیسا کہ اس کی زندگی میں کیا جاتا تھا۔<sup>(۲)</sup>

(۱) مشکوٰۃ شریف، ص: ۶۰، باب زیارة القبور، فاروقیہ بک ڈپو، دہلی  
(۲) حدیث میں فرمایا گیا: ”لأن أضع قدمي على جمر أحب إلى من وطئ القبر.“ آگ کے انگاروں پر چلنا مجھے پسند ہے، لیکن قبروں پر چلنا گوارا نہیں۔ (کشف النور، ص: ۵، مکتبۃ الحقیقۃ، ترکی)  
یہ اس وجہ سے ہے کہ بعد وفات بھی مردے قابل احترام اور لائق تعظیم ہیں۔ قبر پر چلنے سے مردوں کو تکلیف ہوتی ہے۔ فقہائے کرام بیان کرتے ہیں: المیت يتأذى بما يتأذى به الحي. جس چیز سے زندہ کو تکلیف ہوتی ہے اس سے مردہ کو بھی تکلیف ہوتی ہے۔ اسی قاعدہ کے تحت قبروں پر چلنا اور بعد وفات میت کو برف میں دیر تک رکھنا ناجائز ہے۔  
علامہ شامی فرماتے ہیں: و يكره الجلوس و وطؤه. قبروں پر چلنا اور ان پر بیٹھنا مکروہ (منع) ہے۔

عمدة المحققين علامہ عبدالغنی نابلسی رحمہ اللہ رقم طراز ہیں:  
لم يكره الوطئ على القبر والجلوس عليه إلا لكرامة الموقى بعد موتهم.  
(كشف النور عن اصحاب القبور، ص: ۵، مکتبۃ الحقیقۃ، ترکی)  
ترجمہ: قبروں پر چلنا اور ان پر بیٹھنا اس لیے مکروہ ہے کہ مردے بعد وفات بھی قابل احترام ہیں۔

**دوسرا مسئلہ:** یہ معلوم ہوا کہ بزرگوں کی قبروں کا بھی احترام اور ان سے بھی شرم

وحیا چاہیے۔

**تیسرا مسئلہ:** یہ معلوم ہوا کہ مردہ قبر کے اندر سے باہر والوں کو دیکھتا اور انھیں پہچانتا ہے۔ دیکھیے! حضرت عمر فاروق رضی اللہ تعالیٰ عنہ سے حضرت عائشہ رضی اللہ تعالیٰ عنہا ان کی وفات کے بعد شرم و حیا فرما رہی ہیں۔ اگر آپ نہ دیکھتے تو پھر حضرت عائشہ کا حضرت عمر سے شرم و حیا فرمانے کے کیا معنی؟

**چوتھا مسئلہ:** یہ معلوم ہوا کہ قبر کی مٹی، تختہ وغیرہ تو میت کی آنکھوں کے لیے حجاب نہیں بن سکتے، مگر زیارت کرنے والوں کے جسم کا لباس ان کے لیے آڑ ہے۔ لہذا میت کو زیارت کرنے والا نکادکھائی نہیں دیتا۔ یہ قانون قدرت ہے۔

**پانچواں مسئلہ:** یہ معلوم ہوا کہ بزرگوں کی قبروں پر مجاوروں کا رہنا درست ہے۔ حضرت عائشہ صدیقہ رضی اللہ تعالیٰ عنہا روضہ رسول صلی اللہ علیہ وسلم کی مجاورہ تھیں۔

**چھٹا مسئلہ:** یہ معلوم ہوا کہ عورت بھی مجاورہ ہو سکتی ہے، مگر پردہ اور حیا کے ساتھ۔  
**ساتواں مسئلہ:** یہ معلوم ہوا کہ مجاورہ عورت کو قبر کی زیارت کی اجازت ہے، کیوں کہ وہ وہاں پہلے سے رہتی ہے۔

## زیارتِ قبور کے ضروری مسائل

**مسئلہ (۱)**۔ زیارتِ قبور جائز، مسنون اور مستحب ہے۔ حضور انور صلی اللہ علیہ وسلم شہدائے اُحد کی زیارت کو تشریف لے جاتے تھے اور ان کے لیے دعائے مغفرت فرماتے تھے اور یہ بھی ارشاد فرماتے کہ تم لوگ قبروں کی زیارت کیا کرو۔<sup>(۱)</sup>

گزشتہ صفحہ کا بقیہ حاشیہ

ہم اہل سنت و جماعت مزارات اولیا اور عام قبروں کا حد درجہ احترام اسی لیے کرتے ہیں۔ مگر افسوس نادان لوگ ہمیں ”قبر پوجا“ کہتے ہیں، جو سراسر ہٹ دھرمی ہے۔ (از: طفیل احمد مصباحی عفی عنہ)

(۱) أن النبي ﷺ كان يأتي قبور الشهداء بأحد على رأس كل حول.  
(رد المحتار، ۳/ ۱۵۰، دار الكتب العلمية، بيروت)

**(مسئلہ)**۔ جس کی قبر کی زیارت کو گیا ہے، اس کی زندگی میں اگر اس کے پاس آتا جاتا تھا تو جتنا نزدیک یا دور ہوتا تھا، اب بھی قبر کی زیارت میں اسی کا لحاظ رکھے۔<sup>(۱)</sup>

**(مسئلہ)**۔ اولیائے کرام و بزرگانِ دین و صلحا و شہدا کے مزاروں کی زیارت اور ان کے عرسوں میں شرکت کے لیے سفر کرنا جائز و مستحب ہے۔ ان کی برکت سے اللہ تعالیٰ حاجتیں پوری کرتا ہے۔ زیارت کرنے والے کو برکتیں حاصل ہوتی ہیں۔

**(مسئلہ)**۔ اولیائے کرام و بزرگانِ دین و صالحین عظام کے مزارات پر غلاف ڈالنا جائز ہے۔<sup>(۲)</sup> جب کہ یہ مقصود ہو کہ مزار والے کی وقعت عام لوگوں کی نظر میں ہوگی،

گزشتہ صفحہ کا بقیہ حاشیہ

ترجمہ: نبی کریم ﷺ ہر سال کے اخیر میں شہدائے احد کی قبروں کی زیارت فرماتے تھے۔  
در مختار میں یہ حدیث نقل کی گئی ہے:

”كنت نهيتكم عن زيارة القبور ألا فزوروها“ میں نے تمہیں قبروں کی زیارت سے منع کیا تھا، لیکن اب زیارت کرو۔ (در مختار مع رد المحتار ۳/ ۱۵۰)

یہ حدیث بخاری و مسلم، متدرک للحالم اور صحاح ستہ کی اکثر کتابوں میں موجود ہے۔ دیکھیے۔ (مسلم شریف، کتاب الجنائز، ص: ۳۷۷، دار الكتاب العربی، بیروت/ المستدرک للحاکم، ۷۰۹/ ۱، دار المعرفة لبنان)

فتاویٰ عالمگیری ۵/ ۳۵۰ میں ہے:

وفي التهذيب يستحب زيارة القبور. یعنی قبروں کی زیارت مستحب ہے۔

(از: طفیل احمد مصباحی غفی عنہ)

(۱) وكيفية الزيارة كزيارة ذلك الميت في حياته من القرب والبعد.

(عالمگیری، ۵/ ۳۵۰، ذکر یا بک ڈپو، دیوبند)

**فائدہ:** زیارتِ قبور سے پہلے گھر میں دو رکعت نفل اس طرح پڑھیں کہ ہر رکعت میں سورہ فاتحہ کے بعد ایک مرتبہ آیت الکرسی اور تین بار سورہ اخلاص اور اس کا ثواب مردے کو پہنچائیں تو اللہ تعالیٰ مردے کی قبر کو روشنی سے بھر دے گا۔ (فتاویٰ ہندیہ، ۵/ ۱۵۰، زکریا بک ڈپو، دیوبند)

(۲) العقود الدرية ۲/ ۳۲۴، از: علامہ ابن عابدین شامی، دار المعرفة، بیروت.

**نوٹ:** عارف باللہ امام عبد الغنی نابلسی رحمۃ اللہ علیہ نے ”كشف النور عن اصحاب القبور“ میں مزاراتِ اولیاء پر چادر چڑھانے کو جائز لکھا ہے۔ تفصیل کے لیے دیکھیے مذکورہ کتاب کا ص: ۱۴۰، مطبوعہ مکتبۃ الحقیقۃ، ترکی۔

لوگ ادب کریں گے اور برکت حاصل کریں گے۔ ہاں عوام کی قبر پر غلاف نہ ڈالنا چاہیے۔  
**مسئلہ**۔ بچہ پیدا ہوتے ہی نہلا دھلا کر مزاراتِ اولیاء کرام پر لے جانا باعثِ برکت ہے۔ اسے ناجائز نہیں کہا جاسکتا۔

**مسئلہ**۔ قبروں پر پھول رکھنا بہتر اور مستحب ہے، کیوں کہ جب تک پھول تر رہتے ہیں، اللہ تعالیٰ کی تسبیح کرتے ہیں اور صاحبِ قبر کو انس ہوتا ہے۔<sup>(۱)</sup>

**مسئلہ**۔ قبروں سے ترگھاس نہ اھیڑنا چاہیے، کیوں کہ اس کی تسبیح سے رحمت اترتی ہے اور میت کا دل بہلتا ہے اور گھاس نوچنے میں میت کا حق ضائع ہوتا ہے۔<sup>(۲)</sup>  
**مسئلہ**۔ چراغ، عود، بتی وغیرہ کوئی چیز پر نفسِ قبر پر یعنی خاص قبر کے اوپر رکھ کر جلانا منع ہے۔<sup>(۳)</sup>

**مسئلہ**۔ زیارت کرنے والوں کے لیے یافتہ خوانی کے وقت عود و لوبان سلگانا بہتر ہے۔<sup>(۴)</sup>

**مسئلہ**۔ قبر پر چلنا، کھڑا ہونا، پاؤں رکھنا، بیٹھنا، لیٹنا، پیشاب کرنا حرام و ناجائز

**مسئلہ**۔ قبرستان میں جو نیاراستہ نکلا ہو اس میں چلنا حرام ہے۔

**مسئلہ**۔ قبرستان میں جو تا پہن کر چلنا منع ہے۔<sup>(۵)</sup>

(۱) فتاویٰ رضویہ، ۲/۲۰۸ میں ہے: قبورِ مسلمین خصوصاً اولیاء (کی قبروں پر) پھول چڑھانا حسن ہے۔

فتاویٰ عالمگیری ۵/۳۵۱ میں ہے: وضع الورد والریاحین علی القبور حسن۔

یعنی قبروں پر پھول ڈالنا اچھی بات ہے اور پسندیدہ طریقہ ہے۔ (از: طفیل احمد مصباحی عفی عنہ)

(۲) فتاویٰ شامی، ۳/۱۵۵، و مجمع الأنہر، ۱/۲۷۶، دار الکتب العلمیہ، بیروت

(۳) فتاویٰ رضویہ، ۴/۱۴۱، رضا اکیڈمی، ممبئی

(۴) فتاویٰ رضویہ، ۴/۱۴۱، رضا اکیڈمی، ممبئی

(۵) مجمع الانہر شرح ملتقى الاہل، ۱/۲۷۶، دار الکتب العلمیہ، بیروت

ترجمہ: قبر پر چلنا، قبر پر بیٹھنا، سونا، لیٹنا، قبر کے سامنے نماز پڑھنا اور قبر پر پیشاب پاخانہ کرنا، یہ تمام چیزیں ناجائز ہیں۔



- (۲) مسئلہ - صاحبِ قبر کو سجدہ کرنا حرام اور قبر کا طواف ممنوع ہے۔
- (۳) مسئلہ - قبر پر یا قبر کو سامنے لے کر نماز پڑھنا مکروہ تحریمی ہے۔
- (۴) مسئلہ - اولیاءِ کرام و بزرگانِ دین اور مشائخ و علما کی قبروں پر قبہ بنانا جائز ہے۔
- (۵) مسئلہ - ناچنا، گانا، باجا بجانا، یہ سب کام حرام ہیں اور مزارات کے آس پاس یہ سب چیزیں اور بھی زیادہ فتنہ اور بُری ہیں۔
- (۶) مسئلہ - قبر پر قرآن مجید پڑھنے کے لیے حافظ مقرر کرنا جائز ہے۔
- (۷) مسئلہ - قبر کے اندر میت کے منہ کے سامنے قبلہ کی طرف طاق کھود کر اس میں شجرہ و عہد نامہ رکھنا جائز ہے۔
- (۸) مسئلہ - میت کے کفن پر عہد نامہ لکھنا اور اس کے سینے اور پیشانی پر نہلانے کے بعد کفن پہنانے سے پہلے کلمہ کی انگلی سے بسم اللہ الرحمن الرحیم لکھنا جائز ہے۔ اس سے مغفرت کی امید ہے۔

گزشتہ صفحہ کا بقیہ حاشیہ

- (۱) فتاویٰ رضویہ، ۱۰۴/۴، رضا اکیڈمی، ممبئی
- (۲) فتاویٰ رضویہ، ۸/۴، رضا اکیڈمی، ممبئی
- (۳) مجمع الانہر/۱۶۲ میں ہے ”یکرہ الصلوٰۃ عندہ“ کہ قبر کے سامنے نماز پڑھنا مکروہ تحریمی ہے۔  
مسلم شریف کی حدیث ہے: ”لا تجلسوا علی القبور ولا تصلوا إلیہا۔“ نہ قبروں پر بیٹھو اور نہ اس کی طرف منہ کر کے نماز پڑھو۔ (مسلم شریف کتاب الجنائز، ص: ۷۷، دار الکتب العربی، بیروت)  
(از: طفیل احمد مصباحی عفی عنہ)
- (۴) کشف النور عن أصحاب القبور کے ص: ۱۳ پر امام عبد الغنی نابلسی رحمۃ اللہ علیہ لکھتے ہیں:  
ومن تعظیم الأولیاء بناء القببات علی قبورهم فہی بدعة حسنة.  
ترجمہ: اولیاءِ کرام کی قبروں پر قبہ (گنبد) بنانا جائز ہے، جو تعظیمِ اولیاء میں شامل ہے اور یہ بدعتِ حسنہ ہے۔
- (۵) فتاویٰ رضویہ، ۲۱۶/۴، رضا اکیڈمی، ممبئی
- (۶) بہارِ شریعت ۱/۱۶۴، المجموع المصباحی، مبارکپور
- (۷) فتاویٰ شامی، ۱۵۷/۳، مکتبہ زکریا، دیوبند
- (۸) رد المحتار ۱۵۷/۳، مکتبہ زکریا دیوبند

## ایک بزرگ کی وصیت

ایک بزرگ نے اپنے سینہ اور پیشانی پر بسم اللہ الرحمن الرحیم موت کے بعد لکھنے کی وصیت کی تھی۔ انتقال کے بعد وصیت کے مطابق لکھ دی گئی، پھر کسی نے انھیں خواب میں دیکھا تو حال دریافت کیا۔ اس نے کہا: جب میں قبر میں رکھا گیا تو عذاب قبر کے فرشتے آئے اور عذاب دینا چاہا، لیکن جب انھوں نے پیشانی پر بسم اللہ الرحمن الرحیم دیکھا تو اس بزرگ سے کہا کہ تو عذاب سے بچ گیا۔<sup>(۱)</sup>

**فائدہ:** میت کی پیشانی پر بسم اللہ الرحمن الرحیم اور سینہ پر لا الہ الا اللہ محمد رسول اللہ ﷺ لکھنا بھی مناسب ہے، لیکن روشنائی سے نہ لکھیں۔<sup>(۲)</sup>

**مسئلہ**۔ میت کو دفن کرنے کے بعد اس کے سرہانے کھڑے ہو کر اذان دینا جائز و مستحب ہے۔

**مسئلہ**۔ اولیائے کرام و مشائخ عظام اور بزرگان دین کی قبروں پر ہر سال تاریخ وفات پر بغرض زیارت جمع ہونا اور انھیں قرآن خوانی، کلمہ طیبہ، درود پاک، صدقہ و خیرات کا ثواب پہنچانا اور ان کی طرف سے فقیروں، مسکینوں، یتیموں کو خیرات کرنا، کھانا کھلانا، میلاد پاک پڑھنا، وعظ و تقریر کہنا موجب برکات و ثواب ہے۔<sup>(۳)</sup>

**فائدہ:** علمائے کرام و مشائخ عظام کے اقوال سے ثابت ہے کہ بزرگوں کے

گزشتہ صفحہ کا بقیہ حاشیہ

**فائدہ:** میت کے سینے اور پیشانی پر بسم اللہ الرحمن الرحیم، کلمہ طیبہ یا کفن پر عہد نامہ لکھنے کے جائز ہونے سے متعلق امام احمد رضا محدث بریلوی نے ایک مستقل رسالہ ”الحرف الحسن فی الكتابة علی الکفن“ کے نام سے لکھا ہے، جو فتاویٰ رضویہ جلد چہارم میں شامل ہے۔ ضرور اس کا مطالعہ کریں۔  
(از: طفیل احمد مصباحی عفی عنہ)

(۱) در مختار مع رد المحتار، ۱۵۶/۳، مکتبہ زکریا، دیوبند

(۲) غسل کے بعد اور تکفین سے پہلے لکھیں۔ فتاویٰ شامی، ۱۵۷/۳، مکتبہ زکریا، دیوبند

(۳) بہار شریعت سولہواں حصہ، جلد سوم، ص: ۲۴۵، المطبع المصباحی، مبارک پور

عرس کے دن زیارت کرنے والوں کو جو فیوض و برکات حاصل ہوتے ہیں وہ بہ نسبت دوسرے دنوں کے بہت زائد ہوتے ہیں۔

مسئلہ - کسی بزرگ کے ایصالِ ثواب کے لیے جانور پالنا اور اسے قربہ کرنا، پھر تاریخِ فاتحہ پر اس جانور کو ”بسم اللہ اللہ اکبر“ کہہ کر ذبح کرنا جائز ہے۔<sup>(۱)</sup>

مسئلہ - کافر مردہ کے لیے مغفرت کی دعا کرنا، کافر و مشرک کو بیکنٹھ باشی (جنتی) کہنا، اور مردہ مرتد کو مرحوم و مغفور کہنا حرام و کفر ہے۔<sup>(۲)</sup>

مسئلہ - کافر کی قبر پر دفن و زیارت کے لیے کھڑا ہونا ممنوع و حرام ہے۔

(۱) حضرت ملا احمد جیون قدس سرہ ”تفسیرات احمدیہ“ میں لکھتے ہیں:

”إن البقرة المنذورة للأولياء كما هو الرسم في زماننا حلال طيب.

(تفسیرات احمدیہ، ص: ۴۲، کتب خانہ رحیمیہ دیوبند)

ترجمہ: اولیاء کرام کے لیے گائے کی نذر ماننا جائز ہے، جیسا کہ ہمارے زمانہ میں اس کا رواج ہے۔

(۲) بہارِ شریعت ۱/ ۵۹، حصہ اول، المجموع المصباحی، مبارک پور

## ایصالِ ثواب کا اسلامی طریقہ

ایصالِ ثواب کرنے والا اللہ تعالیٰ کی بارگاہ میں یوں عرض کرے:

اے اللہ! جو کچھ میں نے قرآن پاک تلاوت کی ہے اس کو قبول فرما اور میرا یہ عمل اس لائق نہیں بلکہ اپنے فضل و کرم کے لائق ثواب عطا فرما اور اس کا ثواب حضور اقدس ﷺ کی روح اقدس کو پہنچا اور حضور اقدس ﷺ کے صدقے و طفیل میں حضرت سیدنا آدم علیہ السلام سے لے کر حضرت عیسیٰ علیہ السلام تک جتنے بھی انبیاء کرام و رسولان عظام گزرے ہیں ان سب کی ارواح پاک کو پہنچا اور حضور اقدس ﷺ کے والدین ماجدین کی ارواح پاک کو پہنچا اور صحابہ کرام و صحابیات، خلفائے راشدین و جملہ ازواج مطہرات و کل شہدائے کرام و شہدائے کربلا خصوصاً امام عالی مقام، امام حسین شہید کربلا و جملہ تابعین و تبع تابعین و ائمہ مجتہدین خصوصاً امام اعظم ابو حنیفہ اور تمام سلسلوں کے مشائخ کرام و اولیائے عظام و اہل بیت کرام۔ خصوصاً پیران پیر و سنگیر حضور سیدنا غوث اعظم شیخ عبدالقادر جیلانی رضی اللہ تعالیٰ عنہ اور آپ کے والدین اور آپ کی کل ازواج پاک، کل صاحب زادے و صاحب زادیاں اور آپ کے سلسلہ میں جتنے بھی مشائخ کرام گزرے ہیں اور خصوصاً ولی الہند حضور خواجہ غریب نواز خواجہ معین الدین احمد اجمیری رضی اللہ تعالیٰ عنہ اور آپ کے والدین اور کل بیویاں اور کل لڑکے اور لڑکیاں اور آپ کے سلسلہ میں جتنے بھی مشائخ عظام گزرے ہیں۔ و نیز سلسلہ قادریہ، چشتیہ، نقشبندیہ، سہروردیہ میں جتنے بھی بزرگان دین گزرے ہیں و نیز حضرت آدم علیہ السلام سے لے کر اب تک جتنے بھی بزرگان دین و اولیائے کرام رضوان اللہ تعالیٰ علیہم اجمعین گزرے ہیں کل لوگوں کی ارواح پاک کو ثواب پہنچا و نیز تمام مومنین و مومنات کی روحوں کو خصوصاً فلاں کی روح کو پہنچا اور فلاں کی جگہ میں اس کا نام لے۔ یعنی فلاں چیز کا ثواب بھی پہنچا۔

## مخلصانہ گزارش

جو لوگ اس کتاب سے استفادہ کریں ان سے گزارش ہے کہ وہ خلوص اور دل کی

گہرائیوں سے اس حقیر و فقیر سراپا تقصیر کے لیے گناہوں کی مغفرت کی دعا کریں۔ اللہ تعالیٰ تمام مسلمانوں کو حضور اقدس ﷺ کے صدقہ و طفیل میں اور اس کمترین کو صراطِ مستقیم پر قائم رکھے اور حضرت اکرم محسن اعظم رحمتِ عالم نورِ مجسم حبیبِ کبریا، احمد مجتبیٰ محمد مصطفیٰ ﷺ کی سچی اتباع کی توفیق مرحمت فرمائے۔ آمین ثم آمین۔ بِجَاهِ سَيِّدِ الْمُرْسَلِينَ صَلَوَاتُ اللَّهِ وَسَلَامُهُ عَلَيْهِ أَجْمَعِينَ بِرَحْمَتِكَ يَا أَرْحَمَ الرَّاحِمِينَ وَأَخِرُ دَعْوَانَا اِنَّ الْحَمْدُ لِلَّهِ رَبِّ الْعَالَمِينَ.

محمد سہیل احمد نعیمی رضوی بھاگل پوری

مدرس دارالعلوم امجدیہ، گانجہ کھیت، ناگ پور، مہاراشٹر

۱۷/رجب المرجب ۱۴۹۲ھ بروز دوشنبہ

## قارئین سے درخواست

قارئین کرام! سے لجاجت سے درخواست ہے کہ شبِ براءت کے مخصوص اوقات میں جب آپ اپنے لیے دعا فرمائیں تو مجھ ناچیز کو بھی شامل فرمائیں۔ کیا بعید ہے کہ کریم و رحیم مولیٰ عزوجل آپ کی مخلصانہ دعا سے اس حقیر کو بھی اپنی رضا و محبت سے نواز دے۔

آپ کی دعاؤں کا طالب  
ناچیز محمد سہیل احمد نعیمی رضوی  
محمد طفیل احمد مصباحی عفی عنہ

## مصادر و مراجع

(تحقیق و تخریج میں ان کتابوں سے مدد لی گئی ہے)

نمبر شمار	اسماء کتب	مصنف	مطبع/ناشر
۱	قرآن مجید		
۲	تفسیر ابن عباس	حضرت عبداللہ بن عباس رضی اللہ عنہما	دارالکتب العلمیہ، بیروت
۳	تفسیر ابن کثیر	حافظ عماد الدین بن کثیر دمشقی	مکتبۃ التجاریہ، مکتبۃ المکرمہ
۴	تفسیر طبری	امام ابو جعفر محمد بن جریر طبری	مکتبۃ ابن تیمیہ، حلب
۵	تفسیر قرطبی	امام ابو عبد اللہ محمد بن احمد مالکی قرطبی	دارالکتب العربی، بیروت
۶	تفسیر کشاف	جاء اللہ محمود بن عمر زحشری	برکات رضا، پورنیہ گجرات
۷	تفسیر کبیر	امام فخر الدین محمد بن ضیاء الدین بن عمر رازی	مکتبۃ التجاریہ، مکتبۃ المکرمہ
۸	تفسیر ابن وہب	امام ابو محمد عبداللہ بن محمد بن وہب دینوری	
۹	تفسیر خازن	امام علی بن محمد خازن شافعی	دارالکتب العلمیہ، بیروت
۱۰	تفسیر درمنثور	امام جلال الدین سیوطی شافعی	دارالفکر، بیروت
۱۱	تفسیر بحر محیط	امام ابوالحیاء محمد بن یوسف اندلسی غرناطی	دارالکتب العلمیہ، بیروت
۱۲	تفسیر بحر مدید	امام ابوالعباس احمد بن محمد بن مہدی ابن عجمیہ حسنی	دارالکتب العلمیہ، بیروت
۱۳	تفسیر ابی سعود	علامہ ابو مسعود محمد بن عماد بن سکبہ حنفی	دار احیاء التراث العربی، بیروت
۱۴	تفسیر بغوی	امام ابو محمد حسین بن مسعود فراء بغوی	دار ابن حزم، بیروت
۱۵	تفسیر ابی حاتم	حافظ عبدالرحمن بن محمد ابن ادريس ابن ابی حاتم	دارالفکر، بیروت
۱۶	تفسیر سراج منیر		دارالکتب العلمیہ، بیروت

منیر الایمان فی فضائل شعبان

شبِ براءت کے فضائل و معمولات

۱۷	تفسیر جمل	امام سلیمان بن عمر تحلی شافعی	دارالکتب العلمیہ، بیروت
۱۸	تفسیر بیضاوی	امام ناصر الدین عبداللہ ابو عمر بن محمد شیرازی بیضاوی	دارالکتب العلمیہ، بیروت
۱۹	تفسیر صاوی	امام احمد صاوی مالکی	دارالکتب العلمیہ، بیروت
۲۰	تفسیر ثعلبی	امام ابواسحاق احمد بن محمد بن ابراہیم ثعلبی	دارالکتب العلمیہ، بیروت
۲۱	مدارک التنزیل	امام ابوالبرکات احمد بن محمد نسفی	افضل المطابع، دہلی
۲۲	زاد المسیر	علامہ ابوالفرج عبدالرحمن بن علی جوزی جنلی	دارالکتب العلمیہ، بیروت
۲۳	تفسیر روح البیان	علامہ اسماعیل حقنی	مکتبہ اسلامیہ، کونہ
۲۴	تفسیر مظہری	قاضی ثناء اللہ پانی پتی	ندوۃ المصنفین، لکھنؤ
۲۵	تفسیر روح المعانی		مکتبہ امدادیہ، ملتان، پاکستان
۲۶	تفسیر خزائن العرفان	علامہ سید نعیم الدین مراد آبادی	مجلس برکات اشرفیہ، مبارکپور

(کتب احادیث)

اسلمے کتب	مصنف	مطبع/ناشر
صحیح بخاری شریف	امام ابو عبداللہ محمد بن اسماعیل بخاری	دارالکتب العربی، بیروت
صحیح مسلم شریف	امام ابوالحسین مسلم بن حجاج قشیری	دارالکتب العربی، بیروت
جامع الترمذی	امام ابو عیسیٰ محمد بن عیسیٰ ترمذی	دار احیاء التراث العربی، بیروت
سنن ابی داؤد	امام ابو داؤد سلیمان بن اشعث	جمعیتہ المکرمز الاسلامی، قاہرہ
سنن ابن ماجہ	امام ابو عبداللہ محمد بن یزید ابن ماجہ	دارالفکر، بیروت
سنن نسائی	امام ابو عبدالرحمن احمد بن شعبہ نسائی	دار ابن حزم، بیروت
مسند امام احمد بن حنبل	امام احمد بن حنبل	دار الفاروق، عمان
شعب الایمان	امام ابوبکر احمد بن حسین بیہقی	دارالکتب العلمیہ، بیروت



منیر الایمان فی فضائل شعبان

شبِ براءت کے فضائل و معمولات

سنن کبریٰ	امام ابو بکر احمد بن حسین بیہقی	دارالمعرفۃ، بیروت
سنن صغریٰ	امام ابو بکر احمد بن حسین بیہقی	دارالمعرفۃ، لبنان
الترغیب والترہیب		دارالبیان العربی، مصر
مشکوٰۃ المصابیح	امام محمد بن عبداللہ تبریزی	دارالکتب العلمیہ، بیروت
المستدرک للحاکم	امام ابو عبد محمد بن عبداللہ حاکم نیشاپوری	دارالمعرفۃ، لبنان
جامع المسانید والسنن		دارالفکر، بیروت
الآداب المفرد	امام ابو عبد اللہ محمد بن اسماعیل بخاری	اثنائے مولوی غلام رسول سورتی، ممبئی
مجمع الزوائد	حافظ نور الدین علی بن ابی بکر بیہقی	مؤسسۃ الریان، قاہرہ
سنن الدارمی	امام عبداللہ بن عبد الرحمن دارمی	دارالفکر، بیروت
مسند ابی داؤد طیالسی	امام سلیمان بن داؤد بن جاد و طیالسی	دارالکتب العلمیہ، بیروت
جامع الأصول	امام محمد بن مبارک بن محمد بن اثیر جزیری	دارالکتب العلمیہ، بیروت
صحیح ابن خزمیہ	امام محمد بن اسحاق بن خزمیہ	مکتبۃ الاسلامی، بیروت
سنن دارقطنی	امام علی بن عمر دارقطنی	دارالفکر، بیروت
شرح الطیبی		دارالکتب العربی، بیروت
شرح معانی الآثار	امام ابو جعفر احمد بن طحاوی	دارالکتب العلمیہ، بیروت
عمدة القاری شرح بخاری	علامہ بدر الدین محمود بن احمد عینی	دارالفکر، بیروت
مرقات شرح مشکوٰۃ	ملا علی بن سلطان محمد قاری	دارالکتب العلمیہ، بیروت
اشعة اللمعات شرح مشکوٰۃ	شاہ عبدالحق محدث دہلوی	منشی نول کشور، لکھنؤ
ارشاد الساری شرح بخاری	علامہ احمد بن محمد قسطلانی	دارالکتب العلمیہ، بیروت
منہاج السنۃ النبویۃ	شیخ تقی الدین احمد بن تیمیہ حنبلی	دارالکتب العلمیہ، بیروت
موارد الظمان	امام نور الدین علی بن ابی بکر میمنی	دارالکتب العلمیہ، بیروت

منیر الایمان فی فضائل شعبان

شبِ براءت کے فضائل و معمولات

مقاصد الحسنۃ		دارالکتب العلمیہ، بیروت
کشف الخفاء		مکتبہ دار التراث، قاہرہ
انہایہ	(کتب فقہ)	
در مختار شرح تنویر الابصار	محمد بن علی بن محمد علاء الدین حصکفی	مکتبہ زکریا، دیوبند
رد المحتار (فتاویٰ شامی)	علامہ محمد امین ابن عابدین شامی	مکتبہ زکریا، دیوبند
فتاویٰ عالمگیری	ملائم نظام الدین و دیگر علمائے ہند	زکریا بک ڈپو، سہارن پور
العقود الدررۃ	علامہ محمد امین ابن عابدین شامی	دار المعرفۃ، بیروت
بحر الرائق	علامہ زین الدین ابن نجیم مصری حنفی	دارالکتب العلمیہ، بیروت
مجمع الأنهر	شیخ زادہ عبدالرحمن بن محمد سلیمان کلیبوی	دارالکتب العلمیہ، بیروت
کنز الدقائق	امام ابوالبرکات عبداللہ بن احمد نسفی	برکات رضا، پور بندر، گجرات
مراتی الفلاح مع حاشیۃ الطحاوی		دارالکتب، دیوبند
فتاویٰ حدیثیہ	امام احمد شہاب الدین بن حجر ہیتمی مکی	بنائے مولوی غلام رسول، سورتی
فتاویٰ شعر اوی	شیخ محمد متولی شعر اوی	المکتبۃ العصریۃ، بیروت
فتاویٰ عزیزی	شاہ عبدالعزیز محدث دہلوی	رحمن گل پبلیشر، پشاور، پاکستان
فتاویٰ رضویہ	اعلیٰ حضرت امام احمد رضا محدث بریلوی	رضا اکیڈمی، ممبئی
بہار شریعت	صدر الشریعہ علامہ امجد علی اعظمی	المجمع المصباحی، مبارک پور
فتاویٰ قاضی شوکانی (الفتح الربانی)		مکتبۃ الحیل الجدید، یمن
فتاویٰ نذیریہ	میاں نذیر حسین دہلوی	دہلی پرنٹنگ پریس، دہلی
کتاب الشفاء	امام قاضی عیاض بن موسیٰ مالکی اندلسی	برکات رضا، پور بندر، گجرات
الاذکار للنووی	امام محی الدین ابوزکریا عجمی بن شرف نووی	دار الحدیث، قاہرہ
التذکار فی افضل الاذکار	امام ابو عبد اللہ محمد بن احمد ابوبکر قرطبی	موسسۃ الریان، بیروت

منیر الایمان فی فضائل شعبان

شبِ براءت کے فضائل و معمولات

احیاء العلوم		دار صادر الاسلامیہ، بیروت
غنیۃ الطالبین	شیخ عبدالقادر جیلانی بغدادی <small>رحمۃ اللہ علیہ</small>	دار البشائر، دمشق
شرح فقہ اکبر	ملا علی بن سلطان محمد قاری حنفی	دار البشائر الاسلامیہ، بیروت
شرح العقیدۃ الطحاویۃ	امام قاضی علی بن علی بن ابی عزیمتی	موسسۃ الرسالۃ، بیروت
المواہب اللدنیہ	علامہ احمد بن محمد قسطلانی	برکات رضا، پور بندر، گجرات
وفاء الوفاء	علامہ نور الدین علی بن احمد مہودی	برکات رضا، پور بندر، گجرات
بستان الواعظین	امام ابوالفرج عبدالرحمن بن علی بن جوزی	دار الکتب العربی، لبنان
الدرج المنیۃ	علامہ جلال الدین سیوطی شافعی	دارۃ المعارف العثمانیہ، حیدر آباد
مقامۃ السندسیۃ	علامہ جلال الدین سیوطی شافعی	دارۃ المعارف العثمانیہ، حیدر آباد
المخ المکیۃ شرح الہمزۃ	امام احمد شہاب الدین بن حجر مکی	دار المنہاج، بیروت
نزہۃ المجالس	شیخ عبدالرحمن صفوری شافعی	دار الفکر، بیروت
کشف النور	علامہ عبدالغنی نابلسی	مکتبۃ الحقیقۃ، ترکی
درۃ الناصحین	شیخ عثمان بن حسن شاکر خوبوی	ابنائے مولوی غلام رسول، ممبئی
التوسل بالنبی وبالصالحین	شیخ ابو حامد بن مرزوق	مکتبۃ الحقیقۃ، ترکی
الحبل المتین	مولانا سعید الرحمن تیرانی بھونانی	مکتبۃ ایشیق، ترکی
تکمیل الایمان	شاہ عبدالحق محدث دہلوی	مطبع مجیدی، کان پور
ماذنی شعبان	علامہ سید محمد بن علوی مالکی	مکتبۃ المکرمہ، سعودی عرب
مختار الصحاح		دار الحدیث، قاہرہ
لسان العرب	امام جمال الدین محمد بن مکرم ابن منظور افریقی	دار صادر، بیروت
المصباح المنیر		دار الحدیث، قاہرہ
الآزمعۃ والاکمنہ	امام احمد بن مرزوقی	عالم الکتب، بیروت
القاموس الجدید	وحید الدین کیرانوی	کتب خانہ حسینیہ، دہلی

## جامعہ اہل سنت حضرت نچے سلطان شمید علیہ کی خدمات



رسول اللہ ﷺ کے ارشاد کے مطابق علم دین کا سیکنا ہر مسلمان مرد و عورت پر فرض ہے (حدیث) اس حدیث سے طالب علم اور علم کی فضیلت و برتری ظاہر ہے جو کہ دونوں کا تعلق عربی اور گاہ سے ہے۔ اسی تعلیم کو عام کرنے کیلئے مخلص اصحاب اہل سنت نے چار ماہی شہر چتر اور گد کی سلاطانی جامع مسجد مرکز اہل

سنت میں ایک دینی اور گاہ نام جامعہ اہل سنت حضرت نچے سلطان شامیہ میں اسٹائل میں آباد ہے۔ اور فرزندین اسلام کو تعلیمات نبوی ﷺ سے آراستہ و بیج است کیا جا رہا ہے، اب تک جامعہ سے (۱۰) کتابیں شائع ہوئی ہیں جنکے نام یہ ہیں (۱) سوانح حضور و ماکوثر روایتیں بابا (۲) تحریکات و تعمیرات ذراہیش بابا (۳) کتاب الطہارت (۴) سوانح صوفی حضرت عبدالعزیز خان آفریدی، یہ چاروں کتابیں ابوالحسن مکارم دار تقویٰ نے ترمیم دی ہیں (۵) تہذیب کا مسئلہ (۶) غیر مقلدین پر تحقیقی نظر (۷) مصافحہ کا سنت طریقہ (۸) قرآن کریم و بخاری شریف سے جواب، یہ سب کتابیں ملک محمد شہیر عالم مصباحی نے لکھی ہیں (۹) انکشاف الائنہ چتر اور گد کی یہ کتاب جامعہ کی ادبی شاخ سے شائع ہوئی ہے، مرتب عبدالواحد خان میسوری، (۱۰) مستون و دعائیں جو سرگرمپ میں بچوں کو دی جاتی ہیں مرتب محمد شمس الدین احمدی، انکشاف اللہ اس سال پہلی بار شائع کریں گے (۱۱) امام اعظم ابوحنیفہ مدد سر کا شجرہ طہی محمد شین و نقباء کی نسبت سے (۱۲) عقبہ تالیف حضرت سید شاہ محمد نسیم قادری مولف سید شاہ مہد استار قادری سند سنور (۱۳) قرآن کریم و بخاری شریف سے جواب یہ کتاب ۴ زبانوں میں شائع ہوگی، عربی، اردو، روسی، انگلش، کھڑ زبان میں (۱۴) عشق احمد رسولی (۱۵) حضرت ابراہیم علیہ السلام اور قربانی کے مسائل، مولف حضرت ملک شہیر عالم مصباحی، (۱۶) قرآن شریف کے غلط ترجموں کی نشاندہی، (۱۷) انگریزی میں چار اہم مسائل جو سید فضل اللہ چشتی نے لکھا ہے وہ شائع کرنے کی تیاری کو پیش ہے اللہ تعالیٰ جلد سے جلد جاری کرے اور عوام الناس کی خدمت میں پیش ہو، اسی لئے اہل خیر حضرات سے گزارش ہے کہ اسے دے دے، خطے اور اپنے مروجین کے ایصال ثواب سے ادارے کا تعاون کریں تاکہ کتابیں شائع کرنے میں مدد ملے اور اپنے مقصودوں سے ہمیں نوازیں۔ انکشاف اللہ اس سال یعنی شعبان ۱۴۳۱ھ یعنی جولائی ۲۰۱۰ میں جامعہ سے ۶ حفاض کی دستار بندی ہوگی۔

جامعہ اہل سنت حضرت نچے سلطان شامیہ دامت اللہ علیہ کا S.B اکاؤنٹ نمبر 136250010924601

Karnataka Bank Chitradurga, Karnataka State

رابطہ کا پتہ: جامعہ اہل سنت حضرت نچے سلطان شامیہ دامت اللہ علیہ، سلاطانی جامع مسجد مرکز اہل سنت، چتر اور گد،

آباد چتر اور گد۔ 577501 کرا لاڈلینٹ۔ Phone: 08194-229251